



परम पूज्य तपश्चर्या-चक्रवर्ती पट्टाधीशाचार्यश्री
सुविधिसागर जी महाराज

के

50 वें जन्मदिवस के पावन अवसर पर
सुविधि-परिवार के द्वारा आयोजित

जिनवाणी-महोत्सव



सहस्रग्रन्थसंग्रह

* जन्मदिवस 19-03-1971

* मुनिदीक्षा-11-05-1989

* आचार्यपद- 20-06-2004

पट्टाधीशपद- 24-12-2010 (20-06-2004 को की गई उद्घोषणा के अनुसार)

परम पूज्य आचार्यश्री सन्मत्तिसागर जी महाराज के द्वारा की गई उद्घोषणा:-

हमारी समाधि के पश्चात् आपको इस संघ के संचालकपद पर नियुक्त करते हैं।

(अंकलीकर वाणी-जुलाई 2004) (अक्षयज्योति-अक्तूबर 2004)



आधुनिक जैन कवि

लेखक
रमारानी जैन

प्राप्ति स्थान
जैन ज्ञानपीठ काशी (उत्तरप्रदेश)

(परम्परानायक)



(द्वितीय पट्टाधीश)



परम पूज्य तीर्थभक्त-शिरोमणि,
आचार्यश्री महावीरकीर्ति जी महाराज

परम पूज्य चारित्र-चक्रवर्ती,
आचार्यश्री आदिसागर जी महाराज
(अंकलीकर)

(तृतीय पट्टाधीश)



परम पूज्य सिद्धान्त-चक्रवर्ती,
आचार्यश्री सन्मत्तिसागर जी महाराज

(चतुर्थ पट्टाधीश)



परम पूज्य तपश्चर्या-चक्रवर्ती, आचार्यश्री सुविधिसागर जी महाराज

दिगम्बर साधु निरन्तर पगविहार करते रहते हैं। ग्रन्थभण्डार को साथ में रख कर विहार करना अशक्यप्रायः होता है। फलतः उनको ग्रन्थों के सन्दर्भ देखने में असुविधा होती है। उनकी सुविधा के लिये इस कोश का निर्माण किया गया है। इस कोश के निर्माण में किसी भी प्रकार का व्यापारिक हेतु नहीं है।

आर्थिक दृष्टि से सम्पन्न श्रावकबन्धुओं से निवेदन है कि वे ग्रन्थ का विक्रय कर अध्ययन करने की परम्परा को कायम रखें। मुखपृष्ठ पर हमने ग्रन्थकर्ता, अनुवादक, सम्पादक, प्रकाशक आदि के नाम दिये हैं। किसी संस्थान का कर्तृत्व हमने लुप्त नहीं किया है।

इस कोश के लिये आवश्यक ग्रन्थ हमें अनेक स्रोतों से प्राप्त हुये हैं। हम उन सभी का आभार मानते हैं।

सुविधि-परिवार

आधुनिक
जैन-कवि

• • •

रमाशनी जैन
सम्पादिका

वीर सेवा मन्दिर
दिल्ली



५२५

क्रम संख्या


काल न० ~~५२५~~ ५१

म्वण्ट

दीर्घ

य

६५६



आधुनिक जैन-कवि

हिन्दी-गौरव ग्रन्थ-माला — न० १

आधुनिक
जैन-कवि



रमारानी जैन
सम्पादिका



जैन ज्ञानपीठ, काशी

प्रकाशक


पहला संस्करण—सन् १९४४

मूल्य दो रुपया



Handwritten signature

मुद्रक
जे० के० शर्मा
इलाहाबाद लाँ जर्नल प्रेस
इलाहाबाद



उल्लाहना

“आप सचमुच बड़े ही जैसे हैं। उस रोज कानपुर के कवि-सम्मेलन में, भरी सभा में, आप ने उठ कर कह दिया — ‘अपनी समाज के सुन्दर कवियों की कविताये मुझे इतनी प्रिय हैं कि इनके संग्रह और सम्पादन का भार मैं अपने एक बहुत ही प्यारे व्यक्ति — अपनी रमा — के सुपुर्द करता हूँ।’

* * * * *

भला, सब क्या कहते होंगे ‘मैं तो लज्जा से लाल हो गई !’

* * * * *

आज इस पुस्तक को अञ्चल में छिपाये, सकुचाती हुई, जब आपके सामने आने का साहस करती हूँ तो दुविधा में पड़ जाती हूँ। यदि आपको यह पसन्द न आई — तो ?

* * *

पर, नहीं, मैं क्यों सङ्कोच करूँ ?

आपके ही ‘सुन्दर’ कवि हैं,

आपकी ही ‘प्रिय’ कविताये

हैं और हैं आपकी ही

‘अपनी’ — रमा ।”

* * *

विषय-सूची

युग-प्रवर्तक

	पृष्ठ
१ श्री जुगल किशोर, मुक्तार	३
मेरीभावना	५
✓ अज सम्बोधन	८
२ श्री नाथूराम, 'प्रेमी'	१०
सद्धर्म-सन्देश	१२
मेरे पिता की परलोक यात्रा पर	१४
३ श्री भगवन्त गणपति, गोयलीय	१५
सिद्धवर कूट	१६
✓ नीच और अछूत	१८
४ श्री प० मूलचन्द्र जी, 'वत्सल'	२०
वीणा वाली	२१
मेरा मसार	२२
अमरत्व	२३
प्यार	२३
५ श्री गुणभद्र, 'अग्नास'	२४
सीता की अग्नि परीक्षा	२५
✓ भिखारी का स्वप्न	२६

युगानुगामी

	पृष्ठ
६ कविरत्न पं० चैनदास जी, 'न्यायतीर्थ'	३१
सत्ता का अहंकार	३२
जीवन-पट	३३
अन्तिम वर	३४
७ श्री पंडित दरबारी लाल जी, 'सत्य भक्त'	३५
उलहना	३६
...कमल के फूल	३८
भरना	३९
८ पंडित नाथूराम जी, डोगरीय	६०
मानव-मन	६०
९ श्री सूर्यभानु डोंगी, 'भास्कर'	६२
विनय	६०
ममार	६३
१० श्री दहलाल जी	६४
मन की बातें	६६
पथिक	४६
११ श्री शोभाचन्द, भारिल्ल	६७
अन्यत्व	६७
आज और कल	४८
/ अभिलाषा	५०
१२ श्री रामस्वरूप, 'भारतीय'	५१
समाधान	५१
धर्म-तत्त्व	५०

	पृष्ठ
१३ पंडित अयोध्याप्रसाद, गोयलीय	५३
'जवानो का जोश	५४
१४ श्री प० अजित प्रसाद जी	५५
धर्म का मर्म	५६
यह बहार	५७
१५ श्री कामता प्रसाद जैन	५८
वीर प्रोत्साहन	५९
१६ पंडित परमेष्ठी दास जी, 'न्यायतीर्थ'	६०
महावीर-सन्देश	६१

प्रगति प्रेरक

१७ श्री कल्याणकुमार, 'शशि'	६५
रण-चण्डी	६६
विश्रुत-जीवन	६७
नील रात्रि	६७
गीत	६८
१८ श्री भगवत् स्वरूप, 'भगवत्'	७१
आत्म-प्रश्न	७२
मुख शान्ति चाहता है मानव	७३
मुझ न कविता लिखना आता	७४
'एक प्रश्न	७५
१९ श्री लक्ष्मीचन्द्र एम० ए०	७६
कोई क्या जाने कोई क्या समझे ?	७७
'कुह-कुह' फिर कोयल बोली !	७८

	पृष्ठ
✓ मे पतभर की सूखी डाली ! सजनि ! आँसू लोगी या हास ?	७६ ८०
२० श्री शान्ति स्वरूप, 'कुसुम' कलिका के प्रति कुछ भी न समझ पाता हूँ मैं, जग की या मेरी गलती है ।	८१ ८२ ८३
२१ श्री कपूर चन्द, 'इन्दु' कवि-विमर्श	८५ ८५
२२ श्री लक्ष्मणप्रसाद, 'प्रशान्त' फूल कवि से अब कैसे निज गीत सुनाऊँ ।	८७ ८७ ८८ ८९
२३ श्री राजेन्द्र कुमार, 'कुमरेश' जागृति-गीत परिवर्तन का दास बहिन से पथी	९० ९१ ९१ ९२ ९३
२४ श्री अमृत लाल, 'चंचल' अमर पिपासा	९४ ९४
२५ श्री खूबचन्द्र, 'पुष्कल' भग्न-मन्दिर कवि कैसे कविता करते हैं ? जीवन दीपक	९६ ९६ ९७ ९९
२६ श्री पद्मालाल, 'वसन्त' जागो जागो हे युगप्रधान ! त्रिपुरी की भाँकी	१०० १०० १०२

	पृष्ठ
२७ श्री बीरेन्द्रकुमार एम० ए०	१०४
वीर-वन्दना	१०४
२८ श्री रवि चन्द्र, 'शशि'	१०६
भारत माँ से	१०६
२९ श्री 'रत्नेन्दु', फरिहा	१०८
प्रकृति गीत	१०८
मनन	११०
३० श्री अक्षय कुमार, गगवाल	१११
रे मन ।	१११
उद्बोधन	११२
हलचल	११३
३१ श्री चम्पालाल सिधई, 'पुरदर'	११४
दीप-निर्वाण	११४
मानी चेदि	११५

प्रगति-प्रवाह

३२ श्री मुनि अमृत चन्द्र, 'सुधा'	११६
अन्तर	११६
बढेजा	१२०
जीवन	१२१
३३ श्री घासीराम, 'बन्द्र'	१२२
फूल से	१२२
३४ पंडित राज कुमार, 'साहित्याचार्य'	१२४
आह्वान	१२४

	पृष्ठ
३५ श्री ताराचन्द्र, 'मकरन्द'	१२६
जीवन-घडियाँ	१२६
श्रीम	१२७
गुर्नामिलन	१२८
३६ श्री सुमेरुचन्द्र, 'कौशल'	१२९
जीवन पहेली	१२९
आत्म वेदन	१३०
३७ श्री बाल चन्द्र, 'विशारद'	१३१
वन के फूल में	१३१
लेखनी में	१३२
प्रभात	१३३
स्वतंत्रते !	१३४
३८ श्री सुमेरुचन्द्र शास्त्री, 'मेरु'	१३५
शारदा-मनुति	१३५
सुवर्ण उपालम्भ	१३५
महाकावि तुलसी	१३६
परिचय	१३७
कवि-गर्वोक्ति	१३८
३९ श्री गुलाबचन्द्र, ढाना	१३९
चन्द्र के प्रति	१३९
सफल जीवन	१४०
४० डॉ० शंकरलाल, इन्दौर	१४१
आजादी	१४१
मानव के प्रति	१४२

	पृष्ठ
४१ बा० श्रीचन्द, एम० ए०	१४३
गीत	१४३
आत्म वेदना	१४४
दोहावली	१४५

ऊर्मियाँ

४२ श्री लज्जावती, 'विशारद'	१४६
आकुल अन्तर	१४६
मम्बोधन !	१५०
४३ श्री कमलादेवी जैन, 'राष्ट्रभाषा कोविद'	१५१
हम है हरी भरी फुलवारी	१५१
मटक उठा फूलो से उपवन !	१५२
विरहिणी	१५३
४४ श्री प्रेमलता, 'कौमुदी'	१५४
वापू मे	१५४
परिहारी	१५५
४५ श्री कमला देवी जैन	१५६
रोटी	१५६
निराशा के स्वर में	१५८
४६ श्री सुन्दर देवी, कटनी	१५९
यह दुखी ममार	१५९
जीवन का ज्वार	१६०
४७ श्री मणिप्रभा देवी, रामपुर	१६१
सोने का ममार	१६१
४८ श्री कन्थकुमारी, बी० ए० (ग्रॉनर्स) बी० डी०	१६३
मानस मे कौन छिपा जाता	१६३
भ्रमर से	१६४

	गृष्ठ
४९ श्री रूपवती देवी, 'किरण'	१६५
यह ससार बदल जावेगा ।	१६५
उस पार	१६६
५० श्री चन्द्रप्रभा देवी, इन्दौर	१६८
रण भेरी!	१६८
५१ श्री छन्नो देवी, लहरपुर	१६९
जागरण	१६९
५२ श्री कुसुमकुमारी, 'कुसुम'	१७०
नाविक से	१७०
५३ श्री मैनावती जैन	१७१
चरणो मे ।	१७१

गीति-हिलोर

५४ श्री गेंदालाल सिघई, 'पुष्प' 'साहित्यभूषण'	१७५
कभी कभी मैं गा लेता हूँ	१७५
बलिदान	१७६
जीवन सगीत	१७७
५५ श्री फूलचन्द्र, 'मधुर' सागर	१७८
टूटे हुए तारे की कहानी—तारे की जुबानी	१७८
गीत	१७९
मैंने वैभव त्याग दिया	१८०
आज विवश हूँ मेरा मन भी	१८१
५६ श्री 'रतन' जैन	१८२
मुझसे कहती मेरी छाया	१८२
मेरे अन्तर तम के घट पर	१८३
पूछ रहे क्या मेरा परिचय	१८३

	पृष्ठ
बतलाओ तो हम भी जाने	१८४
५७ श्री फूलचन्द्र, 'पुष्पेन्दु'	१८५
स्मृति-अश्रु	१८५
अभिलाषा	१८६
देव द्वार पर	१८७
व्यथा	१८८
५८ श्री गुलजारी लाल, 'कपिल'	१८९
विश्व का अवसाद हूँ मैं	१८९
रुदन या गान	१९०
५९ श्री हीरा लाल जैन, 'हीरक'	१९१
प्राण ! क्यों म्रियमाण ऐसे !	१९१
देखा है	१९२

सोकर

६० श्री ईश्वर चन्द्र, बी० ए०, एल-एल० बी०	१९५
अर्चना	१९५
६१ श्री अनूपचन्द्र, जयपुर	१९६
मेग उर आलोकित कर दो	१९६
६२ श्री 'तन्मय'	१९७
मैं एकाकी पथ-भ्रष्ट हुआ	१९७
६३ श्री साहित्यरत्न प० चादमल, 'शशि' जयपुर	१९९
प्रण, दे प्राण निभायेगे	१९९
६४ श्री लक्ष्मीचन्द्र, 'सरोज'	२००
निशा भर दीपक जिये जा	२००
६५ श्री सागरचन्द्र, 'मोला'	२०१
जग-दर्शन	२०१

	पृष्ठ
६६ श्री बाबूलाल, सागर	२०२
थिक के प्रति	२०२
६७ श्री कपूरचन्द नरपत्येला, 'कज'	२०४
मेरी बान	२०४
६८ श्री केशरीमल आचार्य, लश्कर	२०५
तेजो निधान गांधी महान् ।	२०५
६९ श्री कौशलाधीश जैन, 'कौशलेश'	२०७
भारतेन्दु वाबू हरिश्चन्द्र	२०७
ऋतुराज	२०७
७० श्री मुनि विद्या विजय	२०८
दीप-माला	२०८
७१ श्री चन्द्रशेखर शास्त्री, 'आचार्य'	२०९
भक्ति भावना	२०९
७२ श्री सूरज भानु, 'प्रेम'	२१०
विनाश हो गया	२१०
विचार लो ?	२१०
७३ श्री गोविन्द दास, काठिया	२११
वसन्त आगमन	२११
७४ श्री युगल किशोर, 'युगल'	२१२
मानव	२१२
७५ श्री अभय कुमार, 'कुमार'	२१३
जागृति-गीत	२१३
७६ श्री निहालचन्द्र, 'अभय'	२१४
ओ गाने वाले गाये जा	२१४

प्रवेश

कविया का जातीय आधार पर वर्गीकरण करना शायद जाति-विशेष के लिए गौरव की बात हो, कवि के लिए नहीं। जो कवि है, चाहे जहाँ का भी हो, उसकी तो जाति और समाज एक ही है—'मानव-समाज'। कवि की मुस्कान में मानवता का वसन्त खिलता है और उसके आँसुओं में विश्व का पतझर भरभराता है। यह सारी मानव-समाज हृदय के नाने एक ही हैं। अपनी माता के लिए जो श्रद्धा, पुत्र के लिए जो ममता, बिछड़ी हुई प्रेयसी के लिए जो विकलता और अपमान के लिए जो क्षोभ एक भारतीय किसान के हृदय में उमड़ता है, वही लन्दन के सम्राट के हृदय में और वही उत्तरी ध्रुव के अन्तिम छोर पर बसने वाले 'एस्कीमो' के हृदय में भी। इस श्रद्धा, ममता, विकलता और क्षोभ आदि की अनुभूतियों को कवि शब्दों में, चित्रकार तूलिका में, गायक स्वरो से, शिल्पी छैनी से और कलावृत्त अपने अङ्ग-प्रत्यङ्ग की क्रिया-प्रक्रिया द्वारा साकार रूप देता है।

इस प्रकार साहित्य, सङ्गीत और कला के उद्गम तथा उद्देश्य की एकता के बीच में जो कवियों को आधुनिकता की सीमा में घेर कर 'जैतन्व' के वर्ग में विभक्त कर रहा है उसका उद्देश्य क्या है? केवल यही कि इस पुस्तक को लिखते समय सारे साहित्य की जिम्मेदारी अपने गिर पर लादने से बच जाऊँ और अपने परिश्रम का क्षेत्र छोटा कर लूँ। दूसरे, जब कवि मानव-समाज का प्रतिनिधि है, तो उसे ढूँढ कर मानव-समाज के सामने लाने का काम भी तो किसी को करना ही चाहिए।

मे अपनी जाति और समाज के सम्पर्क के द्वारा जिन कवियों को जान सकी हूँ जिन तक पहुँचना दुर्लभ है, मानवता के उन प्रतिनिधियों को विशाल साहित्य-संसार के सामने ला रही हूँ। वह अपनी बात अब स्वयं ही आपसे कह देंगे।

इस पुस्तक के लिए सामग्री एकत्रित करने में यद्यपि कई महीने लग गए, फिर भी अनेक ऐसे कवि रह गए हैं जिनके साथ पत्र द्वारा सम्पर्क नहीं हो सका अथवा उचित सामग्री प्राप्त नहीं हुई। सङ्कलन का काम अपनी 'शक्ति' के आधार पर किया गया है इसलिए उसमें सब किसी को सम्नोष होगा ऐसी कल्पना करने के लिए कार्ट गुजायश नहीं है। जैन-कवियों की कविताओं का एक भी ऐसा सग्रह और सङ्कलन मुझे नहीं प्राप्त हो सका जिसमें वर्गीकरण के लिए कुछ दिशा-निर्देश मिलता। शायद, ऐसी पुस्तक कोई प्रकाशित ही नहीं हुई।

मैंने इस पुस्तक को निम्न प्रधान शीर्षकों में विभक्त किया है—

- १ युग-प्रवर्तक
- २ युगानुगामी
- ३ प्रगति-प्रेरक
- ४ प्रगति-प्रवाह
- ५ ऊर्मियाँ
- ६ गीति हिलोर, और
- ७ सीकर

पहले तीन शीर्षक कवि-प्रधान हैं, और शेष चार में काव्य-धारा प्रधान है। फिर भी, कविता की प्रधानता, विषयों का सङ्कलन, सामग्री की उपलब्धि-अनुपलब्धि और वर्तमान परिस्थिति में पुस्तक के कलेवर को कम करने की आवश्यकता आदि सब बातों का ख्याल रखने के कारण बीच-बीच में पुस्तक की योजना में छोटे-मोटे परिवर्तन करने पड़े हैं।

‘युग प्रवर्तक’ कवियों के सम्बन्धमें इतना ही कहना है कि नये जागरण के और सुधार के युग में जिस विचार-खंड को इन महान आत्माओं ने समाज की मरुभूमि की ओर उन्मुख किया, उसने समाज को नया जीवन और साहित्य को नया स्वर दिया। वह वर्तमान युग के महारथी है, प्रकाश-स्तम्भ है।

‘युगानुगामी’ कवियों में हमारी समाज के अनेक मान्य विद्वान्, मपादक और विचारक हैं, जो हमारी प्राचीन सस्कृति के संरक्षक हैं, किन्तु साथ में युगारम्भ की नई प्रेरणा को साहित्य और समाज सुधार के क्षेत्र में परीक्षण के द्वारा आगे ले जाने वाले हैं—इस समुदाय के कवियों की कविता की यह विशेषता है कि वह प्रधानत धर्ममूलक, दार्शनिक या सुधारवादी है।

कविता की दृष्टि से तीसरा परिच्छेद, ‘प्रगति-प्रवर्तक’, विशेष महत्त्व का है। इसमें समाज के वह चुने हुए नवयुवक कवि हैं जो युग-प्रवर्तक से आगे बढ़ गये हैं और जिन्होंने हिन्दी कविता की प्रचलित शैलियों को अपनाकर कविता को भाव, भाषा और विषय की दृष्टि से प्रगति की श्रेणी में ले आए हैं। इनमें से अनेक कवियों को हमारे साहित्य में प्रगति के महारथियों के रूप में स्मरण किया जायेगा।

अब जो प्रगति की धारा बह रही है, उस प्रवाह में नये नये कवि अपनी अपनी प्रतिभा, रुचि और क्षमता के अनुसार अवगाहन कर रहे हैं। इस ‘प्रगति-प्रवाह’ में हमारी समाज की सुकोमल, कविधित्रियों की सगम भाव-‘ऊमियाँ’ तरंगित हो रही हैं, तरुण-कविता की ‘गति-दिलोरी’ नृत्य कर रही है, और अनेक छोटे-बड़े कवियों के प्रयत्न-‘मीकर’ उल्लास से उछल रहे हैं।

हमारे इन कवि-कविधित्रियों का आज के प्रगतिशील हिन्दी साहित्य में क्या स्थान है? यह प्रश्न करने और उसका उत्तर खोजने का समय अभी नहीं आया। यदि यह पुस्तक हमारे साहित्यकों की विचार धारा को इस

प्रश्न की ओर उन्मुख कर सकी, और यदि हमारे कवियों में इस प्रश्न को समाधान करने की इच्छा जागृत हो सकी, तो मैं अपने इस प्रयत्न की सफलता पर उचित गर्व अनुभव करूँगी।

मैं चाहती थी, इस पुस्तक को अपने कवि-कलाकारों के चित्रों में सजाती और इसे प्रत्येक प्रकार में सुन्दरतम बनाती। पर मुझे बहुत से कवियों के चित्र प्राप्त न हो सके और जिनके चित्र आये उनमें से अधिकांश ब्लॉक बनने के योग्य न थे। यदि इस पुस्तक का दूसरा संस्करण प्रकाशित हुआ तो इन कामियों को दूर करने का अवश्य प्रयत्न करूँगी।

मुझे खेद है कि मैं अनेक कृपालु कवि-कवियित्रियों की रचनाएँ जो डब संग्रह के लिए प्राप्त हुई थीं, सम्मिलित नहीं कर पाई। मैं उनसे क्षमा-प्रार्थी हूँ। मेरा विश्वास है कि अगले संस्करण तक उनकी नई रचनाएँ और भी अधिक सुन्दर होंगी और मुझमें भी सम्पादन की योग्यता बढ़ सकेगी।

इस पुस्तक में जिन साहित्यिकों की रचनाएँ जा रही हैं, उनकी कृपा और सहयोग के लिए मैं हृदय से आभारी हूँ। भाई कल्याणकुमार 'राशि' ने कई कवियों के पास स्वयं पत्र लिख कर उनमें कविताएँ भिजवाई, जिसके लिए मैं आभारी हूँ। पंडित अयोध्याप्रसाद जी गोयलीय ने उचित मुभाव दिये हैं और 'इलाहाबाद ला जनरल प्रेस' के मुख्य मैनेजर, श्री कृष्णप्रसाद दर ने अत्यधिक परिश्रम कर के एक सप्ताह में ही इतनी बड़ी पुस्तक छाप दी है। अतः वह धन्यवाद के पात्र हैं।

अब, रह गये श्री लक्ष्मीचन्द्र जैन। उनके विषय में जो कहना चाहती हूँ, उसके उपयुक्त शब्द नहीं सूझ रहे हैं। वह अपने को बड़ा साहित्यिक समझते हैं। अगर है, तो स्वयं ही समझ लेंगे कि मैंने क्या कहा और क्या नहीं कहा। वस!

डालमिया नगर,
अप्रैल १९४४

रमारानी

युग-प्रवर्तक



श्री जुगल किशोर', मुस्तार

श्री पंडित जुगल किशोर जी मुस्तार ने गत-वर्ष जब अपने महान् प्रादर्श-मूलक जीवन के छद्मासठवें हेमन्त में प्रवेश किया तो सारी जैन समाज और साहित्यक जगत ने एक सम्मान-समारोह का आयोजन करके उनकी सेवा में हादिक श्रद्धाञ्जलि अर्पण की। इस साहित्य तपस्वी के ३६ वर्ष की जीवन साधना ने समाज की वर्तमान पीढ़ी और भारतवर्ष की आगे आने वाली सन्ततियों के पथ-प्रदर्शन के लिए एक ऐसे प्रकाश-स्तम्भ का प्रतिष्ठापन कर दिया है जो अक्षय और अटल होकर रहेगा।

आपकी साहित्यिक सेवाओं, शोध और खोज की अनवरत कार्य-धाराओं तथा पुरातत्त्व और इतिहास के विशाल ज्ञान को देश-विदेश के विद्वानों ने प्रामाणिकता की कसौटी पर कस कर उसे खरा सोना बताया है। किन्तु यह विद्वानों और मनीषियों की दुनियाँ की बातें हैं। समाज के जन-समूह के जीवन से उनका क्या संबंध है, यह समझने के लिए जनता को अपने ज्ञान का धरातल ऊँचा उठाना होगा। सौभाग्य से पंडित जुगलकिशोर जी के जीवन-कार्य की यह केवल एक दिशा है।

समाज के सार्वजनिक जीवन की दृष्टि से जिस बात का सब से अधिक महत्त्व है, वह तो यही है कि पंडित जुगलकिशोर जी एक प्रमुख युग-प्रवर्तक हैं—धार्मिक क्षेत्र में, सामाजिक क्षेत्र में और साहित्यिक क्षेत्र में। उन्होंने धार्मिक श्रद्धा को पाखंड-पिशाचिनी के पजे से छुड़ाया, समाज के प्राणों में व्याप्त रूढ़ि के विष को निर्भीक आलोचना के नश्वर से निष्क्रिय कर देने की सफल चेष्टा की और साहित्य की सूखी फुलवाड़ी में नये भावों के सुरभित सुमन खिलाये।

आपके कवि-जीवन की एक भाँकी सम्मान-समिति द्वारा प्रकाशित पत्रिका ने इस प्रकार दिखाई है—

“अपने यौवन के आरंभ में उन्होंने कवि के रूप में अपने साहित्यिक

कार्य का आरंभ किया था और 'मेरी भावना' नामक एक छोटी सी पुस्तिका लिखी थी। योरोप की राजनैतिक पार्टियों के चुनाव 'मैनिफैस्टो' (Manifesto) की तरह यह उनकी जीवन-साधना का 'मैनिफैस्टो' (घोषणापत्र) थी। इसकी बीसियों लाख प्रतियाँ अभी तक छप चुकी हैं। भारतवर्ष की अंग्रेजी, सस्कृत, उर्दू, गुजराती, मराठी, कन्नड़ी, आदि अनेक भाषाओं में इसका अनुवाद हो चुका है। अनेक प्रान्तीय म्युनिसिपल और डिस्ट्रिक्ट बोर्ड की सस्थाओं ने इसे राष्ट्रीय गानादि के रूप में स्वीकार किया है और वहाँ नित्य प्रति इसकी प्रार्थना होती है। हिन्दी में इस पुस्तक के प्रकाशन, वितरण और बिक्री का शायद अपना ही रिकार्ड है।

अनेक सस्थाओं के सार्वजनिक उत्सवों का आरंभ इसी प्रार्थना से होता है। न जाने कितने अशान्त हृदयों को इसने शान्ति प्रदान की है और कितनों को सन्मार्ग पर लगाया है। उनकी कुछ कविताएँ 'वीर-पुष्पाञ्जलि' के नाम से २३ वर्ष पहिले प्रकाशित हुई थी। उसके बाद भी 'महावीर-सन्देश' जैसी कितनी ही सुन्दर भावपूर्ण कविताएँ लिखी तथा प्रकट की गई हैं। ”

संसार के साहित्य के लिए और मानव जगत के लिए 'मेरी भावना' एक जैन-कवि की इस युग की बहुत बड़ी देन है 'आधुनिक जैन-कवि' का प्रारम्भ इसी कविता—इसी राष्ट्रीय प्रार्थना—से हो रहा है।

काव्य-जगत और कार्य-जगत दोनों में श्री प० जुगल किशोर जी मुस्तार सच्चे 'युगवीर' सिद्ध हुए हैं।

मेरी भावना

जिसने रागद्वेष-कामादिक जीते, सब जग जान लिया ,
सब जीवों को मोक्षमार्ग का, निस्पृह हो उपदेश दिया ।

बुद्ध, वीर, जिन, हरि, हर ,
ब्रह्मा या उसको स्वाधीन कहो ,
भक्ति-भाव से प्रेरित हो यह ,
चिन्त उमीमे लीन रहो ॥

विषयो की आशा नहिं जिनके , साम्य-भाव धन रखते है ,
निज-पर के हित-साधन मे जो निश-दिन तत्पर रहते है ,

स्वार्थ-त्याग की कठिन तपस्या
बिना खेद जो करते है ,
ऐमे जानी माधु जगत के
दुखरुमूह को हरते है ॥

रहे सदा मत्सग उन्ही का, ध्यान उन्ही का नित्य रहे ,
उनही जैसी चर्या मे यह चित्त सदा अग्रवत्न रहे ।

नही मनाऊँ किसी जीव को ,
भूठ कभी नहिं कहा करूँ ,
परधन-बनिता पर न लुभाऊँ ,
सन्तोषामृत पिया करूँ ॥

अहंकार का भाव न रक्खूँ, नही किसी पर क्रोध करूँ ,
देख दूसरो की बढती को कभी न ईर्ष्या-भाव धरूँ ॥

रहे भावना ऐसी मेरी
सरल-सत्य-व्यवहार कहूँ ,
बने जहाँ तक इस जीवन में ,
औरी का उपकार कहूँ ॥

मैत्री-भाव जगत में मेरा सब जीवों से नित्य रहे ,
दीन-दुखी जीवों पर मेरे उर से करुणा-स्रोत बहे ।

दुर्जन-क्रूर-कुमार्ग-रतो पर
क्षोभ नहीं मुझको आवे ,
साम्यभाव रक्खूँ मैं उन पर ,
ऐसी परिणति हो जावे ॥

गुणी जनो को देख, हृदय में मेरे प्रेम उमड़ आवे ,
बने जहाँ तक उनकी सेवा करके यह मन सुख पावे ।

होजूँ नहीं कृतघ्न कभी मैं ,
द्रोह न मेरे उर आवे ,
गुण-ग्रहण का भाव रहे नित ,
दृष्टि न दोषो पर जावे ॥

कोई बुरा कहो या अच्छा, लक्ष्मी आवे या जावे ,
लाखों वर्षों तक जीऊँ या मृत्यु आज ही आ जावे ।

अथवा कोई कैसा ही भय
या लालच देने आवे ,
तो भी न्याय-मार्ग से मेरा
कभी न पद डिगने पावे ॥

होकर सुख में मग्न न फूले, दुःख में कभी न घबरावें ,
पर्वत-नदी-स्मशान-भयानक, अटवी' से नहीं भय खावें ।

रहे अडोल अकप निरतर
यह मन, दृढतर बन जावे ,
इष्ट-वियोग-अनिष्टयोग में
सहनशीलता दिखलावे ॥

सुखी रहे सब जीव जगत के, कोई कभी न घबरावे ,
वैर-पाप-अभिमान छोड़ जग, नित्य नये मगल गावे ।

घर-घर चर्चा रहे धर्म की ,
दुष्कृत दुष्कर हो जावे ,
ज्ञान-चरित उन्नत कर अपना ,
मनुज-जन्मफल सब पावे ॥

ईति-भीति व्यापे नहीं जग में वृष्टि समय पर हुआ करे .
धर्मनिष्ठ हो कर राजा भी, न्याय प्रजा का किया करे ।

रोग-मरी-दुर्भिक्ष न फैले ,
प्रजा शान्ति से जिया करे ,
परम अहिंसा-धर्म जगत में
फैल सर्वहित किया करे ॥

फैले प्रेम परस्पर जग में, मोह दूर पर रहा करे ,
अप्रिय-कटुक-कठोर शब्द नहीं कोई मुख से कहा करे ।

बनकर सब "युग-वीर" हृदय से ,
देशोन्नतिरत रहा करे ।
वस्तु-स्वरूप विचार खुशी से ,
सब दुःख-सकट सहा करे ॥

अज सम्बोधन

(बण्य भूमि की ओर ले जायेजाने वाले बकरे से !)

हे अज, क्यों विष्ण-मुख हो तुम, किस चिन्ता ने घेरा है ?
पैर न उठता देख तुम्हारा, खिन्न चित्त यह मेरा है ।

देखो, पिछली टांग पकड कर,
तुमको बधक उठाता है ;
और जोर से चलने को फिर,
धक्का देता जाता है ।

कर देता है उलटा तुमको, दो पैरो से खडा कभी,
दाँत पीसकर ऐठ रहा है, कान तुम्हारे कभी-कभी ।

कभी तुम्हारे क्षीण-कुक्षि मे,
मुक्के खूब जमाता है,
अण्ड-कोष को खीच नीच यह,
फिर-फिर तुम्हे चलाता है ।

सह कर भी यह घोर यातना, तुम नहि कदम बढाते हो,
कभी दुबकते, पीछे हटते, और ठहरते जाते हो !

मानो सम्मुख खडा हुआ है,
सिंह तुम्हारे बलधारी,
आर्तनाद से पूर्ण तुम्हारी,
'मे . मे ' है इस दम सारी ।

शायद तुमने समझ लिया है, अब हम मारे जावेंगे ,
इस दुर्बल औ दीन दशा मे भी नाँह रहने पावेंगे ।

छाया जिससे शोक हृदय मे ,
इस जग , से उठ जाने का ,
इसी लिये है यत्न तुम्हारा ,
यह सब प्राण बचाने का ।।

पर ऐसे क्या बच सकते हो, सोचो तो, है ध्यान कहाँ ?
तुम हो निबल, सबल यह घातक, निष्ठुर, करुणा-हीन महा ।

स्वार्थ-साधुता फैल रही है ,
न्याय तुम्हारे लिये नहीं ,
रक्षक भक्षक हुए, कहो फिर ,
कौन सुने फरियाद कही ।

इससे बेहतर खुशी-खुशी तुम, बध्य-भूमि को जा करके ,
बधक-छुरी के नीचे रख दो, निज सिर स्वय भुका करके ।

‘आह’ भरो उस दम यह कह कर ,
“हो कोई अवतार नया ,
महावीर के सदृश जगत मे ,
फैलावे सर्वत्र दया ॥”

श्री नाथूराम, 'प्रेमी'

सभव है कुछ लोग श्री 'नाथूराम' जी को न जानते हो, पर 'प्रेमी' जी को सारा हिन्दी-संसार जानता है। 'प्रेमी' उपनाम इस बात का द्योतक है कि प्रारंभ में आप कवि के रूप में ही साहित्य की रंगभूमि में उतरे थे। आज कवि 'प्रेमी' के जीवन-दीप की स्निग्ध आभा को उन पंडित नाथूराम जी की प्रखर प्रतिभा के सूर्य ने मन्द कर दिया है जो देश के प्रसिद्ध लेखक हैं, संपादक हैं, इतिहासज्ञ हैं, समालोचक हैं, विचारक हैं, और हिन्दी की सबसे बड़ी प्रकाशन-संस्था 'हिन्दी-ग्रंथ-रत्नाकर कार्यालय' तथा जैन-साहित्य की प्रमुख प्रकाशन संस्था 'जैन-ग्रंथ-रत्नाकर कार्यालय' के सम्पन्न संचालक हैं। स्वयं 'प्रेमी' जी ही उस कवि को 'अतीत का गीत' मानने लगे हैं। वह अपने एक पत्र में लिखते हैं—

“मैं कवि तो नहीं हूँ। लगभग ४०-४२ वर्ष पहिले कवि बनने की चेष्टा की थी, और तब बहुत वर्षों तक कवि कहलाया भी, परन्तु कवि बनते नहीं हैं, वे स्वाभाविक होते हैं। प्रयत्न करके कवि नहीं बना जाता, पद्य लेखक बना जाता है। सो मैं पद्य-निर्माता बनकर ही रह गया और पीछे धीरे धीरे पद्य लिखना भी छोड़ बैठा।

अपनी रचनाओं को मंने सग्रह करके नहीं रक्खा। सग्रह योग्य वे थी भी नहीं। ८-१० वर्ष पहिले सुहृद्द्वर प० जुगलकिशोर जी मुस्तार ने 'मेरी भावना' साइज में 'स्तुति-प्रार्थना' नाम की पुस्तिका छपाई थी। उसमें मेरी ४-६ रचनाएँ हैं। पर मेरे पास उसकी भी कोई कापी नहीं है।”

'प्रेमी' जी की महानता ने उन्हें नम्र बनाया है। वह अपनी कविता के विषय में कुछ भी कहें, इसमें सन्देह नहीं कि ४० वर्ष पूर्व उनकी कविताओं ने समाज में नये युग का आह्वान किया, कवियों को नई दिशा दिखाई, कविता को नई शैली दी और कल्पना को नये पख प्रदान किये। उन्होंने साहित्य का भी निर्माण किया है, और साहित्यिको का भी !

उनकी एक कविता, 'मेरे पिता की परलोक यात्रा पर' का अंश यहाँ दिया जा रहा है। इस रचना के विषय में 'प्रेमी' जी ने लिखा है:—

“यह मैंने सन् १९०६ में अपने पिता की मृत्यु के समय लिखी थी। उतनी अच्छी तो नहीं है, परन्तु मैंने रोते-रोते लिखी थी, इसलिए उसमें मेरी अन्तर्बेदना बहुत कुछ व्यक्त हुई है।”

×

×

×

जो भावुक कवि-हृदय अपने पिता की मृत्यु पर अप्रतिहत बेग से फूट पडा था, और जिसके आँसुओं के निर्भर में कविता प्रवाहित हुई थी, वह आज जीवन की सन्ध्या में अपने जवान एकलौते बेटे को खोकर क्या अनुभव कर रहा है—इसको सोचते ही कल्पना काँप उठती है, बुद्धि कुंठित हो जाती है।

साहित्य-जगत् की समवेदना के आँसू, 'प्रेमी' जी के दुख को कुछ अंश में बँटा सकें—यही कामना है।

सद्धर्म-सन्देश

मदाकिनी दया की, जिमने यहाँ बहाई,
हिंसा, कठोरता की, कीचड को धो बहाई,
समता-सुमित्रता का, ऐसा अमृत पिलाया,
द्वेषादि रोग भागे, मद का पता न पाया ॥

उस ही महान् प्रभु के तुम हो सभी उपासक,
उम वीर-वीर जिनके सद्धर्म के सुधारक,
अतएव तुम भी वैसे, बनने का ध्यान रखो,
आदर्श भी उसी का आखो के आगे रखो ॥

सकीर्णता हटाओ, दिल को बडा बनाओ,
निज कार्यक्षेत्र की अब सीमा को कुछ बढाओ,
सब ही को अपना समझो, सबको सुखी बना दो,
औरो के हेतु अपने, प्रिय प्राण भी लगा दो ॥

ऊँचा, उदार, पावन, सुख, शान्ति-पूर्ण, प्यारा,
यह धर्म वृक्ष सब का, निज का नही तुम्हारा,
रोको न तुम किसी को, छाया में बैठने दो,
कुल-जाति कोई भी हो, सताप मेटने दो ॥

जो चाहता हो अपना, कल्याण मित्र । करना,
जगदेक-बन्धु जिन का, पूजन पवित्र करना,
दिल खोल कर के करने दो चाहे कोई भी हो,
फलते है भाव सबके, कुल, जाति कोई भी हो ॥

सनुष्टि शान्ति सच्चवी होती है ऐसी जिससे ,
ऐहिक क्षुधा, पिपासा-रहती है फिर न जिससे ,
वह है प्रसाद प्रभु का, पुस्तक स्वरूप, इसको ,
सुख चाहते सभी हैं, चखने दो चाहे जिसको ॥

यूरुप अमेरिकादिक, सारे ही देश वाले ,
अधिकारि इसके सब हैं, मानव—सफेद-काले ,
अतएव कर सके वे, उपभोग जिस तरह से ,
यह बाँट दीजिये उन, सब ही को इस तरह से ,

यह धर्मरत्न धनिको । भगवान की अमानत ,
हो सावधान सुन लो, करना नहीं खयानत ,
दे दो प्रसन्न मन से, यह वक्त आ गया है ,
इस ओर सब जगत का, अब ध्यान लग रहा है ,

कर्त्तव्य का समय है, निश्चिन्त हो न बैठो ,
थोड़ी बडाइयो मे उन्मत्त हो न ऐठो ,
सद्धर्म का सँदेशा प्रत्येक नारी नर मे ,
सर्वस्व भी लगा कर फैला दो विश्व भर मे ,

मेरे पिता की परलोक यात्रा पर

×

×

×

इस प्रकार जब तक मैं रोया तब तक मिल कर के सब लोग ,
अर्थाँ सज कर चले सुविधिवत् देना पडा मुझे भी योग ,
पहुँचे वहाँ जहाँ अगणित जन जले खाक में सोते है
पुद्गल पिंडो के रूपान्तर जहाँ निरन्तर होते है ।

चिता बना उस प्रेत भूमि में प्रेत पिता का पधराया ,
किया चरम सस्कार पलक में प्रचलित हुई अनल माया ,
धॉय-धॉय कर जीभ, काढ तब धूम-ध्वज ने धधक-धधक
मिला दिया पाँचो तत्त्वों में वह शरीर कर पृथक पृथक ।

दी प्रदक्षिणा मैंने तब उम जलती हुई चिता को घेर ,
हृदय थाम, कर अश्रु सवर्ण, किया निवेदन प्रभु में टेग ,
“शान्ति प्रदायक शान्तिनाथ जिन ! शोकशान्त सवका करके ,
जनक-जीव को शान्त रूप निज देना शरण कृपा करके ।

इस चरित्र को देख चित्त सवके ही हुए विरक्त विशेष ,
सदय हुए पापाण हृदय भी दुष्कर्मों में डरे अज्ञेय ,
रहे निरन्तर यदि अन्तर में ऐसे ही परिणाम कही ,
तो समझो ससार पार होने में कुछ भी वार नहीं ।

जीवन-लीला की समाप्ति यह पढ के पाठक समझेंगे ,
जल बुदबुद सम जीवन जग में इसके लिए न उलभेंगे ,
स्व स्वरूप का सदा चिन्तन करके पर को छोड़ेंगे ,
पर के पोषक मोहक निज के भोगों से मुँह मोड़ेंगे ।

श्री भगवन्त गणपति गोयलीय

आपका वास्तविक नाम श्री भगवान दास है, आपके पिता जी का नाम श्री गणपति लाल था। कविता का कल्पवृक्ष आपके कुटुम्ब में सदा ही फूला फला है। आपके पितामह श्री भूरे लाल जी मोदी आशुकवि थे।

भगवन्त जी बहुपाठी, विचारशील और प्रतिभावान पुरुष हैं। हिन्दी-हिन्दुस्तानी के अतिरिक्त आपको बँगला, गुजराती और मराठी साहित्य का अच्छा ज्ञान है।

आपकी गद्य-पद्यमयी प्राथमिक रचनाएँ प्रायः २५-३० वर्ष पहिले 'विद्यार्थी' और 'भारतजीवन' नामक पत्रों में प्रकाशित हुई थीं। आपकी कविताओं को उस समय भी बड़ी रुचि से पढा जाता था। अनेक कवियों को आपकी रचनाओं से स्फूर्ति मिली और आपके विचारों से समाज में जागृति हुई।

आप 'जातिप्रबोधक' 'धर्म—दिवाकर' और 'महाकौशल काँग्रेस बुलैटिन' के वर्षों तक संपादक रहे हैं। आपके लेख, कविताएँ और कहानियाँ भारत के प्रसिद्ध-प्रसिद्ध पत्रों में छपती रही हैं। 'जाति प्रबोधक' में लिखी हुई आपकी कहानियों को हिन्दुस्तान भर में देशी पत्रों ने उद्धृत किया और सुधारक-संस्थाओं ने अनुवादित कर लाखों की संख्या में बँटवाया। आप की कहानियों का संग्रह हिन्दी में भी छपा था।

भगवन्त जी कर्मठ देश-सेवक हैं। आप रायपुर सेन्ट्रल-जेल की काल-कोठानियों में महीनो रहे और वहाँ के "उच्च पदाधिकारियों के आदेश पर आपको भयकर मार मारी गई जिसकी आवाज़ नागपुर कौंसिल से टकराई।"

आपकी कविताओं में सुकुमार भावना और कोमल अनुभूति के दर्शन होते हैं। हृदय-गत भाव को आप चुने हुए, सरस शब्दों में व्यक्त कर के पाठक की हृत्तन्त्री को झनझना देते हैं।

सिद्धवर कूट

सिद्धवर की ही अमीम पुनीतता
पातकी को खीच ले आई इधर ,
मैं नहीं आया, न मेरा दोष है,
हे अचल ! हे शैल ! हे सारगधर !
फिर भला क्यों मौन है धारण किया ,
जानते हो क्या कि हूँ मैं पातकी ?
हाय, तुम ही सोचने जब यो लगे ,
तो कमी कलि मे रही किस बात की ?
मौन का कुछ दूसरा ही हेतु है ,
गिरि ! न तुम यो सोचते होगे, अरे ,
याद क्या तो पूर्व दिन है आ रहे ,
गर्व-मिश्रित, सौम्य औ आशा भरे ?
जब कि मुनिगण ठौर ठौर विराज के—
या खडे हो, योग थे करते रहे ,
और फिर उपदेश दे चिर मुख भरे,
विश्व के विकराल दुख हरते रहे ,
तो उन्ही के विग्रह मे या ध्यान मे
इस तरह एकान्त मे एकाग्र हो ,
ध्यान क्या तुम कर रहे आनन्द से ?
धन्य गिरिवर ! सिद्धिवर ! तुम धन्य हो ,
या कि उनकी स्वार्थ-परता पर तुम्हे ,
हे निराश्रित-त्यक्त गिरि ! कुछ खेद है ?
तो विचारो, नित्य होता वृक्ष का-
विहग-दल से उषा मे विच्छेद है ,

पर विटप तो नित्य हँसता खेलता—

और 'हर-हर' गीत गाता सर्वदा ,
चन्द्रिका के साथ करता मोद है—

है, न होता, मग्न दुख में एकदा ,
और तो फिर मोचते हो क्या भला ?

पूर्व वैभव ? आज भी वह कम नहीं ,
इस तुम्हारी धूलि का कण एक ही

विश्व की सपनि में मौलिक कही ,
सत्य है वह पुण्य काल न अब रहा ,

वृक्ष भी तुम पर न उतने हैं भले ,
और फिर वे फलफलाते ह नहीं,

अश्रुतु में क्यों फूलने फलने चले ?
वान ऋषियों की किनारे ही रहीं ,

आज उतने विहग क्या बसते यहाँ ?
इन्द्र का आना तुम्हें अब स्वप्न है !

पतिन पापी भी अरे आने कहों !
गो दिया खग की चहक के व्याज से ?

शान्त हो हे मिद्धिवर, ढाढस धरो,
नर्मदा भी है तुम्हारे दुख से-

दुखिनी, कुछ ध्यान उसका भी करो ,
नर्मदा तो आज भी रोती हुई,

मिद्धिवर के पूर्व वैभव की कथा—
कह रही है, बह रही बन मथरा,

मान्त्वना देती हुई—यह दुख वृथा
नर्मदे ! तू कौन है कह तो तनिक .

काम तेरे है अलोकिकता भरे ।
परिक्रमा देती उधर अँकार की ,

इधर इनके चरण में मस्तक धरे ,

क्या यही दृष्टान्त है दिखला रही
 एक से हो उभय धारा तू यहाँ—
 जैन, वैष्णव आदि सब ही एक है,
 एक उद्गम, एक मुख सब का वहाँ,
 मिद्धवर ! भाओ यही अब भावना,
 वीर प्रभु का शीघ्र ही अवतार हो,
 दानवी दुर्भाव मारे नष्ट हो,
 मुक्त हो हम, देश का उद्धार हो ।

नीच और अछूत

नाली के मैले पानी में मैं बोला हहगय ,
 "हौले बह रे नीच ! कहीं तू मुझ पर उचट न जाय" ।
 'भला महाशय ! कह पानी ने भरी एक मुस्कान,
 बहता चला गया गाता सा एक मनोहर गान ।
 एक दिवस मैं गया नहाने किसी नदी के तीर,
 ज्योंही जल अञ्जलि में लेकर मलने लगा शरीर ,
 त्यों ही जल बोला "मैं ही हूँ उस नाली का नीर"
 लज्जित हुआ, काठ मारा सा मेरा सकल शरीर ।
 दनुअन तोड़ी 'मुँह में डाली' वह बोली मुसुकाय—
 "ओह महाशय ! बड़ी हुई मैं नाली का जल पाय ,
 फिर क्यों मुझ अछूत को मुह में देते हो महराज"
 सुनकर उसके बोल हुईं हा ! मुझको भारी लाज

खाने को बैठा, भोजन में ज्यों ही डाला हाथ,

ज्यों ही भोजन बोल उठा चट विकट हँसी के साथ—

“नानी का जल हम सब ने था किया एक दिन पान

अत नीच हम सभी हुये, फिर क्यों खाते श्रीमान् ?”

एक दिवस तब में अभ्रों की देखी खूब जमात ,

जिसमें फडक उठा हर्षित हो मेरा मारा गान ।

म योगाने लगा कि “आओ अहो ! मुहट घन वृन्द,

वरसो, शस्य बढ़ाओ, जिसमें हो हमको आनन्द ॥”

व बोले, “हे वन्धु, सभी हम हैं अछूत औ नीच ,

क्योंकि पनाली के जलकण भी हैं हम सब के बीच ।

कहीं अछूतों में ही जाकर वरसगे जी खोल

उनके शस्य बढ़ेगे, होगा उनको हर्ष अतोल” ।

मैं बोला “मैं भूला था, तब नहीं मुझे था ज्ञान ,

नीच ऊँच भाई-भाई हैं भारत की सन्तान ।

होगा दोनों बिना न दोनों का कृद्य भी निस्तार ,

अब न करूँगा उनमें कोई कभी बुरा व्यवहार” ॥

व बोले “यह सुमति आपकी करे हिन्द का त्राण ,

उनके हिन्दू रहने में हैं भारत का कत्याण ।

उनका अब न निरादर करना, बनसा भ्रात उदार,

भेद भाव मत रखना उनमें करना मन से प्यार” ।

श्री पं० मूलचन्द्र जी, 'वत्सल'

विद्यारत्न श्री पं० मूलचन्द्र जी 'वत्सल', साहित्यशास्त्री, समाज के पुराने सरस कवि हैं। पच्चीस वर्ष पूर्व आप कविता के क्षेत्र में प्रविष्ट हुए थे। उस समय खड़ी बोली की कविताओं का जैन कविता क्षेत्र में अभाव सा था। आपके द्वारा प्रवाहित काव्यधारा ने एक नवीन दिशा का प्रदर्शन किया। जाति सुधार और सामाजिक क्रान्तिके लिए आपकी कविताएँ वरदान सिद्ध हुईं। काव्य-क्षेत्र में आपने जिस निर्भीकता का परिचय दिया वह स्तुत्य है। आप जैन पौराणिक कहानियों और नई शैली के गद्य लेखों के प्रमुख प्रचारकों और मार्ग दर्शकों में से हैं।

आपकी प्रतिभा बहुमुखी होने के अतिरिक्त, सदा जागृत है। हिन्दी की काव्य-धारा परिस्थितियों और प्रभावों के आघोन जो दिशा पकड़ती गई, आप सावधानी से स्वयं उसका अनुगमन ही नहीं करते गये किन्तु समाज के कवियों का नेतृत्व भी करते रहे हैं। एक ओर यदि आप 'हरि औध' के 'प्रिय प्रवास' के ढग की कविता लिख सकते हैं, तो दूसरी ओर 'पन्त' के 'पल्लव', 'दिनकर' की 'रसवन्ती', सोहनलाल द्विवेदी की 'भैरवी', और बच्चन के 'एकान्त सगीत' की शैली को भी अपना सकते हैं।

वीणा वाली

सुन्दरि ओ ! वीणावाली
मेरी नीत्र-पिपामा की गति अनुभव करने वाली ।
गानी जा—हाँ मधुमय सुन्दर गायन गाती जा ,
तनिक मिष्टरस प्यासे को भी, अरी ! पिलाती जा ।

सुन्दरि ! मधुर प्रकृति की तेरे कठ मध्य है माया ,
तेरी मृदुल तान में छिप बँठी वसत की छाया ,
री उदार बन कर मझको तू तनिक छकाती जा
मेरे अन्नस्तन को सुन्दर सरस बनाती जा ।

शुष्क हृदय में मरम मुधा मगीत बहाती जा ,
वीणा-वाली मरम गुलाबी गायन गाती जा ।

ऐसा, हाँ, ऐसा प्रभुता में भग मनोरम मुदमय ,
हो जाए जिसके मगीत मध्य मेरा मानस लय ।
मरम तान में तव लहरों में लहर मिला दूँ मैं ,
एक मेक हो यह अपना अस्तित्व मिटा दूँ मैं ,
ऐसा, हाँ, ऐसा ही कोई दिव्य गान गाती जा ,
वीणावाली ! ऐसा मृदु मगीत सुनाती जा ।

हे वीणावाली सुन्दरि ! मौभाग्यशालिनी तू है ,
करुणा मानसरोवर की कामल मृणालिनी तू है ,
तेरी कला कुशलता का यदि भोग्य तुझे मिलता है ,
वारिदान का ऐसा अवसर योग्य तुझे मिलता है ,
तो पिपासु को करुणा कर हे तनिक पिलाती जा ,
इस निराश जीवन-उपवन की कली खिलाती जा ।

मेरा संसार

दुख भरा संसार मेरा—
कर रहा है, वेदना के साथ,
आहो पर वसेगा,

छिप रहा कुचले हृदय का, करुण-क्रन्दन नाद इसमें ।
मृक-प्राणों का महा मत्ताप है आवाद इसमें,

अश्रु पूर्णित लोचनों में,
है समाया प्यार मेरा ।
दुख भरा संसार मेरा

करुण-क्रन्दन मुन वधिर सा, हो गया है यह गगन तल ।
आज धुल्ले बन गये हैं, आह ! मेरे चित्र उज्ज्वल ।

कौन हलका कर सकेगा ?
वेदना का भार मेरा ।
दुख भरा संसार मेरा ॥

समझता संसार मेरे करुण रोदन को बहाना ।
उमड़ता उन्माद मेरा, आह ! किसने आज जाना ।

कौन सुनता है अरे ! यह
मौन हाहाकार मेरा ।
दुख भरा संसार मेरा ॥

अमरत्व

मैं अग्नि कणो से खेलूंगा—

वह लौध-लौध पर्वत माला , रे ! बढी आ रही है ज्वाला,
मैं उसको पीछे ठेलूंगा , मैं अग्नि कणो से खेलूंगा ।

मैं तो लहरों से खेलूंगा—

रे वह प्रमत्त सागर कैसा, लहराता प्रलयकर जैसा ,
मैं उमे कगो पर ले लूंगा, मैं तो लहरों से खेलूंगा ।

मैं मृत्यु-किरण से खेलूंगा ।

मैं अमर अरे ! कब मरता हूँ , अमरत्व लिये ही फिरता हूँ ,
मैं यम-दडो को भेलूंगा , मैं मृत्यु-किरण से खेलूंगा ।

प्यार ।

मजनि हे ! कैसा जग का प्यार ।

स्वर्णिम रश्मि-रश्मि से जगमग ,
तरल हास्य से विकसित कर जग—
निर्मम रवि ! हे मजनि ।

उषा का करना है सहार ।

निधि का अचल चीर फाड कर,
उज्ज्वल निज आभा प्रसार कर,
तम का कर सहार पूर्णिमा—
सजती निज शृंगार ।

कलिकाओ का हृदय बिधा कर
अपने तन का साज सजा कर
उनकी पीडा भूल अरे—

वह बन जाता है हार ।
मजनि है कैसा जग-व्यवहार ।

श्री गुणभद्र अगास

प० गुणभद्र जी को समाज में कवि के रूप में आदर मिला है और इस आदर को उन्होंने परिश्रम और साधना के द्वारा प्राप्त किया है। कविता के अनेक रूप हैं, अनेक शैलियाँ हैं। कवि जब साहित्य के किसी विशेष अंग को अपना कार्य-क्षेत्र बना लेता है तो उसकी शैली उसी दिशा में स्थिर-सी होती चली जाती है। श्री गुणभद्र जी ने परम्परागत कथा-कहानियों को पद्य-बद्ध करने का जो कार्य प्रारम्भ में हाथ में लिया था, उसे वह सफलता से सम्पन्न करते चले जा रहे हैं। निःसन्देह उनकी शैली मुख्यतः वर्णनात्मक है, भावात्मक नहीं। किन्तु लम्बी कथाओं को भावात्मक शैली में रचने के लिए कवि को बहुत समय चाहिये, सुरुचिपूर्ण क्षेत्र चाहिये और निरापद साधन चाहिये। दूसरे, प्रत्येक कवि 'साकेत' नहीं लिख सकता, शायद 'जयद्रथ-वध' लिख सकता है। फिर भी, आज जो 'जयद्रथ-वध' लिख रहा है, उससे कल हम 'साकेत' की आशा कर ही सकते हैं। कवि को साधन की भी आवश्यकता होती है और साधना की भी।

गुणभद्र जी ने साहित्य के एक उपेक्षित अंग को लिया है और उसे अपनी रचना से प्रकाश में ला रहे हैं। इस दिशा में उनका प्रयास अपने ढंग का अनूठा है। कितने ही उठते हुए कवियों को उनसे स्फूर्ति और पेरणा मिली है। साहित्य की बहुमुखी आवश्यकताओं के आधार पर गुणभद्र जी को युग-प्रवर्तकों में स्थान मिलना ही चाहिये।

सीता की अग्नि परीक्षा

×

×

×

“हे नाथ ! दो आदेश, कर विषपान दिखलाऊँ यहाँ ,
अथवा भयकर सर्प को कर मे पकड़ लाऊँ यहाँ ।
पड़ अग्नि में जग को दिखा दूँ शील कहते हैं किसे ,
वह कृत्य कर सकती कभी, मानव न कर सकता जिसे ।”
श्री राम बोले “जानता मे शील तव निर्दोष है ,
तो भी कुटिल जग-जन तुझे, देता निरन्तर दोष है ।
धुम अग्नि के ही कुंड में, अपनी परीक्षा दो हमे ,
जिसे तृप्तहारे शील का, ‘मन्देह’ जगती में शमे” ।

×

×

×

अपनी परीक्षा के समय जनकात्मजा बोली यही ,
“मन में, वचन में, काय में पर को कभी चाहा नहीं—
यदि हे अतल ! मिथ्यावचन हो भस्म कर दना मुझे ,
कैसी सदा मैं विष्व में हूँ, यह बताना है मुझे ।”
शुभ जाप जपती मंत्र का उस कुण्ड में कूड़ी तभी
तत्काल निर्मल नीर में, वह भर गई वापी सभी ।
कुछ काल पहिले हा ! महा विकराल ज्वाला थी जहाँ ,
अधुना सरोवर पद्मिनीमय शोभता सुन्दर वहाँ ।
सुन्दर सरोवर मध्य देवी-पी, दिग्वाती जानकी ,
शुभ सत्य के रक्षार्थ यो परवा न की निज प्राण की ।

(एक अंग)

भिखारी का स्वप्न

एक था भिक्षुक जगत का भार था ,
माँग के खाना सदा व्यापार था ,
बोध के रहता नगर-नट भ्राम्यो ,
हा ! बिताता कष्ट में अपनी घड़ी ॥

थी न उसको विश्व की चिन्ता बड़ी
मत्र सहे वह मौसमी बाधा कड़ी ,
द्रव्यवानों मा न उसका ठाठ था ,
खाट पर कर्कश पुराना टाट था ॥

पाम में था एक पानी का घडा .
ओढने को था फटा कम्बल कडा ,
मक्षिकाये भिन-भिनाती थी वहाँ ,
मच्छरो की थी कमी उममें कहाँ ॥

माँग लाता रोटियाँ जो ग्राम में ,
बैठ के खाता वडे आराम से ,
भोज्य जो खाने हुए बचता कही .
टाँग देना एक कोने में वहीं ॥

और भो जाता निकट के तरु तले ,
तीद में जाते पहर उसके चले ।
एक दिन मिष्टान्न भिक्षा में मिला ,
प्राप्त कर उसका हृदय पकज खिला ॥

मग्न था वह हर्ष पारावार मे ,
न्द्रपद पाया अहो आहार मे ।
खा उसे कुछ स्वच्छ सीतलजल पिया ,
हो गया था तृप्त सा उसका हिया ॥

फिर विद्धाकर खाट टूटी, प्रेम से ,
मो गया भिक्षुक बड़े ही क्षेम से ।
शीघ्र आया स्वप्न तब उसको नया ,
विश्व का अधिराज मैं हूँ हो गया ॥

भोपडी मिट कर हुई प्रासाद है ,
अब उसी पर पक्षियो का नाद है ।
भीतरी सब भाग हीरो से जडे ,
दाम जोडे हाथ द्वारो पर खडे ॥

वाहनों की अब रही हे वृटि नही
हो गई सम्पूर्ण अब मेरी मही ,
दिव्य था आभूषणो मे गात्र भी ,
वह बना लावण्य का शुभ पात्र ही ॥

दिव्य देवी मच पर वह शोभता ,
नारियो के मुग्ध मन को मोहता ,
दासियो पखा हुलाती थी खडी ,
मीन्य की देखी न थी ऐसी घडी ॥

स्वप्न मे साम्राज्य उसने पा लिया ,
मानवश भी दण्ड कितनो को दिया ।
शत्रु चढ आया तभी उस राज्य पर ,
सामने लडन चला वह शीघ्रतर ॥

देख के हथियार सब उसके नये ,
रक के दृग शीघ्र भय से खुल गये ,
रह गया चित्राम सा, दृग को मले ,
सोचता क्या भोग मुझको थे मिले ॥

ले गया है कौन अब उनको छुडा ,
हो रहा मुझको यहाँ विस्मय बडा ।
सौम्य-सी इक मृष्टि दिखी थी नई ,
सामने से लुप्त मारी हो गई ॥

स्वप्न मे ही लोक के ये भोग है ,
खेद ! उममे मर्त्य देते योग हे ।
सोचिये तो स्वप्न सा ससार हे ,
धर्म इममे सार सौ सौ वार है ॥

युगानुगामी

कवि रत्न पं० चैनदास जी, 'न्यायतीर्थ'

एक साहित्यिक के नाते, पं० चैनसुखदास जी का स्थान जैनसमाज के विद्वानों में बहुत ऊँचा है। आप प्रतिभा-सम्पन्न सफल कवि तो हैं ही, साहित्य के अन्य क्षेत्रों पर भी आपका अधिकार है। गद्य लेखक, गल्प-कार, सम्पादक और ओजस्वी वक्ता के रूप में आपने साहित्य और समाज की सेवा की है। इसके अतिरिक्त, आप स्वतन्त्र-विचारक और समाज-सुधार-सम्बन्धी आन्दोलनों में प्रमुख भाग लेनेवाले कर्तव्य-निष्ठ नेता भी हैं।

पं० चैनसुखदासजी लगभग २५-३० वर्ष से साहित्यिक क्षेत्र में आये हुए हैं। आप जब १५ वर्ष के थे तभी उस समय की प्रमुख संस्कृत पत्रिका 'शारदा' में साहित्यिक लेख और सरस कविताएँ लिखा करते थे। संस्कृत की पद्यरचना में आप आशु-कवि हैं। आप में धाराप्रवाह रूप में संस्कृत गद्य लिखने और बोलने की क्षमता है।

आपकी कविताओं में रस भी है और ओज भी। यह दार्शनिक तत्त्व को सुन्दर पदावलि द्वारा आकर्षक ढंग से कहते हैं। तत्त्व की गहनता को भाषा की सरसता द्वारा सजाकर आप अपनी कविता में रहस्यवाद की झलक ले आते हैं, इससे कविता में विशेष चमत्कार उत्पन्न हो जाता है।

आपके संस्कृत ग्रंथ 'भावनाविवेक' और 'पावन-प्रवाह' प्रकाशित हो चुके हैं। आजकल आप जयपुर में दिगम्बर जैन महाविद्यालय के प्रधानाध्यापक हैं।

सत्ता का अहंकार

तेरा आकार बना कैसे सागर ! बतला इतना विशाल ?

है बिन्दु बिन्दु मे अन्तर्हित

तेरा गाम्भीर्य अपार अतल ,

इनकी समष्टि यदि बिखरे तो

दीखे न कही वसुधा मे जल ।

तेरा स्वरूप तब ही विलुप्त जो आज बना इतना कगल ॥

तेरी सत्ता का क्या स्वरूप

इन बिन्दु बिन्दु मे है विभिन्न ?

तुम हो अज्ञात अपरिचित से ,

इस दिव्य तथ्य से अहं मन्य ।

है श्रेय बना किनको उनका जो कुछ भी है तेरे कमाल ?

एकैक बिन्दु ने आ आकर ,

तेरा आकार बनाया है ।

अपने तन को तुझ को देकर ,

तेरा गाम्भीर्य बढ़ाया है ।

ये जीवनतत्व तुम्हारे है ज्यो पटजीवन है तन्तु जान् ।

जिनमे इतना वैभव पाया

उनको मत फेको हो प्रमत्त ,

तुम इनसे बने न ये तुमसे ,

इनको क्या है ? तेरा प्रदत्त ।

सब हँसते है ये देख देख, उपहास जनक तेरी उच्छाल ।

इनके विनाश में नाश, और
 इनके संरक्षण में रक्षा ।
 तेरी है सागर ! निराबाध-
 यह जीवन-रक्षण की शिक्षा ।
 तू मान, निरापद है यह पथ, होगा इससे तू ही निहाल ।

जीवन-पट

जीवनपट यह बिखर रहा है
 तन्तु जाल सब क्षीण हो गया ,
 सारा स्तम्भक तत्व खो गया
 पलभर भी अब रहना इसमें
 भगवन् ! मुझको अखर रहा है ।

समोहन की मधुमय हाला ,
 पी पीकर मैं था मतवाला ,
 नशा आज उतरा है अब तो ,
 जीवन मेरा निखर रहा है ।

मृत्यु लहर पर खेल रहा मैं ,
 सब विपदाएँ झेल रहा मैं ,
 अन्तर्द्वन्द्व मचा प्राणों में ,
 यह समीर मन मथित रहा है

अन्तिम वर

बहता बहता अब आया हूँ
तेरे श्री चरणों में भगवन्
अपने को लाया हूँ !

अहकार के ग्रह में अटका,
पता न पाया तेरे तट का,
भूला था इस दिव्य तथ्य को—
मैं तेरी छाया हूँ !

कभी न जाना क्या अपना है,
क्या जीवन सचमुच सपना है,
क्या यह ही कहना, जगना है,
तू है मेरा आत्मतत्त्व
औं मैं तेरी काया हूँ !

केवल अब यह वर पाना है,
इसीलिए मेरा आना है,
फिर न कहूँ तेरे समक्ष मैं
मैं तेरी माया हूँ !

श्री पंडित दरबारी लाल जी 'सत्य-भक्त'

'सत्य-धर्म' के सस्थापक, पंडित दरबारीलालजी ने, व्यक्ति और कवि—दोनों रूप में समाज और साहित्य में अपना विशेष स्थान बनाया है। वह उच्च कोटि के लेखक हैं, विद्वान हैं, विचारक हैं और कवि हैं। जीवन में जिस साधना का मार्ग उन्होंने अपनाया है और जिस मानसिक उथल-पुथल के द्वारा वह उस मार्ग तक पहुँचे हैं, उसमें उनका दार्शनिक मन और भावुक हृदय दोनों समान रूप से सहायक हुए हैं—कुछ आलोचक हैं जो कहेंगे, 'सहायक' नहीं, 'बाधक' हुए हैं।

जो भी हो, इसमें सन्देह नहीं कि 'सत्यभक्त' जी बहुत ही सवेदना-शील कवि हैं। उनकी कविता जब हृदय के भावों और मानसिक द्वंदों के स्रोत से प्रवाहित होती है, तो उसमें एक सहज प्रवाह और सौन्दर्य होता है। जिस प्रकार वह विचारों को सुलभा कर मन में बिठाते हैं और दूसरों तक पहुँचाते हैं, उसी प्रकार उनके भाव भी कविता का रूप लेने में पहले ही सुलभ लेते हैं। उनकी समवेदनायें पाठकों के हृदय को छू कर ही रहती हैं। यह उनकी रचना की बहुत बड़ी सफलता है। जो कवितायें प्रचारात्मक हैं या किसी आवश्यकता को पूरा करने के लिए लिखी गई हैं, वह इस श्रेणी में नहीं आती।

'सत्यभक्त'जी ने 'सत्यसन्देश' और 'सगम' नामक पत्रिकाओं द्वारा हिन्दी सप्ताह ही नहीं, मानव-समाज की सेवा की है, और कर रहे हैं। उनके लेख सुपाठ्य और सग्रहणीय होते हैं। विश्व के धर्मों का मनन, सन्तलन और समन्वय करके 'सत्यधर्म' की प्रतिष्ठापना आपके जीवन का लक्ष्य है। वर्धा में 'सत्याश्रम' की स्थापना करके अब आप वही रहते हैं।

उलहना

कोमल मन देना ही था तो,
क्यो इतना चैतन्य दिया ?
शिश् पर भूषण-भार लादकर,
क्यो यह निर्दय प्यार किया ?
यदि देते जडता, जग के दुख-
हानि नही कुछ कर पाते ,
त्रिविध-नाप से पीडित करके,
मेरी शान्ति न हर पाते ।
जडता मे क्या शान्ति न होती ?
अच्छा है, जडता पाता ,
किसका लेना, किसका देना,
वीतराग-सा बन जाता ।
अपयश का भय, कर्तव्यो की-
रहती फिर कुछ चाह नही ,
तुम सुख देते या दुख देते,
होती कुछ पवाहि नही ।
लडते लोग धर्म के मद मे,
मेरा क्या आता जाता ?

दुखियो की आहो से भी यह,
 हृदय नहीं जलने पाता ।
 विधवाओं के अश्रु न मेरी,
 नजरो मे आने पाते ,
 नहीं आँसुओं की धारा से,
 ये कपोल धोये जाते ।
 'हाय ! हाय !' चिन्ताता जग, पर-
 होते कान न भारी ये ,
 नहीं सुखाती, नहीं जलाती,
 चिन्ता की चिनगारी ये ।
 जड होकर जड के पूजन मे,
 निजपर सब भूला रहता ,
 दुनिया के दुख की चिन्ता का-
 बोझ हृदय पर क्यों सहता ?
 पर, जो हुआ हो गया, अब क्या ?
 अब तो इतना ही कर दो ,
 मन को वज्र बना दो, उममे-
 साहस और धैर्य भर दो ।
 'रोना' तो मैं सीख चुका हूँ,
 अब कुछ 'करना' मिखला दो ,
 इस कर्तव्य-यज्ञ मे बढ कर-
 हँस हँस मरना सिखला दो ।

कब्र के फूल

कब्र पर आज चढाये फूल ।

जब तक जीवन था तब तक क्षणभर न रहे अनुकूल ।
कण कण को तरसाया क्षण क्षण, मिला न अणुभर प्यार
अब आँखों से बरमाते हो, मुक्ताओं की धार ।

देह जब आज बनी है धूल ।

कब्र पर आज चढाये फूल ॥

आज धूल भी अजन मी है, नयनों का शृंगार ,
काला ही काला दिखता था, तब हीरे का हार ।

कल्पतरु था तब पेड बबूल ।

कब्र पर आज चढाये फूल ॥

विस्मृति के सागर में मेरी, टुबा रहे थे याद ,
नाम न लेने थे, कहने थे, ही न समय बर्बाद ।

मगर अब गये भूलना भूल ।

कब्र पर आज चढाये फूल ॥

सदा तुम्हारे लिये किया था, धन-जीवन का त्याग ,
मीच मीच करके अंशुओं से, हरा किया था बाग ।

मगर तब हुए फूल भी शूल ।

कब्र पर आज चढाये फूल ॥

अब न कब्र में आ सकती है, इन फूलों की बास ,
मुझे शान्ति देता है केवल, यही कब्र का घास ।

शान्त रहने दो, जाओ भूल ।

कब्र पर आज चढाये फूल ॥

भरना

(१)

बहा दे, छोटा सा भरना ।
प्यासा होकर सोच रहा हूँ कैसे क्या करना ?
बहा दे, छोटा सा भरना ।

(२)

मरु-थल चारों ओर पडा है ,
बालू का ससार खडा है ,
बूद-बूद की दुर्लभता मे, कैसे रस भरना ?
बहा दे, छोटा सा भरना ॥

(३)

नयन-नीर बरसाना होगा,
मानस को भर जाना होगा,
शीतल मन्द सुगन्ध पवन मे जगत्ताप हरना,
बहा दे, छोटा सा भरना ॥

(४)

मेरी थोड़ी प्यास बुझा दे,
थोडा सा ही भरना ला दे ,
चमन बना दूंगा इस मरु को, भले पडे मरना,
बहा दे, छोटा सा भरना ॥

पं० नाथूराम जी डोंगरीय

पंडित नाथूराम जी डोंगरीय समाज के सुपरिचित लेखको और कवियो में अपना विशेष स्थान रखते हैं। आपके लेख अनेक जैन-अजैन पत्रो में छपते रहते हैं जो विषय, भाषा और भाव की दृष्टि से पठनीय होते हैं।

इन्होंने हाल ही में एक पुस्तक "जैनधर्म" लिखी है। जिसमें जैन-धर्म के मुख्य मुख्य सिद्धान्तो का सरल और प्रभावपूर्ण भाषा में प्रतिपादन किया है। आपने 'भवतामर स्तोत्र' का पद्यानुवाद छ्वाइयो की छन्द-शैली में किया है, जो प्रकाशित हो चुका है।

आपकी कवितायें विचार और भाव की दृष्टि से अच्छी होती हैं।

मानव-मन

विश्व-रगभू मे अदृश्य रह
बनकर योगि-राज सा मौन,
मानव-जीवन के अभिनय का
संचालन करता है कौन ?

किससे इगित पर समृति मे
ये जन मारे फिरते है ?
मृग-तृष्णा मे शान्ति-सुधा की
भ्रान्त कल्पना करते है।

आशा और निराशाओ की धारा कहाँ बहा करती ?
अभिलाषाएँ कहाँ निरन्तर नवक्रीडा करती रहती ?

क्षण भगुर यौवन-श्री पर यह
इतराता है इतना कौन ?
रूप-राशि पर मोहित होकर
शिशु-सम मचला करता कौन ?

बिन पग विश्व-विपिन मे करता—
रहता कौन स्वच्छन्द विहार ?
बन सम्राट, राज्य बिन किसने
कर रक्खा सब पर अधिकार ?

रो कर कभी विहँसता है, तो फिर चिन्तित हो जाता है ।
भाव-भङ्गि के नित गिरगिट-सम नाना रग बदलता है ॥

चित्र विचित्र बनाया करता
बिन रँग ही रह अन्तर्धान ,
किसने चित्र कला का ऐसा
पाया है अनुपम बरदान ?

प्रिय मन ! तेरी ही रहस्यमय,
यह सब अजब कहानी है ,
कर सकता जगती पर केवल,
मन ! तू ही मन्तमानी है ॥

किन्तु वासना-रत रहता ज्या, त्यो यदि प्रभु चरणो मे प्यार ।
करता, तो अब तक ही जाता भवसागर से बेडा पार ॥

श्री सूर्यभानु डाँगी, 'भास्कर'

डाँगी सूर्यभानु जी, बड़ी सादरी (सेवाड) के रहनेवाले हैं। लगभग १०-१२ वर्ष से कवितायें लिख रहे हैं जो प्रायः पत्रों में प्रकाशित हुई हैं। आप प० दरबारीलाल जी 'सत्यभक्त' के सहयोगी हैं, और अपनी रचनाओं में सत्यधर्म के सिद्धान्तों का प्ररूपण करते हैं—जो धार्मिक कविता के लिए सदा से ही उपयुक्त विषय रहे हैं। आपकी कवितायें बहुत सरस, भावपूर्ण और सङ्गीतमय होती हैं।

विनय

मम हृदय कमल विकसित कर, रे ।

यह विनय विमल उर मे धर, रे ॥

दिनकर बनकर सघन गगन पर ,
रुचि कर मन-हर अरुण वरण भर ,
अन्तर मे छिपकर अन्तर-तर ,
चमक अचचल चिर स्थिर, रे । मम हृदय०

स्नेह मुधा का स्रोत बहा दे ,

शिव सुखमय सुषमा सरसा दे ,

लोल ललित लहरी लहरा दे ,

विप्लवमय जीवन भर रे । मम हृदय०

शत्रु मित्र पर एक भावना ,

त्रिभुवन की कल्याण कामना ,

'सूर्यभानु' की यही प्रार्थना

विहरित करना घर घर रे । मम हृदय०

संसार

अपनी सुख दुख की लीला से बना हुआ सारा संसार ॥

अणु-अणु परिवर्तित है प्रति पल
इसीलिए कहलाता चंचल

सत्व रूय में अचल, बिमल है नित्यानित्य विचार ।
अपनी सुख दुख की लीला से बना हुआ सारा संसार ॥

अभी जन्म है, अभी मरण है
अभी त्रास है, अभी शरण है

धूप-छाँट मम, हास-अश्रुमय जीवन का मंचार ।
अपनी सुख दुख की लीला से बना हुआ सारा संसार ॥

अभी बाल है, अभी युवा है
अभी वृद्ध है, अभी मुवा है

कैसा रे परिवर्तनमय है, यह निष्ठुर व्यापार ।
अपनी सुख दुख की लीला से बना हुआ सारा संसार ॥

यहाँ कहाँ रे शान्ति चिरन्तन ।
कर्म दलो का निबिड निबन्धन ,

'सूर्यभानु' है मग 'निरन्तर सृजन और सहार ।
अपनी सुख दुख की लीला से बना हुआ सारा संसार ॥

श्री दहलाल जी

आप अमरावती के निवासी हैं, वयोवृद्ध हैं। अमरावती (बरार), जहाँ की खास भाषा मरहठी है और जहाँ पर एक भी हिन्दी स्कूल नहीं था, वहाँ आपने प्रयत्न करके अनेक हिन्दी-स्कूल खुलवाये हैं। यह हेड-मास्टर थे, अब अवकाश ले लिया है।

आपकी कविताएँ जैन-पत्रों में प्रकाशित होती रहती हैं। आप अपनी रचनाओं में पारमार्थिक भावों का बड़ी सुन्दरता से आधुनिक-शैली में दिग्दर्शन कराते हैं।

मन की बातें

चिर दहता है चिन्तानल में,
दुख सागर में गोते खाना,
इसकी साध न पूरी होती,
रह रह कर फिर फिर अकुलाता ॥

व्यथित हृदय की मर्म-वेदना,
सन्तापी की ज्वाल जलार्ती,
खीच खीच कर स्वर -लहरी को,
उर तन्त्री के तार बजाती ॥

समझ समझ पीडा को क्रीडा,
हो उन्मत्त उसे अपनाया,
कटक पथ पर चलकर, रे मन !
खोया बहुत, न कुछ भी पाया ॥

पागल-परिचय से बञ्चित हो,
तडप-तडप कर सही व्यथाये ।
जगदङ्गन में गूँज रही क्यो,
चिर विषाद की करुण कथाये ?

अन्तस्तल में अस्थिरता भर,
कैसा मोहक जाल बिछाता,
फँसते भव बन्धन में प्राणी;
शानी खगपति भी चकराता ।

तृप्त न होता रञ्चमात्र को,
तीन जगत की माया पाई ।
व्याकुल चिन्तित होता मानव,
जिसने अपनी चिता सजाई ॥

हो मदान्ध नृष्णा में बर-बर,
मानवता में आग लगाती ।
विषम वृत्तियाँ मन की सारी,
उथल-पुथल कर धूम मचाती ॥

चचल है तन, चचल जीवन,
चचल इन्द्रिय सुख की घाते,
चचलता तज, बन बैरागी,
है विचित्र सब मन की बाते ॥

पथिक !

भूले पथिक कहाँ फिरते हो ?

थिर हो बैठ हृदय मे सोचो, अमित काल से क्या करते हो ?

मार्ग विपर्यय है यह तेरा ,

अनय असुर ने किया अँधेरा ,

विषय व्याल ने तुझको घेरा ,

ज्ञान-प्रकाश जग जीवन म

जनम-मरण दुख क्यों भरते हो ?

कर्ण-कटकाकीर्ण विजन मे ,

मनोवृत्तियो के भव-वन मे ,

राग-द्वेष के शल्य सदन मे ,

माया के फर्फन्द जाल म ,

जान-बूझ क्यों पग धरते हो ?

तेरा है जग से क्या नाता ?

मीच अरे क्यों भूला जाता ?

काम-क्रोध मद क्यों अपनाता ?

कुटिल काल के चगुल मे फँस—

अन्ध कूप मे क्यों गिरते हो ?

भूले पथिक ! कहाँ फिरते हो ?

श्री शोभाचन्द भारिल्ल

श्री शोभाचन्द भारिल्ल, 'न्यायतीर्थ,' सरकृत-हिन्दी के विद्वान हैं । आप जैन गुरुकुल व्यावर में अध्यापक हैं । बहुत अरसे से लेख और कवितायें लिख रहे हैं जिनका धार्मिक जगत में पर्याप्त आदर है ।

आपने अपने बड़े भाई श्री रामरतन नायक के 'असामयिक विद्योग के तीव्रतर सताप की उपशान्ति के लिए' 'भावना' नामक कविता लिखी है जो प्रकाशित है । सरकृत 'रत्नाकरपच्चीसी' का हिन्दी पद्यानुबाव भी व्यावर से प्रकाशित हुआ है । आपकी कविता आध्यात्मिक और विरागमयी होती है ।

अन्यत्व

(१)

पहले था मैं कौन, कहाँ से आज यहाँ आया हूँ ?
किस-किस का सबध अनोखा तजकर क्या लाया हूँ
जननी-जनक अन्य हैं पाये इस जीवन की वेला,
पुत्र अन्य है, पौत्र अन्य है, अन्य गुरु, है चेला ।

(२)

पूर्व भवो मे जिस काया को बड़े यत्न से पाला,
जिसकी शोभा बढा रही थी मणियाँ मुक्ता-माला ।
वह कण-कण बन भूमडल मे कही समाई भाई ।
इसी तरह मिटने वाली यह नूतन काया पाई ।

(३)

शैशव अन्य, अन्य यौवन है, है वृद्धत्व निराला ,
सारा ही ससार सिनेमा के से दृश्यो वाला ।
इन भगुर भावो से न्यारा ज्योति-पुज चेतन है ,
मूर्ति-रहित चैतन्य ज्ञान मय, निश्चेतन यह तन है ।

(४)

मैं हूँ सब से भिन्न, अन्य अस्पृष्ट निराला ,
आत्मीय-सुख-सागर मे नित रमने वाला ।
मब सयोगज भाव दे रहे मुझ को धोखा ,
हाय ! न जाना मैंने अपना रूप अनोखा ।

आज और कल

जो है आज जरा सा छोटा ,
चचल उद्धत और छिछोरा ,
कल वह होगा बूढा स्याना ,
बूढो का भी दादा नाना ॥

छोटी सी अघखिली कली है ,
दिखने में अत्यन्त भली है ,
कल वह सुन्दर सुमन बनेगी ,
परसो ही रज, धूल सनेगी ॥

अभी लोक आलोक भरा है ,
दिखती अमृतमयी धरा है ,
हा ! फिर घोर अंधेरा होगा ,
पहनेगा जग काला चोगा ॥ .

जो है आज द्रव्य मदमाते ,
डग भर दूर न चल कर जाते ,
कल वे भीख मँगने आने ,
तो भी उदर न है भर जाते ॥

आज वसन्त यहाँ है छाया ,
विकरित है निमर्ग की माया ।
कल हा ! ग्रीष्म ताप आयेगा ,
सब मौदर्य विखर जायेगा ॥

कैसा हाय ! काल-नर्त्तन है ,
जग का कैसा परिवर्त्तन है ,
माथा मारा समझ न पाया ,
चिन्ता में निशि-दिवस बिताया ॥

हम भी शून्य रूप होंगें ,
निज अस्तित्व कभी खोएँगे ।
ऊँचे चढे अब गिरने को ,
पैदा हुए हाय ! मरने को ॥

अभिलाषा

विपदाओं के गिरि गिर सिर पर ,
टूट पड़े, पड जावे ,
मेरे नियत मार्ग मे, गतश ,
विघ्न अडे, अड जावे ।

एक ओर ससार दूसरी ओर अकेला होऊँ ,
पर निराश माहस-विहीन हो कोने बैठ न रोऊँ ।

हो दरिद्रता, पर न दीनता—
पास फटकने पावे ,
हो कुबेर चेरा जो मेरा ,
मन मे गर्व न आवे ।

सुरगुरु और शारदा जैसा. शिष्य-वृन्द हो मेरा ,
तो विरक्त हो समझूँ दुनियाँ, चिडिया रैन-बसेरा ।

रहूँ निरक्षर किन्तु निरन्तर ,
शील सखा हो मेरा ,
समता के अगाध वारिधि मे ,
डूबे 'निरा-मेरा' ।

राग-रग से हूत्-पट मेरा, रजित भले बना हो ,
पर, सब पर हो राग एक सा, थोडा औ न घना हो ।

श्री रामस्वरूप, 'भारतीय'

'भारतीय' जी समाज के पुराने लेखको में से हैं। प्रायः १० वर्ष पूर्व इनकी रचनायें 'देवेन्द्र' में तथा अन्य जैन-अजैन पत्रों में निकलती थी। यह कर्मशील व्यक्ति हैं। इनमें समाज-सेवा और देश-सेवा की लगन है; विचार भी मंजे हुए और उदार हैं।

आपकी कवितायें ओजपूर्ण और शिक्षाप्रद होती हैं। भाषा में प्रवाह है, और भावों में स्पष्टता। आपकी एक कविता-पुस्तक 'वीर पताका' बहुत पहले श्री 'महेन्द्र' जी ने प्रकाशित कराई थी। आप उर्दू के भी अच्छे लेखक हैं। उर्दू की पुस्तक, 'पैगामे हमदर्दी' आप ही ने लिखी है।

गतवर्ष भारत-रक्षा-कानून के अधीन जेल-यात्रा कर आये हैं। जेल में इन्होंने अनेक कवितायें और सस्मरण लिखे हैं, जिन्हें यह यथावसर प्रकाशित करायेंगे।

समाधान

भिन्न भिन्न पुष्पो में समान गंध न होगी,
भिन्न भिन्न मस्तक में एक उमग न होगी,
कोटि यत्न ही मत-विभिन्नता बंद न होगी,
शान्ति न होगी अल्प बुद्धि यदि मद न होगी
सब के मन में शक्ति है तर्क स्वतंत्र विचार की
सब को चिन्ता है लगे अपने शुभ उद्धार की
कुछ ऐसे हैं जिन्हें जगत से परम प्यार है,
प्राच्य कीर्ति है इष्ट, पुण्य श्रद्धा अपार है,
कुछ ऐसे हैं जिन्हें समय का रग सवार है,
मन में साहस है, उमग है, जाति प्यार है,

प्रथम जाति में ही केरे निज आचार प्रचार को
 द्वितीय जात में है गुँजा वीणा की झकार को
 लाख बुरे है, पर अच्छे है—अपने ही है,
 उन भावों के बिना सफलता सपने ही है,
 सब के प्रकटित भाव आँच पर तपते ही है
 अभिमत मिलता नहीं, न चिन्ता, अपने ही है
 जब तक या जातीयता का न चढेगा रंग दूढ
 हो न सकेगा तब तलक विजय विघ्न का सुदूढ गढ

धर्म-तत्त्व

वही राम मंदिर कहलाता जहाँ विराजेगे भगवान् ,
 क्या करीम के मसकन को मसजिद न मानती है कुरआन ?
 धन्य भाग्य है, मन में मंदिर, दिल में है मसजिद प्यारी ,
 प्रकृति देव ने पुण्य भावना में की जिसकी तैयारी ,
 नर ने चूना गाग पत्थर से कुछ भवन बनाये है ,
 भव्य भावना की अजलि दे कर भगवान् बुलाये है ,
 नर-निर्मित मंदिर मस्जिद स्मृतियाँ हैं मन मंदिर की
 वाह्य क्रिया है साधन, वीणा गूँज उठे अभ्यन्तर की ,
 पंडित-मुल्ले भोली, भूली जनता को बहकाते है
 नर-नारायण, मन्दिर-मसजिद के मिस प्राण गँवाते है ।
 अनिल अनल से बढ कर दावानल बनती है—दूषण है
 क्षमा, क्षमाशीलो का गुण है, धर्म मर्म है—भूषण है
 बीमारी की तह में व्यापी बहुमत की बीमारी है
 प्रचरियों का प्रचड बल है, भले जनो की स्वारी है ॥

पंडित अयोध्याप्रसाद गोयलीय

मभोला कद, कसरती देह, गँटे हुए अवयव, भरी हुई सजग, मुखाकृति, खदर की पोशाक पर फबती हुई श्वेत गांधी कैप; चालढाल में फुर्ती, वाणी में ओज, निरालापन और देहली का टकसाली शिष्ट ढंग, आकर्षक व्यक्तित्व में छिपाया हुआ एक भावुक हृदय—जिसमें है एक चिनगारी और है एक आह ! इस प्रकार की रेखाओं में जो चित्र झलकता हुआ दिखाई दे, उससे आप पं० अयोध्याप्रसाद गोयलीय का कुछ अनुमान लगा सकते हैं। सच बात तो यह है कि जैन समाज में बहुत थोड़े लोग ऐसे हैं जो उन्हें पहले से ही प्रत्यक्ष या परोक्ष रूप में न जानते हो।

गोयलीय जी आज २० वर्ष से जैन समाज और जैन साहित्य की गतिविधि में सक्रिय भाग ले रहे हैं। उनके सीने की आग आज भी उसी तरह गर्म है। समाज, देश, धर्म और साहित्यसेवा की दीवानगी आज भी २० वर्ष पहिले की तरह बदस्तूर कायम है।

अपनी सहज कुशाग्र बुद्धि, अध्यवसाय और अनुशीलन के द्वारा उन्होंने न्याय, धर्मशास्त्र, इतिहास, हिन्दी, उर्दू और भस्कृत साहित्य में अच्छी गति प्राप्त की है। कथा, कहानी, कविता, नाटक, निबन्ध और प्रचारात्मक साहित्य के वह सृष्टा हैं। 'दास' उपनाम से लिखी हुई उनकी हिन्दी उर्दू की कविताओं का सग्रह प्रकाशित हो चुका है। और जैन इतिहास, विशेषकर मौर्यकालीन इतिहास के तो वह प्रमाणिक विद्वान हैं। उर्दू शायरी से इन्हें खास दिलचस्पी है।

सामाजिक जागृति के क्षेत्र में उन्होंने कार्यकर्ताओं को जोशीले गाने और उत्साहपद कवितायें तथा युवकों की भावनाओं को सहनाद का स्वर दिया। उनकी एक जोशीली कविता के चन्द शेर मुलाहजा हो।—

जवानों का जोश

हम वो है मर्द कि मैदान न छोड़ेंगे कभी ।
 मुँह से जो कह चुके मुँह उससे न मोड़ेंगे कभी ॥
 तीर से, तेग से, खजर से, कहीं डरते हैं ?
 कम्ब^१ जिस वान का कर लेते हैं वोह करते हैं ॥
 आज जो हमसे जियादा है वोह कल कम होंगे ।
 जब कम्बर बाँध के उठेंगे, हम ही हम होंगे ॥
 नेक और बद में है क्या फर्क बताने वाले ।
 जो है गुमराह^२ उन्हें राह पै लाने वाले ॥
 बंखर जो थे उन्हें हमने खबरदार किया ।
 ग्वाबेगफलत^३ में हरइक गरुज को हुश्यार किया ॥
 यह तो दावे हैं, मगर बनते अमल^४ जब आए ।
 घर में बाहर न कोई आए न मुँह दिखलाए ॥
 खौफ से बेद^५ की मानिन्द वदन थर्राए ।
 काम की जिस से कटो वोह ये जबा पै लाए ॥
 जान में वह के है, मजहब से मोहब्बत हम को ।
 क्या कर ? काम से मिलती नहीं फुरमत हम को ॥
 लोग क्या कहते हैं ? मुतलक^६ उन्हें अहमास^७ नहीं ।
 आबरू, धम दया, का भी जरा पास नहीं ॥
 जिससे तम्बीर की शोभा बढे वोह रग वनो ।
 दिल में गौरन है अगर 'दास' तो अकलक बनो ॥

^१ प्रण । ^२ भूला भटका । स्वप्न । ^३ काम करने का समय
^४ बँत । ^५ कुछ । ^६ लगाव ।

श्री पं० अजित प्रसादजी

श्री पण्डित अजितप्रसाद जी का जन्म सन् १८७४ में हुआ। आपने सन् १८९५ में एम० ए०, एल-एल० बी० की उपाधि प्राप्त करके वकालत प्रारम्भ की थी। आप कई वर्षों तक सरकारी वकील और बाद में बीकानेर हाईकोर्ट के जज रह चुके हैं।

आप स्यादाद महाविद्यालय, ऋषभ ब्रह्मचर्याश्रम, सुमेरचन्द जैन होस्टेल, जैनसिद्धान्त-भवन और दिगम्बर जैनपरिषद्, के सस्थापन में उत्साही पदाधिकारी के रूप में सम्मिलित रहे हैं।

आप सन् १९१२ से अग्नेजी जैनगज़ट के सम्पादक और १९२६ से सैन्ट्रल जैन पब्लिशिंग हाउस, लखनऊ, के सञ्चालक हैं, जहाँ से ११ सिद्धान्त ग्रन्थ प्रकाशित हो चुके हैं।

श्री अजितप्रसाद जी कविरूप से विख्यात नहीं हैं। विशेष अवसरो पर मित्रों के अनुरोध से कुछ लिख देते हैं। लेकिन जो कुछ लिखते हैं उसमें कुछ पद-लालित्य और विशेष अर्थ गम्भीरता होती है। आपने प्रायः सेहरे लिखे हैं।

उनकी उर्दू-हिन्दी मिश्रित एक धार्मिक रचना के कुछ अंश यहाँ दिये जा रहे हैं। दूसरी कविता 'यह बहार' उर्दू-शैली की सुन्दर रचना है, जो एक सेहरे का अंश है।

धर्म का मर्म

भगवत ! मुझे रास्ता बता दे,
ज्योति टुक जान की दिखा दे ,
चिरकाल से बुद्धि पर है परदा—
जल्दी गुरुदेव वह हटा दे ।
कर्मों ने किया खराब-खस्ता,
चरणों में पड़ा हूँ दम्न बस्ता ,
बेखुद में खुदी में हो रहा हूँ,
परमात्मा हूँ, पै मो रहा हूँ ।
इस नीद की आदि तो नहीं है,
पर अन्त है इसका यह सही है ,
पत्थर में छिरी है आत्म ज्योति,
पाषाण में अग्नि पैदा होती ,
फूलों में खिली है आत्म ज्योति,
वृक्षों में फली है आत्म ज्योति
अज्ञान का बम पड़ा है ताला,
जानी ने है उसे तोड़ डाला ,
चारित्र्य में रास्ता मुगम है ,
चलना न बहुत है, बल्कि कम है ।
आगम ने जो मुझको सिखाया,
है मने यहाँ वह कह सुनाया ,
गुरुदेव से जो मिला है परमाद,
देता है वही 'अजित परसाद' ।

यह बहार !

फस्ल-ए-बहार आती है हर साल नित नई !
दिखलाती है बहार वह हर साल नित नई ॥
पर अब की साल की तो अनोखी ही गान है ।
देखी कभी न पहिले वह अब आन बान है ॥
जाडे ने खूब लुत्फ दिखाया था ठड का ।
अकडा था ऐसा था न ठिकाना घमण्ड का ॥
मग्नेजा किटकिटा रहा बत थर थरा रहा ।
पारा सुकड के तीस से नीचे था आ रहा ॥
अगारा गख में था मुँह अपना छिपा रहा ।
चेहरे पे आफताब के परदा सा छा रहा ॥
आने ही बस वसन्त के नक्शा बदल गया ।
बस अन्त जाडे का हुआ उसका अमल गया ॥
आँखो में सब की रग समाया वसन्त का ।
साफा वसन्ती और दुपट्टा वसन्त का ॥

× × ×

दुल्हा दुल्हन की जोड़ी विधाता ने जोड़ी है ।
दोनों है बे-मिसाल क्या यह बात थोड़ी है ।
जब तक जमी फलक रहे जोड़ी बनी रहे ।
बन्ने बनी में खूब मोहब्बत बनी रहे ॥

(एक विवाहोत्सव पर पठित)

श्री कामता प्रसाद जैन

आप अलीगंज (एटा) के रहनेवाले हैं और जैन इतिहास के प्रामाणिक विद्वान और सुलेखक हैं। आपका साहित्यिक जीवन स्व० श्री ब्रह्मचारी शीतलप्रसाद जी की प्रेरणा से 'भगवान महावीर' नामक पुस्तक की रचना से प्रारम्भ हुआ। आपने जैन-इतिहास को ५ भागों में लिखा है, जिसमें ३ भाग 'संक्षिप्त जैन-इतिहास' के नामसे भा० दि० जैन परिषद् के प्रकाशन विभाग से प्रकाशित हो चुके हैं।

आपने हिन्दी में लगभग ३० पुस्तकें लिखी हैं जिनमें से कुछ का अनुवाद गुजराती, मराठी और कन्नड़ी भाषाओं में हो चुका है। अंग्रेजी में भी दो तीन पुस्तकें लिखी हैं। आप 'जैन सिद्धान्त भास्कर' के सम्पादक हैं और दि० जैन परिषद् के मुख-पत्र 'वीर' का तो उसके जन्म काल से ही सम्पादन कर रहे हैं।

श्री कामताप्रसाद जी 'कवि' की अपेक्षा कविता को प्रेरणा देनेवाले साहित्यिक अधिक हैं। आपने 'वीर' द्वारा अनेक लेखकों और कवियों को प्रोत्साहन दिया है। आपने कविताबद्ध जैन-कथाएँ भी लिखी हैं। इन्होंने बृहद् स्वयंभू स्तोत्र का पद्यानुवाद किया है। आप लिखते हैं— 'काव्य दृष्टि से शायद इन रचनाओं को महत्त्व नहीं दिया जा सकता परन्तु वह मेरी मनस्तुष्टि के योग्य तो हैं ही'।

वीर-प्रोत्साहन

अब उठो उठो हे तरुण वीर ,
कर दो जग को तुम अभय वीर ।।

वह देखो, नव ऋतुगज साज, नव तरु विकसित पल्लव पराग ।
जीवन-जागृति-ज्योती-अपार चमके अब जग के द्वार द्वार ।

अब जगो जगो तुम धीर वीर ।

प्राची दिश के तुम तेज राशि, भर दो जग में तुम नव प्रकाश ।
कर दो दुख बर्बरता विनाश, थिरके जिम घट घट में उल्लास ॥

अब बढो बढो साहस गभीर ।

हे गम-वीर-बुद्ध की मतान, हे चन्द्रगुप्त-गौरव-वितान ।
राणा प्रताप की अतुल शान, बन जाओ अब तुम विश्व-त्राण ॥

अब हरो हरो दुख दर्द पीर ।

कर दूढ़ असि गह कर करुण वार, कर निर्वैर युद्ध निर् अहकार ।
आगया शत्रु अब देख द्वार । प्रलयकर मद कर क्षार क्षार ॥

अब चलो चलो तुम रण सुधीर ।

अब उठो उठो हे तरुण वीर ।



पं० परमेष्ठीदास जी, 'न्यायतीर्थ'

आप जैन समाज के युवक-हृदय गम्भीर विद्वानों में से हैं। आपने जैन-दर्शन और जैन-साहित्य के मनन के साथ साथ हिन्दी भाषा के प्राचीन और अर्वाचीन साहित्य का गहन अध्ययन किया है। पं० परमेष्ठीदास जी की प्रतिभा समालोचना के क्षेत्र में विशेष रूप से सजग और सफल हैं। आपने जैनशास्त्रों का मौलिक दृष्टिकोण से अध्ययन किया है, और निर्भीकता से उसका प्रतिपादन किया है। इनके विचार उग्र हैं और इनका जीवन सदा कर्तव्य-रत है। समाज-सुधार और देशोन्नति के लिए आप और आपकी धर्मपत्नी, सौ० कमलादेवी 'राष्ट्रभाषा कोविद', जो हिन्दी की सुकवियत्री हैं, अपना जीवन अर्पण किये हुए हैं। यह दम्पति स्वदेश-आन्दोलन में जेल-यात्रा कर आये हैं।

आपकी लिखी हुई पुस्तको 'विजातीय विवाह मीमांसा', 'सुधर्म श्रवकाचार', 'दान-विचार समीक्षा' और 'जैनधर्म की उदारता, आदि ने अनेक विषयों पर मौलिक प्रकाश डालकर समाज के विद्वानों को नये चिन्तन और मनन की सामग्री दी है। आप जैनधर्म को ऐसे व्यापक रूप में देखते हैं और उसे युक्ति तथा आगम से इस प्रकार प्रमाणित करते हैं कि वह मानव-धर्म के रूप में प्रतिष्ठित हो जाता है।

आपका एक कविता-संग्रह 'परमेष्ठी पद्यावलि' नाम से छपा है। आपकी रचनायें जनता और वर्ग में धार्मिक भावनायें और सामाजिक सुधार प्रोत्साहित करने के लिए अच्छा साधन बनी हैं। साहित्यिक मूल्य की अपेक्षा उनका सामाजिक मूल्य अधिक है।

महावीर-सन्देश

धर्म वही जो सब जीवों को, भव से पार लगाता हो ,
कलह द्वेष मात्सर्य भाव को, कोसों दूर भगाता हो ॥
जो सबको स्वतंत्र होने का, सच्चा मार्ग बताता हो ।
जिसका आश्रय लेकर प्राणी, सुख समृद्धि को पाता हो ॥
जहाँ वर्ण से सदाचार पर, अधिक दिया जाता हो जोर ।
तर जाने हो जिसके कारण, यमपालादिक अजन चोर ,
जहाँ जाति का गर्व न होवे, और न हो थोथा अभिमान ।
वही धर्म है मनुज मात्र का, हो जिसमें अधिकार समान ॥
नर नारी पशु पक्षी का हित, जिसमें सोचा जाता हो ,
दीन हीन पतितों को भी, जो हर्ष सहित अपनाता हो ।
ऐसे व्यापक जैन धर्म से, परिचित हो सारा समाज ।
धर्म अशुद्ध नहीं होता है, खुला रहे यदि इसका द्वार ॥
धर्म पतित पावन है अपना, निश दिन ऐसा गाते हो ।
किन्तु बड़ा आश्चर्य आप फिर, क्यों इतना सकुचाते हो ॥
प्रेम भाव जग में फैला दो, करो सत्य का नित व्यवहार ।
दुरभिमान को त्याग अहिंसक, बनो यही जीवन का सार ॥
बन उदार अब त्याग धर्म, फैला दो अपना देश विदेश ।
“दाम” इसे तुम भूल न जाना, ये है यह महावीर-सन्देश ॥

प्रगति प्रेरक

श्री कल्याण कुमार, 'शशि'

कविता के नये युग में जिन कवि-हृदयों ने समाज में प्रगति को प्रेरणा दी, उनमें युवक कवि श्री कल्याणकुमार जी 'शशि' निःसन्देह प्रधान हैं। आज लगभग १५ वर्ष से 'शशि' जी काव्य-साधना कर रहे हैं और उनकी प्रतिभा उत्तरोत्तर विकास की ओर उन्मुख है। उन्हें आप कोई सा विषय दीजिये, वह अपनी भावुक कल्पना द्वारा सहज काव्य-सृष्टि करके उस विषय को चमका देंगे। कवि का कार्य समाज के जीवन में प्रवेश करके उसको साथ लेकर, उसे आगे बढ़ाना होता है। 'शशि' ने उत्सवों के लिए धार्मिक पद रचे, भंडे के लिए गीत बनाये, महापुरुषों की जीवनी पर भावपूर्ण कविताएँ लिखीं और समाज के नये भावों को नई वाणी दी।

अब वह कई पग आगे बढ़ गये हैं। आज उनके गीतों में विद्वत् का आकुल अन्तर बोल रहा है। वह कल्पना को उत्तेजित कर, अलङ्कार की सृष्टि नहीं करते; आज तो उनका हृदय वर्तमान को देखकर ही भावाकुल हो उठता है। वह अपनी नैसर्गिक प्रतिभा के बल पर भावों को गीत-बद्ध कर देते हैं। हाँ, वह भाषा का लालित्य और भावों की सुकुमारता जागरण के बज्रघोषी गीत में भी क्रायम रख सकते हैं।

जब हमने 'शशि' से प्रामाणिक परिचय माँगा, तो लिख भेजा—
"मेरा परिचय कुछ नहीं है। मार्च १९१२ का जन्म है। व्यापार करता हूँ—गरीब आदमी हूँ, बस यही।"

यह 'गरीब आदमी' कविता के जगत में आज सारी समृद्ध जैन-समाज की निधि है

श्री कल्याणकुमार 'शशि' ने जैन-महिलाओं की कविताओं का सुन्दर संग्रह 'पखुरियाँ' नाम से प्रकाशित किया है। आपकी अनेक स्फुट रचनाएँ पुस्तकाकार छप चुकी हैं। आप रामपुर (रियासत) में व्यापार-कार्य करते हैं।

रणचण्डी !

जागो, जग कर आज गान-

हे कवि-वाणी ! कुछ गाओ ।

अग्नि-युद्ध में हा ! धू-धू कर मानव जलता ,
छाई रोम-रोम में दुनियाँ के व्याकुलता ,
बढा आ रहा बुद्धिवाद मानव को दलता ,

बहुत हुआ, अब यह भीषण-पट

परिवर्तन कर जाओ ।

नाच रही है उच्छ्वल रक्तिम रण-चण्डी ,
लाल रक्त में लथपथ वन, उपवन, पग-डडी ,
बीहड़ में जयकेतु उडा खुश युद्ध घमडी

दानवता का गर्व चूर कर

इसमें मानव लाओ ।

केवल मेरी सत्ता की माया मरीचिका ,
उगा रही है पग-पग पर भीषण विभीषिका ,
प्यासा यह नर-रक्ष, भयकर रक्त भीषिका

इसे रक्त की जगह रक्ष का

प्रेम-पियूष पिलाओ ।

विश्रुत-जीवन !

नई लहर ने बदल दिया है ,
मेरा सञ्चित जीवन ,
नए रूप में नए रंग में
हुआ पलकित मधुवन ,
अभिमडित हो उठा आज
विश्रुत जीवन का कण कण ,
यह अमिद्ध है, किस भविष्य पर
दौर रहा यह क्षण क्षण ।
उर कहता है, कुछ खोया है ,
मन कहता है पाया ,
उद्वेलित कर रही नित्य यह
उभय पक्ष की माया ।
विश्व और, मैं और हुआ
क्या देख रहा हूँ सपना ?
अह ! यह लो निर्मेष में ही
मत्र बदल गया जग अपना ।

नील रात्रि

नूतन जग, नूतन आसमान
ऐसा हो नव निर्माण प्राण !
हम स्वप्न नदी परिवर्तित नित
क्यों विश्व भीति पर फिर चित्रित
मानवता में जो पूर्ण विहित
पाए

महान् !

भक्तुत वीणा से अबल दीन ,
वीणा कर हो अब कथों न लीन ,
प्रतिघात गुँजा दे जो नवीन
चिर विश्व प्राण !

हो अमृत मृत्यु नव जन्म धात्रि ,
हम नूतन जग के सजग यात्रि ,
फिर भेद विश्व की नील रात्रि
खोले विहान !

गीत

लय गीत मधुर, लय गीत मधुर !
हे, हे कवि ! तेरी मदिर ताल ,
भक्तुत वीणा की ध्वनि विशाल ,
मैं सुनकर आज हुआ निहाल ,
हाँ, हाँ, फिर गादे एक बार
वह गीत प्रचुर !

सन्निहित जगत् का उदय अस्त ,
तेरी वह मादक ध्वनि प्रशस्त ,
मेरा जगम जग अस्त-व्यस्त ,
वन कर स्वर लहरी मचल उठे
फिर वह आनुर !

हो पुन तरंगित गीत रम्य ,
अपवाद आज फिर हो अगम्य ,
हो अन्न रहित यह तारतम्य
बीहड़ में कुछ लहलहा उठे—
बन प्रेमोंकुर !

ले मिला मिलाया सफल माज ,
चिर लहरी गूँजे पुन आज ,
निर्माण नया हो स्वप्नराज ,
हो आलोकित मेरा निशान्त
जग अत पुर !

गायन सी हो गुजायमान ,
छा जाये नभ पर बन अम्लान ,
थिरके चंचल हो सुप्त प्राण ,
गत् वर्तमान जोड़े भविष्य को
बन लय-सुर !

अह ! छेड़ रहा है मुझे कौन !
लय भग हो गया यदपि तौ, न
मुखरित होगा मन्दायु मौन ,
रे ! अभी भविष्यत और शेष है
बन न निठुर !

बस ! बन्द करो अस्थिर निनाद ,
 ले लो तुम यह चिर आल्हाद ,
 मैं लेंगा मादकता प्रसाद ,
 मैं अमर हुआ, गत हुआ—
 नाद यह क्षण भंगुर !

जो मरम प्रेम में रहा मीच ,
 उसको मेरे कर में न खीच ,
 अवलोक रहा हूँ नेत्र मीच ,
 मैं अन्तर्हित हूँ दृश्यमान
 छबि म्लान मुकुट !

हों, अब चमका मेरे समीप ,
 वह प्राणमयी निर्माण दीप ,
 मैं हुआ अजर जग का महीप
 अब कुछ न कहगा राग भग कर
 मुकवि ! चतुर !

शन् शन् शनादियों का श्मशान ,
 हो उठा आज फिर मृत्तिमान ,
 लुट चला विश्व में प्रेम दान ,
 लय खेद हुआ, गत भेद हुए
 किन्नर, नर, सुर !

श्री भगवत् स्वरूप, 'भगवत्'

साहित्य के आकाश में इस नक्षत्र का उदय अभी कुछ वर्ष पहले ही हुआ है, पर आते ही इसने जनता की दृष्टि अपनी ओर खींच ली, क्योंकि इस नक्षत्र में अनुपम प्रकाश है, ज्वाला है और साथ ही है एक अपूर्व स्निग्धता ।

'भगवत्' जी कवि हैं, कहानी-लेखक हैं और नाटक-कार हैं—खूबी यह कि जो कुछ लिखते हैं प्रायः बहुत ही सुन्दर होता है । आपकी कविता नितान्त आधुनिक ढंग की है—वह युग से उत्पन्न हुई है और युग को प्रति-ध्वनित करती है । वर्तमान मानव-समाज का ढाँचा जिन आर्थिक और सामाजिक सिद्धान्तों पर खड़ा हुआ है, वह जन-समूह के लिए निरन्तर सकट और संघर्ष की वस्तु बने हुए हैं । आज का कवि संघर्ष से जूझ रहा है । 'भगवत्' अपनी कविता में उसी संघर्ष का प्रतिनिधित्व करके हमारी सामाजिक चेतना-धारा को विश्व-व्यापी मानव-चेतना की महाधारा से जोड़ने का प्रयत्न कर रहे हैं । वह कहते हैं—

“कर्मक्षेत्र में उतर रहा हूँ, लेकर यह अभिलाषा
समझ सके सगठन शक्ति की, जनता अब परिभाषा’

आपकी भाषा बहुत ही स्वाभाविक होती है । नाटकों में आप विशेष रूप से ऐसी भाषा का प्रयोग करते हैं जो आम लोगों की समझ में आ जाये ।

अब तक आपकी निम्नलिखित रचनायें प्रकाशित हो चुकी हैं—

उस दिन (कहानियाँ), सन्यासी (नाटक), चाँदनी (कविता संग्रह)
समाज की आग (नाटक), घूँघट (प्रहसन), घर वाली (व्यङ्ग काव्य)
भाग्य (नाटक), रसभरी (कहानियाँ), आत्मतेज (स्वामी समन्तभद्र),
त्रिशलानन्दन, जय महादीर, फल फूल, भनकार, उपवन—अन्तिम पाँचों
गीत हैं ।

आत्म-प्रश्न

मैं हूँ कौन कहाँ से आया ?

महाशोक है, मानव कहलाकर भी इतना जान न पाया !

स्वर्ण छोड़ पीतल पर रीझा ,

गुधा त्याग चाखा हालाहल !

चला वासनाओं के पथ पर ,

मेरा भरमाया अन्तस्तल ॥

मच्चै मुख का स्वप्न न देखा, दुख पर रहा मदा ललचाया !

अपने भले बुरे की मैंने

समालोचना भी कब की है ?

आत्मिक निर्बलता भी मुझको ,

नही कभी मन में अखरी ह !

'जीवन' भला रहा, मृत्यु को अविवेकी हो कर अपनाया !

काश ! टूट जाता भीतर से

मोह और माया का नाता !

तो अपने सुख-दुख का मैं था ,

उत्तर-दाना भाग्य विधाता !

किन्तु गुलामी ने है मुझको, ऐसा गहग नशा पिलाया !

एक-एक कर चले जा रहे—

दिन जीवन को हँसा रुला कर !

विघ्न बादलो में लिपटा है

इधर मृतक मा ज्ञान-दिवाकर ॥

मूक न पडता अधकार में, क्या अपना है कौन पराया !

सुख शान्ति चाहता है मानव

पीडा की गोदी में सोया,
खेला दिल के अग्रमानो से ।
विहँसा तो हा हाकारों में,
रूठा तो अपने प्राणों में ॥
आध्यात्मिक पथ पर बढ़ने को
अब कान्ति चाहता है मानव ॥ सुख० ।
सब देख चुका नाते गिठने,
अपने को भी देखा परस्वा
सुख के साथी सब दीख पड़े
दुख में न कोई बन सका मग्ना
दुनियाँ के दुख से दूर कहीं
एकान्त चाहता है मानव ॥ सुख० ।
प्रोत्साहन के दो शब्द मिले
आशीष मिले स-करुण मन की
प्राणों में जागे नए प्राण
भर दें जो लहर जागरण की
जीनव रहस्य समझा दें वह—
दृष्टान्त चाहता है मानव ॥ सुख० ।
जीए तो जीए ठीक तरह
मुर्दापन लेकर लजे नहीं
मानव कहलाकर दीन न हो
और मानवता को तजे नहीं
इस पर भी आ बनती है तब
प्राणान्त चाहता है मानव ॥
सुख शान्ति चाहता है मानव ॥

मुझे न कविता लिखना आता ।

मुझे न कविता लिखना आता ।

जो कुछ भी लिखता हूँ उममें केवल अपना मन बहलाता ।।

मुझे न कविता लिखना आता ।

कवि होने के लिए चाहिये जीवन में कुछ लापरवाही ।
घनी हो रही मेरे उर में चिताओं की काली स्याही ।।
अन कहो मुझ दुखियारे में क्या कोमल कविता का नाता

मुझे न कविता लिखना आता ।

प्रखर दृष्टि कवि की होती है प्रकृति उमें प्यारी लगती है ।
पाता है आनन्द शून्य में क्यों कि वहाँ प्रतिभा जगती है ।।
हा-हाकारों का मैं बन्दी क्षण भर को भी चैन न पाता

मुझे न कविता लिखना आता ।

धुंधले दीपक के प्रकाश में लिखी गई मेरी कविताएँ ।
क्या प्रकाश देगी जनता को इसको जरा ध्यान में लाएँ ।
मैं इन सब को सोच सोच कर मन में हूँ निराश हो जाता ।

मुझे न कविता लिखना आता ।

कविता क्या है अब तक मैंने इसे न अपने गले उतारा ।
विमुख दिशा की ओर वह रही है मेरे जीवन की धारा ।।
किन्तु प्रेम कुछ कविता में है अन उस जीवन में नाता ।

मुझे न कविता लिखना आता ।



एक प्रश्न

क्यों दुनियाँ दुख में डरती है ?

दुख में ऐसी क्या पीडा है, जो उसकी दृढ़ता हरती है ?
है कौन मग्ने, है कौन गैर, कितने, क्या हाथ बटाते है ?
सुख में सब तो अपने ही है दुख में पहिचाने जाते है ।
'अपने' 'पर' की यह बात सदा, दुख में ही गले उतरती है ।

क्यों दुनियाँ दुख से डरती है ?

दुख में ऐसा है महामत्र, जो ला देता है सीधा पन ।
सारे विकार, सारे विरोध तज, प्राणी कर्ता प्रभु-सुमिरन ।
हर साँस नाम प्रभु का लेती, भूल भी नहीं विस्मरती है ।

क्यों दुनियाँ दुख में डरती है ?

दुनियाबी सारे बडे गेब, दुखिया को नहीं मताने है ,
सुख में डूबे इन्सानों को बेशक हैवान बनाने है ,
दुख मिखलाती है मानवता, जो हिन दुनियाँ का करती है ।

क्यों दुनियाँ दुख से डरती है ?

पतभड के पीछे है वमन्न, रजनी के बाद मवेग है ,
यह अटल नियम है—उद्यम के उपरान्त सदैव बसेग है ,
दुख जाने पर सुख आएगा, सुख दुख दोनों की धरती है ।

क्यों दुनियाँ दुख में डरती है ?

श्री लक्ष्मीचन्द्र एम० ए०

आप अंग्रेजी और संस्कृत, दोनों विषयों के, एम० ए० हैं। इन्हें साहित्य के प्रायः सभी युगों और क्षेत्रों से परिचय है और संस्कृत, हिन्दी, अंग्रेजी उर्दू और बंगला साहित्य के आलोचनात्मक अध्ययन में विशेष रुचि है।

इनके हिन्दी और इंग्लिश के गद्यलेख भाषा, भाव और शैली में बहुत सुन्दर होते हैं। आप जब देहली और लाहौर में थे तो ऑल इन्डिया रेडियो से आपके भाषण साहित्यिक आलोचनायें और कवितायें प्रायः ब्रॉडकास्ट होती रहती थीं।

आपके कवि-जीवन का परिचय श्री कल्याणकुमार 'शशि' के शब्दों में इस प्रकार है—

“आप समाज के ही नहीं, वरन् देश के उभरते हुए उज्ज्वल नक्षत्र हैं। आप बहुत ही सरल स्वभावी और मौन प्रकृति के जीव हैं, तथा पत्रों में नहीं के बराबर लिखते हैं। इसलिए सुदूर वनस्थली के सुकोमल नीड़ों में गुजरित होती हुई, हृदय को नचा-नचा देनेवाली कोयल की कूक सुनने को नहीं मिलती। आप अपने विषय के चित्र में प्रतिभा की बड़ी बारीक कूची से रंग भरते हैं। आपकी कविता में 'पन्त' जैसी कोमलता का दिग्दर्शन मिलता है। सम्भवत किसी कविता में तो इन्होंने प्रकृति की आत्मा से साक्षात्कार करके उसका वर्णन किया है।”

पहले आप लाहौर में भारत इन्डियोरेंस कम्पनी के पब्लिसिटी ऑफिसर और अंग्रेजी पत्र 'भारत मैगज़ीन' के सम्पादक थे। आजकल आप डालमिया नगर में दानवीर साहू शान्तिप्रसाद जी के सैक्रेटरी और डालमिया-जैन ट्रस्ट के मन्त्री के पद पर हैं। आपकी धर्मपत्नी श्री कुन्धकुमारी जैन बी० ए० (ग्रॉनर्स) बी० टी० सुसंस्कृत और प्रतिभासम्पन्न आदर्श महिला हैं।

कोई क्या जाने कोई क्या समझे ?

प्रेमी के प्रीति-पगे मन को
कोई क्या जाने कोई क्या समझे !

भावुक कवि के पागलपन को
कोई क्या जाने कोई क्या समझे !

उन्मत्त हृदय की थिरकन को,
नत-मुख के अधर प्रकम्पन को ,
नयनों के मूक निमन्त्रण को
कोई क्या जाने कोई क्या समझे !

अति कुटिल गरल में बुझी हुई,
अति सरल, मुग्धा से मीची-सी
मदभरी अनोखी चितवन को,
कोई क्या जाने कोई क्या समझे !

रेकीट ! ज्योति का इक चुम्बन,
और उस पर प्राणों की बाजी ?
तेर इस आत्म-विसर्जन को,
कोई क्या जाने कोई क्या समझे !

सुख-दुख की आँख-मिचौनी को,
नर की होनी-अनहोनी को,
इस स्वप्न-मरीखे जीवन को
कोई क्या जाने कोई क्या समझे !

‘कुहू-कुहू’ फिर कोयल बोली !

मन्द समीरण के पखो पर—

बैठ, उडे उसके आतुर स्वर,

विकल हुआ तरु-तरु पर मर्मर,

मजरियो के स्वप्न मधुर-तर,

भग हुए, जब शाखा डोली । ‘कुहूकुहू’ ।

उर में अमिट पिपासा लेकर,

धूम रहा अति आकुल-आतुर,

कली-कली के द्वार-द्वार पर—

रीते अधरो, रोता मधुकर,

गान समझती दुनिया भोली । कुहूकुहू० ।

छाई क्क अवनि अम्बर पर,

उठी हूक सी, गरजा सागर,

द्रवित हुये गिरि-पाहन के उर,

नि श्वामो से निकले निर्भर

विकल व्यथा ने पलके खोली । कुहूकुहू० ।

उर में किसकी याद छिपा कर,

रोती है तू कर ऊँचा स्वर,

मचल उठा क्यों मेरा अन्तर ?

इन आँखों में पा नव निर्भर,

तूने उर की पीडा घोली ।

‘कुहू कुहू’ फिर कोयल बोली ।

मैं पतझर की सूखी डाली !

चौराहे पर पाँव जमाये, भूतो सा ककाल बनाये ,
सूखा पेड खडा मुँह बाये, जो लबी वाहे फैलाये—

मैं उसकी हूँ उँगली काली ,
मैं पतझर की सूखी डाली ।

झर-झर कर फल-पत्ते छूटे, लुटा रूप रस पछी रूठे
युग-युग के गँठ-बधन टूटे, बिन अपराध भाग क्यों फूटे ?

सूखे तन, भूखे मन वाली ,
मैं पतझर की सूखी डाली ।

फैला केश रात जब रोती, नभ की छाती धक-धक होती
सन्नाटे में दुनियाँ सोती, मैं उल्लू का बोझा ढोती ,

वह गाता, मैं देती ताली
मैं पतझर की सूखी डाली ।

जो जग की बातों पर जाऊँ, एक साँस में ही मर जाऊँ,
मैं न किन्तु वह, जो डर खाऊँ, जीवन के नूतन स्वर गाऊँ—

अजर, अमर, मैं आशा वाली
मैं पतझर की सूखी डाली ।

पतझर कितने दिन का भाई ? सुनो, पवन मदेशा लाई
अम्बर पर छाई अरुणाई, लो, वसन्त की ऊषा आई ।

भूलेगा न मुझे बन-माली
नहीं रखेगा सूखी डाली

सजनि ! आँसू लोगी या हास ?

नील अचल में छिप चुप-चाप ,
वियोगी तारे तकते राह ,
निराशा का पा अतिम ताप ,
बरस जाती आँसूबन 'चाह' !

कली की बुझती इस से प्यास
सजनि ! आँसू अच्छे या हास ?

कनक-कर में फैला उल्लास ,
भूमती मलयानिल में भूल ,
चूमती जब ऊषा सविलास—
मुस्करा उठते सोये फूल !

धरा पर छा जाता मधुमास ,
सजनि, कितना मादक है हास !

'मिलन' हँस-हँस विखराता फूल ,
'विदा' रो पोती मोती-माल ,
सुमन में दोनों के है शूल ,
मुझे दोनों पर आता प्यार !

भेट-हित दो ही निधि है पास,
सजनि आँसू लोगी या हास ?

श्री शान्ति स्वरूप, 'कुसुम'

श्री शान्तिस्वरूप 'कुसुम' को काव्य-रचना के लिए जन्म-जात प्रतिभा मिली है। आपका जन्म १५ अक्टूबर सन् १९२४ को धनोरा (मेरठ) में हुआ। आपने हाई स्कूल तक ही शिक्षा प्राप्त की है, और आजकल सहारनपुर में इम्पीरियल बैंक में खजाञ्ची है।

आपको हिन्दी साहित्य से बचपन से ही अनुराग रहा है और स्वतः स्फूर्ति से प्रेरित होकर आपने कविता-रचना प्रारम्भ की है। थोड़े ही समय में आपने इस दिशामें बहुत उन्नति कर ली है और भविष्य में आप निःसन्देह हिन्दी कवि-समाज में विशेष गौरव और आदर का स्थान प्राप्त कर सकेंगे।

आपके गीतों में उच्च कला, सफल सौन्दर्य और अभिनव सरसता के दर्शन होते हैं। इनकी कविता में प्रवाह होता है जो इस बात का प्रमाण है कि कविता और कविता की शब्द-योजना हृदय के स्पन्दन से उत्पन्न हुई है और निर्भर की तरह अकृत्रिम धारा के रूप में बह रही है।

'कुसुम' का भावुक हृदय, वेदना के हल्के से आघात से भी झनझना उठता है; पर, शायद वह निराशावादी नहीं है।

भविष्य में प्रगति को जो वाञ्छनीय रूप लेना है उसके प्रति 'कुसुम'-जैसे उठते हुए कवि-कलाकारों का विशेष उत्तरदायित्व है।

हिन्दी साहित्य को श्री शान्ति स्वरूप, 'कुसुम' से भविष्य में बहुत आशाएँ हैं।

कलिका के प्रति

हो कितनी सुकुमार सलौनी, कलिके । प्रेम सनी सी ।
अन्तर में रग भरे अन्ठा, जीवन ज्योति धनी सी ॥

इन मादक घड़ियों में अपने, यौवन में सकुचार्ता ।
कुछ-कुछ खिलती सी जाती हो, अवनत नयन लजाती ॥
मृदु चितवन से आकर्षित हो, अति युवकों ने देखा ।
मधुर रंगीली सी आँखों में उन्मादक सी रखा ॥

यौवन के स्वर्णिम से युग में, यह क्वम सी काया ।
नैर रही जीवन सागर में बनकर मोहक माया ॥
पर पवुरियों के समीप तर, इन शलो का रहना ।
खटक रहा प्रतिपल मुन्दरि । सचमुच द्वीतू सच कहना ॥

इन अलियों के मोह जाल में तनिक न तुम फंस जाना ।
लोलुप मधु के मधुर प्रेम का, केवल सजनि ! वहाना ॥
इनकी प्रीति क्षणिक है पगली । सरस देख आ जाने ।
रस रहते तक मौज उडाने, नीरस कर, उड़ जाने ॥

मैं भी कभी कली थी सुन्दर, यो ही मुसकाती थी ।
शैशव के मद भरे प्रात में, मञ्जू गीत गाती थी ॥
आती थी मलिम्नानिल मूँह में, दुख भर भर जाती थी ।
उषा अरुणिमा देती, सन्ध्या, दुख भर ले जाती थी ॥

तब इन मधुमो ने आ मुझको, प्रीत का गीत सुनाया ।
 प्रेम डोर के बन्धन में कम, अपना जाल बिछाया ॥
 लूटी मधुमय मधु ऋतु मेरी, छलनी हृदय किया ह ।
 जीवन में मन मौज के बदले, कितना दर्द दिया हे ॥
 मुझ पर से अब तुमपर जा, तुमसे जा और किमी पर ।
 या ही उड जायगे हंस कर, अपनी मनमानी कर ॥
 निपटुर जग की रीति यही है, "सुख" में साथी बनना ।
 सुख रहने तक साथ निभाना, दुख में छोड बिछटना ॥
 यौवन दीप बुझा कर तेरा, स्वार्थ भर ण भरे ।
 तुझे चिडाकर भूम उठेगा, ले ले पवन झकोरे ॥
 वासन्ती की मधु द्याया मे, मुमुक्षु ! प्रेम से भूलो ।
 रम बरमाती रहो निरन्तर, मुक्त पवन में फूलो ॥
 गल तुम्हारे जीवन साथी, इनसे नेह लगाओ ।
 इन काले-काले भोरों को कांटे चुभा उठाओ ॥

कुछ भी न समझ पाता हूँ मैं, जग की या मेरी गलती है ।

पने न पाप कुछ भी जाना, मने न पुण्य कभी माना ।
 मैं हूँ वह जिसको पाप पुण्य, कहते सब केवल दीवाना ॥
 मैं सुख भोगूँ या दुख भोगूँ दुनिया क्या जहर उगलती है ।
 कुछ भी न समझ पाता हूँ मैं जग की या मेरी गलती है ॥
 मैं पथ पुराना छोड चुका, मर्यादा बन्धन तोड चुका ।
 दुनिया से तो रिश्ता ही क्या, अपनों से भी मुंह मोड चुका ॥

फिर ऋर निगाहे रह रह कर , क्यों मेरे भाव मसलती है ?
 कछ भी न समझ पाता हूँ मैं, जग की या मेरी गलती है ॥
 अब एक निराला जीव बना, जीवन मे कही न उलभत है ।
 मैं हूँ मदिरा है, साकी है, साकी वाला की रुनभुन है ॥
 म सबसे खुश हूँ दुनिया को, मेरी सत्ता क्यों खलती है ?
 कछ भी न समझ पाता हूँ मैं, जग की या मेरी गलती है ॥
 दो दिन ही का तो मेला है फिर जाता पथिक अकेला है ।
 यत् नश्वर धन दोगत पाकर, रे ! कौन न हँस-खुश खेला है ॥
 यदि मैं भी हँस ले तो जग की, दुग्टी क्यों रग बदलती है ?
 कछ भी न समझ पाता हूँ मैं जग की या मेरी गलती है ॥
 म प्रेम नगर मे रहता ह, सुख के सागर मे बहता हूँ ।
 सबकी ही सुनता जाता ह, अपनी न किसीसे कहता हूँ ॥
 तो भी ये दुनिया की वाने, क्यों रह-रह मुझपर ढलती है ?
 कछ भी न समझ पाता हूँ मैं, जग की या मेरी गलती है ॥
 कोई कहता न मार्ग-भ्रष्ट, होकर पाता क्यों अमित काट ।
 पापो से रँगा हुआ पगले, तेरे जीवन का पृष्ट-पृष्ट ॥
 मने न कभी पथ पूछा फिर, इनकी क्यों जिह्वा चलती है ?
 कछ भी न समझ पाता हूँ मैं, जग की या मेरी गलती है ॥
 मैं विद्रोही हूँ, वागी ह, अनुराग लिये वैरागी हूँ ।
 जिसका न कभी स्वर विकृत हो, मैं ऐसा अद्भुत रागी हूँ ॥
 फिर मेरे निकले रागो से क्यों दुनिया मुझको छलती है ?
 कछ भी न समझ पाता हूँ मैं, जग की या मेरी गलती है ॥

श्री कपूर चन्द, 'इन्दु'

श्री कपूरचन्द 'इन्दु' सम्भवतया कई वर्ष पहले से कविता लिख रहे हैं, किन्तु इधर हाल में ही जो उनकी कवितायें पत्रों में प्रकाशित हुई हैं, उनसे 'इन्दु' जी की प्रतिभा के विषय में बहुत अच्छी धारणा बन जाती है।

आपकी कविताओं का केन्द्रवर्ती दार्शनिक भाव अभिनव शब्द-व्यञ्जना के द्वारा जब व्यक्त होता है तो वह परिचित होते हुए भी अनूठा लगता है। अपने मौलिक भाव के लिए यह तदनुकूल शब्द और शब्द-सङ्कलन गढ़ लेते हैं।

आपकी 'कवि-विमर्श' नामक कविता जो यहाँ दी जाती है, आपकी शैली का सुन्दर उदाहरण है। मधु पुराना ही है, किन्तु प्याली एकदम नई और आकर्षक।

कवि-विमर्श

सराबोर-प्याली का तो रस नहीं कभी प्रिय छलक सकेगा ।
अधजल गगरी छलका करती, पूरण-घट रहता है निश्चल ।
चन्द पडे शबनम के कतरे, हरित बना दंगे क्या मग-थल ?
रस छलकाने का न समय है, पडते घी की भाँति जलेगा ।
सराबोर-प्याली का तो रस, नहीं कभी प्रिय छलक सकेगा ॥

शाश्वत निधन-हीन रहते क्या, सुख-दुख कृत (स + मार) नहीं है ?
ससारी कर्मों से लिपटा, वह बन्धन से पार नहीं है ।
मुक्त हुए 'मानव' कैसा ? फिर, सुख-दुख का भागी न रहेगा ।
सराबोर-प्याली का तो रस, नहीं कभी प्रिय छलक सकेगा ॥

ऋषी-मुनी भी देश काल की स्थिति का रखते अवधारण ।
 क्योंकि सानुकूलता उनकी, होती स्व-पर-श्रेय का कारण ।
 लता-सफलता पर उमकी ही, रक्षा में नव-कुमुम खिलेगा ।
 मराबोर-प्याली का तो रस, नहीं कभी प्रिय छलक सकेगा ॥

मे ता नहीं मानता जग को, इस थोथी-माया का जाया ।
 द्रव्य-क्षेत्र-भव-भाव-काल की, चलती-फिरती रहती छाया ।
 सत्य, शील, तप, दया बिना कुछ 'केवल त्याग' न काम करेगा ।
 मराबोर-प्याली का तो रस, नहीं कभी प्रिय छलक सकेगा ॥

शान्ति हृद एकत्र न देखे, आगे पीछे आते जाते ।
 हिंसा में उत्पत्ति अहिंसा की, ही वैयाकरण बनाते ।।
 केवल अवलोकन न सार्थ है, जब तक वह कर्तृत्व न लेगा ।
 मराबोर-प्याली का तो रस, नहीं कभी प्रिय छलक सकेगा ॥

परिभाषा-भर की अक्षिगति से, दर न होती हृदय रुद्धता ।
 पूर्य, पूर्य-सा कैसे है, ? क्यों परिश्रम की दहती रिपुता ?
 क्षितिज-कुटुम्भ-अभ्रगतल में भी, राग-द्वेष क्या घर कर लेगा ?
 मराबोर-प्याली का तो रस, नहीं कभी प्रिय छलक सकेगा ॥

मकट मस्कृत कर देता है आत्मग्रन्थ का विकृत-गुण ।
 खारी-तृप्त अशु की बूँदें, मधुरम-र्यातल कर देती मन ।
 देर भले अन्धेर नहीं है कृत का फल भगपूर मिलेगा ।
 मराबोर-प्याली का तो रस, नहीं कभी प्रिय छलक सकेगा ॥

मुख-दृख, पाप पुण्य का अनुचर, दृख में भी प्राणी मुख कहता ।
 विज्ञ साम्य से देखा करते, मुख उनम रोता-हँसता ।
 नियति-नियम तो एक रहा है, कैसे कोई दो कह देगा ?
 मराबोर-प्याली का तो रस, नहीं कभी प्रिय छलक सकेगा ॥

श्री लक्ष्मणप्रसाद, 'प्रशान्त'

आपने २५ वर्ष के साधन-हीन जीवन के द्वन्दो को पार कर, आज जब लक्ष्मण प्रसाद जी 'प्रशान्त' पीछे मुड़कर देखते हैं तो उन्हें सन्तोष होता है— इस बात पर, कि अब परिस्थितियाँ बदल गई हैं और जीवन की बेदना ने उन्हें उस कवि के दर्शन करा दिये जो उनके हृदय में निहित था। आपने कविता लिखने के लिए काफी परिश्रम किया है, और साधना की है। फिर भी, लगता तो यही है कि उनकी कविता का स्वर सहज और नैसर्गिक है।

इनकी कविता में समार की अस्थिरता और जीवन की विषमता की हल्की छाप है। पर, कवि के कर्तव्य की ओर भी इनकी दृष्टि है—

“हर दिल में उमड़ पड़े सागर, हर सागर में अमृत जागे,
अमृत की प्याली में मानव का—एक अमर जीवन जागे।”

✓ फूल

दो दिन की अस्थिर सुषमा पर मत इतरगना फूल ।
प्रातः समय हंसते मतवाले ! माँझ न जाना भूल ॥
मत करना अभिमान रूप का केवल जग अभिलाषी ।
नहीं सत्य अनुराग, स्वार्थपगना, फिर वही उदासी ॥
माना बन बन में ढुंढा करता तुझको बन-माली ।
पर क्या ? स्वार्थ वासना में मानव का अन्तर खाली ?
सम्हल सम्हल रहना शिखरो पर फिसल न जाना भूल ।
पातपात डालीडाली में निहित नुकीले शूल ॥
जिसके साथ रहे जीवन भर खेले आँखमिचौनी ।
वही विहग सूनी सन्ध्या में बने विरागी मौनी ॥

राही भूठ प्रेम दिखला कर व्यर्थ तुम्हे अपनाते ।
 चूस चूस पी अमृत, मसल कर फेक अरे इठलाते ॥
 हार सृजन कर वेध हृदय, अपने जी भर तरसा कर ।
 दुनिया ने पाई शोभा तेरा ससार मिटा कर ॥

कवि से

पत्थर मे कोमलता जागे,
 अगारो से बरसे पानी ।
 निस्तब्ध गगन हो उठे मुखर,
 मूको की सुन भैरव बानी ॥
 हो उठे बावली दिशा, निशा—
 का चीर गहन तम मे चमके ।
 हिमकर की शीतल किरणो से,
 उद्दीप्त तेज रह रह दमके
 मानव के इगित पर शत् शत,
 न्यौछावर हो जाये प्राणी ।
 सुन मानवता का सहनाद,
 नत मस्तक हो जाये मानी ॥
 हर दिल मे उमड पडे सागर,
 हर सागर मे अमृत जागे ।
 अमृत की प्याली मे मानव का,
 एक अमर जीवन जागे ॥
 कवि । गान मधुर ऐसा गा दे ।

अब कैसे निज गीत सुनाऊँ !

युग युग का इतिहास व्यथित—

आँसू से निर्मित एक कहानी ,

भग्न हृदय भी आज लिये है

अपने पन की कण निशानी ॥

वृद्ध कण्ठ की स्वर लहरी, तब कैसे जीवन राग सुनाऊँ ॥अब०॥

सुख दुख की दुनिया में—

एकाकी हँसना रोना बाकी है ।

उठ उठ कर गिरना गिरकर—

रोना, यह जीवन भोंकी है ॥

देख रहा ससार छलकते दृग में कैसे अश्रु छिपाऊँ ॥अब०॥

कण कण में सघर्ष, धधकती—

चारों ओर समर की ज्वाला ।

भूल गया मानव मानवता,

सर्वनाश की पीकर हाला ॥

बन्धु बन्धु का ही घातक, तब किसको अपना मीत बनाऊँ ॥अब०॥

भूमण्डल, अम्बर, जल, थल में,

हाहाकार सब तरफ छाया ।

आगान्वित अनन्त जीवन में,

कौन ? प्रलय सा भरता आया ।

अरे ! शून्य इङ्गित पथ पर में, अब कैसे निज पैर बढाऊँ ॥अब०॥

श्री राजेन्द्र कुमार, “कुमरेश”

“एटा जिला में विलराम नाम एक ग्राम
ताही में बसत लाला भुश्रीलाल बानियाँ
ताके सात सुतन में दूजो सुत कुमरेश
पढिब्रे की खातिर विदेश चित्त ठानियाँ
थोड़ो सो कियो हँ याने हिन्दी को अभ्यास कछु
और कछु जाने नाहि जग की रितानियाँ
कविता न जाने, पर कविन की सगति तँ
टूटी फूटी भाषत हँ नित्य ही तुकानियाँ”

यह हँ ‘कुमरेश’ जी का जीवन-परिचय—उनके अपने शब्दों में !
आपने आयुर्वेद कॉलेज, कानपुर में आयुर्वेदाचार्य तक अध्ययन किया है ।
सन् १९३२ से लिखना प्रारम्भ किया है और तब से निरन्तर जैन-अजैन
पत्रों में लिखते चले आ रहे हैं ।

आपने ‘अजना’ और ‘सम्राट् चन्द्रगुप्त’ नामक दो खण्ड-काव्य लिखे
हैं जो अभी अप्रकाशित हैं । एक और खण्ड-काव्य आप लिख रहे हैं ।

आप नये पुराने सभी ढंग की कविता आसानी से लिख सकते हैं ।
यह कुछ छायावादी शैली को अपनाते हैं, फिर भी इनकी अपनी ही शैली
है । इनकी बड़ी खूबी यह है कि विषय के अनुसार भाषा का सुगम या
गहन प्रयोग करते हैं, जो स्वाभाविक प्रतीत होती है ।

‘कुमरेश’ जी प्रधानतः साहित्यिक आदमी हैं, और भविष्य में
साहित्यिक जीवन ही इनकी प्रवृत्ति के अनुकूल होगा । आप कहानियाँ
भी अच्छी लिखते हैं, जो पत्रों में प्रकाशित होती रहती हैं ।

जागृति-गीत

जाग जीवन के करुण वह एक अश्रुत राग ।
धुन उठे ध्वनि सुन जगत की आत्मा उर मौन
रह सके बैठी न स्थिर ताल पर यह तो न
कर उठे सहसा थिरकती एक ताण्डव नृत्य
और यह हो जाय तत्क्षण वह प्रलय सा कृत्य
शाप या वग्दान प्रतिक्षण फूटने ही आग ।
या भरे उत्साह तन में और मन में रोष
टूट जाये आज चिन्त्र की नीद आये होश
देख ले दृग खोल अब क्या क्या रहा है शेष
शेष क्या है । दैन्य, बन्धन, और दारुण क्लेश
हक कर ज्वाला मिटा दे यह अमिट मे दाग ।
फक दे वह प्राण मून मी देह मे अविशम
स्वय इस आगम का मन में लेवे नाम
उठे जड़ता में निरन्तर भयानक तूफान
और पशुता में पुरुष पा जाय यह परित्राण
खेल ले निज शम्भु शोणित में विहमि हँसि फाग ।
जाग जीवन के करुण वह एक अश्रुत राग ।

परिवर्तन का दास

अथ में लिखा जा रहा प्रतिक्षण है इति का इतिहास ।
दुख में भलक रहा है सुख का वह मादक मधुमास ॥
लिये खडा है विरह मिलन का सुन्दर सा उपहार ।
राह हास की देख रहा है उन्मन हा-हाकार ॥

एक आग लेकर विराग की जलता है अनुराग ।
 मृग प्रतीक्षा में आशा की रही निराशा जाग ॥
 नाश गीत गाता विकास के, करता है मनुहार ।
 पाप जलाये दीप पुण्य का, भाँक रहा है द्वार ॥
 मृत्यु मानिनी सी करती है जीवन का उपहास ।
 और हाय ! मैं बना हुआ हूँ परिवर्तन का दास ॥

बहिन से

मुझसे हृदयहीन भूईं के बहिन बाँध मत राखी ।
 जिसने तुझ दुखिया अबला की है न कभी पत राखी ॥
 जो अपने स्वार्थों पर तेरी नित बलि देता आया ।
 जिसके दिल में दर्द नहीं है, नहीं कसक है बाकी ॥
 तू अपने दुखों में रो रो-हँस हँस जूझ रही है ।
 और इधर यह डूब रहा है सुग, सुराही, माकी ॥
 यह निर्मम बेसुध अस्नेही बना पुरुष में पशु है ।
 उसे बना सकनी न पुरुष फिर तू या तेरी राखी ॥
 अरी छोड़ भाई की छाया कसके कमर खडी हो ।
 दिखला दुर्गा और भवानी की मी फिर में भाँकी ॥

पंथी

आशाओं का दीप जलाये पथी चला आज किस पथ पर !
पैर बढ़ाये चला जा रहा अपने मर पर खूबकर गठरी ।

कहाँ हृदय की प्यास बुझाने चला छोड़कर है यह नगरी ॥
भूल न जाये राह, जा रहा किसकी मन में दुआ मनाता ।

जी में किस उलझन के सुन्दर से सुन्दर यह स्वप्न बनाता ॥
घर पर बाट देखती होगी बैठी क्या इसकी भी रानी ।

याद इसे भी आती होगी अपनी बीती हुई कहानी ॥
किसे मुनाये, किसे बनाये, गह अकेली साथ न प्रियवर ।

आशाओं का दीप जलाये पथी चला आज किस पथ पर !
अरमानों में भ्रम रही है क्या इसके भी एक दुःशा ।

जिसके कारण अकुलाया सा बड़ा जा रहा भूखा प्यासा ॥
जीवन की दुविधाओं ने नित इसे कर दिया है क्या उन्मन ।

गूँज रहे कानों में इसके प्राणों के या शत् शत् क्रन्दन ॥
बाधाओं ने तोड़ दिया है क्या इसका आखिरी महारा ।

ढूँढ़ रहा है क्या दुनिया के जाने को उम पार किनारा ॥
कौन प्रेरणा लेने देती इसको चैन कही न घड़ी भर ।

आशाओं का दीप जलाये पथी चला आज किस पथ पर !



श्री अमृत लाल, 'चंचल'

कवि और लेखक के रूप में 'चंचल' जी समाज में सुपरिचित हैं। विद्यार्थी अवस्था से ही आपको साहित्यिक लगन है। जब आप ७-८ वर्ष पूर्व, हरदा कॉलेज में पढ़ते थे, उसी समय आपने संस्कृत के 'रत्नकरण्ड श्रावकाचार' ग्रन्थ का हिंदी-कविता में अनुवाद किया था जो प्रकाशित हो चुका है। आपको संस्कृत और हिन्दी का अच्छा ज्ञान है। उर्दू साहित्य से भी रुचि है।

'चंचल' जी की रचनायें अत्यन्त मधुर होती हैं। आप प्रकृति-दर्शन से प्राप्त आह्लाद की अभिव्यञ्जना सरल और स्वाभाविक पदावलि द्वारा करते हैं, किन्तु पार्थिव के वर्णन में भी, प्रपार्थिव तत्त्व की ओर संकेत करते चलते हैं। आपको साहित्यिक प्रगति के मूल में दार्शनिक संस्कृति की छाप है।

अमर पिपासा

कहाँ दौड़ रहा मृग छौने अचेत
अरे यहाँ नीर की आया नहीं
मरुभूमि है यह मृग मरीचिका वह
यहाँ खेल तू प्राण का पासा नहीं

यहाँ लाखों शहीद हुए कवि 'चंचल'
तू भी दिखा ये तमाशा नहीं।
यहाँ जिन्दगी ही बुझ जाती है, पर
बुझ पाती किमीकी पिपासा नहीं।

कहाँ भ्रूम रहे मदमत्त पतंग ,
अरे यह आग तमाशा नहीं !
बन जाओगे खाक अभी कवि 'चंचल'
मोल लो व्यर्थ निराशा नहीं !

यह चाह की प्यास है नित्य मखे !
मिटती कभी यह अभिलाषा नहीं ?
यह जिन्दगी ही बुझ जाती है पर
बुझ पाती किसीकी पिपासा नहीं !

मत चाह की राह मे आहे भगे
इस चाह में लुप्त जग सा नहीं !
उस चाह का जो भी शिकार बना
वह बना निज प्राण का प्यासा वर्हा !

यह चाह यहाँ दुखदाई मखे !
मिटती इसकी अभिलाषा नहीं
यह जिन्दगी ही बुझ जाती है, पर
बुझ पाती कभी भी पिपासा नहीं !

श्री खूबचन्द्र, 'पुष्कल'

आपकी अवस्था अभी २५ वर्ष की है। यह सीहौरा (सागर) के रहनेवाले हैं। काव्य-साहित्य से बचपन से ही अनुराग है। आप लिखते हैं--

“मुझे कविता की स्वाभाविक लगन है, और यह ध्रुव सत्य है कि कविता के बिना मैं उन्मत्त बना रहता हूँ”

‘पुष्कल’ जी ने अनेक विषयों पर अब तक जो कविताएँ लिखी हैं, उनकी सख्या काफी है। यह बहुत ही होनहार कवि है।

अपनी कविता में आप वैयक्तिक सुख-दुख की अनुभूति का राग नहीं छेड़ते। वाह्य-दृश्यों और पदार्थों को केन्द्र में रखकर यह अपने हृदय की प्रतिक्रिया का प्रदर्शन करते हैं। भाषा, भाव और विषयों का सकलन सरल होता है।

भग्न-मन्दिर

अहा ! पावन तम पुण्य प्रदेश, भ्रम के प्रामाणिक इतिहास ।
प्रकृति के अञ्चल में स्थिर, मौन हो किन्तु लिये उल्लास ॥
कलाकारों के स्मृति चिन्ह, कलाओं के सग्रह स्थान ।
अहो ! पाया तुमने केवल, विश्व में सर्वोत्तम सन्मान ॥
किन्हीं मन्दिर में मानव दल, किया करते अनुपम मगीत ।
गँजता रहता निर्जन में, निकटवर्ती निर्भर का गीत ॥
कलानिधि कहलाने के योग्य, विश्व में सर्वोन्नत साकार ।
दिवाकर, चन्द्र और तारे, रहे निशदिन निर्निमेष निहार ॥

शिखर रमणीक गगनचुम्बी सर्व गुण से हो तुम भरपूर ।
 देखकर तुम्हें मानियो का, मान होता है चकनाचूर ॥
 कही तुम ! निर्मित हो ऐसे, चहँ दिश निर्जन सूनापन ।
 तपस्वी निश्चय हो स्वयमेव, तपस्वियों के हो जीवन धन ॥
 मूर्तियाँ विश्वेश्वर की रम्य, वेदिका ऊपर निश्चल है ।
 भाव अवलोकन से होने, परम पावन अति निर्मल है ॥
 किसी बीहड़ वन में तुम मौन, बने भग्नावशेष ! खडहर ! ।
 समय पाकर निर्दय दुष्टा, जग ने किया जीर्ण जर्जर ।
 धराशायी ! ओ भग्नावशेष !
 खडहर ! जीर्ण-शीर्ण मन्दिर !
 प्रशमा करता जन समुदाय
 तुम्हारे चरणों पर गिर गिर ॥

कवि कैसे कविता करते हैं ?

कवि ! कैसे कविता करते हैं ?
 मैं यही विचारा करता हूँ ये कविता पर क्यों मरते हैं ?

जीवन पथ इनको कटकमय ,
 बाधाओं में ध्रुव सत्य विजय ।
 दुनिया का सुख दुःख लिखने को ,
 लगता है इनको अल्प समय ॥

कवि की उस तुच्छ तूलिका से मधु अक्षर कैसे भरते हैं ।

निर्जन के मृतेपन में क्यों—
 चिन्तित रहता इनका जीवन ?
 प्रकृति के प्रतिक्षण का कैसे
 ये करते हैं मञ्जुल चित्रण ॥
 निर्बल निज तन से फिर कैसे ये कविता सरिता तरते हैं ॥

मृतप्रायो में जीवन लाना—
 नवयुवको को पथ बतलाना ।
 बीनों की करुण कराहों को
 दुनिया त कविता में जाना ॥
 धन, वैभव, तन, बल क्षीण किन्तु ये कविता में क्या भरते हैं ?

मैं चिन्तित सा रहता निश-दिन
 यह कविता क्या, कैसी होती ?
 छोटा सा छन्द बनाने को—
 मम भावों की वीणा रोती
 कविता करना कब आयेगा हम यही विचारा करते हैं ॥

जीवन दीपक

जीवन दीपक जलता प्रतिपल !

प्राण तेल है, दीप देह है

दोनो का अनुपम सनेह है

अज्ञानान्ध स्वरूप गेह है

उममे ज्योति जलाना निर्मल !

सब विधि भाव प्रभा का उड्डव

हो विलीन क्षण क्षण मे अभिनव

कैसा जीवन का महोत्सव

नवल दीप जब जलता भिलमिल ?

आशाओ की ज्योति निकलती

घोर निशा का धुआँ उगलती

मानव की यह भीषण गलती

प्रणयी बन क्यों होता पागल ?

आता है जब काल का भोका

प्राण तेल तब देता धोखा

रुकता नहीं किसी का रोका

जलते जलते बुझता तत्पल ?

श्री पन्नालाल, 'वसन्त'

आप समाज के उद्भूट विद्वानो और साहित्य-सेवियो में हें। आप साहित्याचार्य, न्यायतीर्थ, और शास्त्री हें। आपका जन्म सन् १९११ में, पारगुंवा (सागर) में हुआ।

आपने सस्कृत के अनेक धार्मिक ग्रन्थो की टीकाये लिखी हें और सस्कृत में गद्य तथा पद्य में मौलिक रचनायें की हें।

'वसन्त' जी रातदिन साहित्य-सेवा में निरत हें। विचार आपके बहुत उदार और राष्ट्रवादी हें। अनेक विषयो पर आप सफलता से लेखनी उठाते हें, किन्तु आपकी प्राय कविताये या तो प्रकृति को लक्ष्य करके लिखी जाती हें या वह राष्ट्रवादी होती हें।

जागो जागो हे युगप्रधान ।

जागो जागा हे युग प्रधान ।

है शक्ति निहित सागी तुम में, तुमही हो जग के नर महान ।
क्षिति पर हरियाली छाई है , पर सूख रहे मानव आनन
सरिताएँ वन में उमड रही, पर खाली है मानस कानन
घनघटा व्योम में उमड रही, पर भू पर है ज्वाला वितान
जागो जागो हे युगप्रधान ।

नभ से होती है बम्ब वृष्टि, क्षिति पर सरिताएँ लहराती
जठरी मे नर के ज्वालाएँ, है बढी भूख की हहराती
है सुलभ नही दाना उनको आँखो मे छाया तम महान
जागो जागो हे युगप्रधान ।

कितने ही भाई विलख रहे, कितनी ही बहिने रोनी है
कितनी ही माताएँ प्रति पल अपने शिशुधन को खोती है
जग भूल गया कर्त्तव्य कर्म, जिसे माता का मुख निधान
जागो जागो हे युगप्रधान ।

है रणचण्डी का अतुल नृत्य, दिखलाता जग मे विकट खेल
है बन्धु बन्धु मे प्रेम नही, है नही किमी के निकट मेल
ककाल मात्र अवशेष रहा, सब दूर हुआ बल मीख्य दान
जागो जागो हे युगप्रधान ।

यह काल दैन्य ज्वालाभितप्त, करता आता है ध्वस आज
यह प्रलय केद्र उन्नत हुआ, है सजा रहा सहार साज
वन उठो वीर ! हे मजल मेघ ! कर दो जग का ज्वालावसान
जागो जागो हे युगप्रधान ।

जगती मे छाया निद्रिडवलान्त, पथ भूल रहे नर सुगम कान्त
दिखता है मानव हृदय क्लान्त सागर लहराता है अशान्त
लेकर प्रकाश की एक किरण, करने जग मे आलोक दान
जागो जागो हे युगप्रधान ।

है पुरुष आप पुरुषार्थ करे, वर ओज विश्व मे प्राप्त करे
है तरुण, तपी तरुणाई मे, नभ मे महान् आलोक धरे
भरकर उर मे सन्देश दिव्य, फैलाने जग मे अतुल ज्ञान
जागो जागो हे युगप्रधान ।

त्रिपुरी की भौकी

त्रिपुरी के सुन्दर प्राङ्गण में, रेवा का कलरव देखा ।
विन्ध्याचल के विजन विपिन में, शान्ति कान्ति का युग देखा ॥

खण्डखण्ड में, कणकण में यश, वीरों का झाया देखा ।
नीले नभ में पूर्व जनों का, सिंहनाद गुञ्जित देखा ॥

विजली की झिलमिल आभा में, वृक्षों को हँसते देखा ।
वीरों के वर अट्ट-हाम में, गिर गह्वर मुखरित देखा ॥

गिर-माला की मध्य वीथि में, लोगों को आते देखा ।
अपने मुकुलित हृदय-क्षेत्र में, भव्य-भाव भरते देखा ॥

हस्तकला का सुन्दर चित्रण, भारत-वीरों को देखा ।
महिलाओं के सुन्दर मन में, सेवा-व्रत जागृत देखा ॥

तरुणाई की ललित लालिमा, में नभ को रञ्जित देखा ।
प्रबल ओज से रज कण-कण को, उद्भ्रामित होते देखा ॥

बावन गज से युक्त शुभ्र रथ, का उत्सव भरते देखा ।
लाखों जनता की जय ध्वनि में, गिर मण्डल गुञ्जित देखा ॥

नीले नभ में गण्ट पताका को लहराते भी देखा ।
'झंडा ऊँचा रह हमारा' का गाना गाते देखा ॥

रजनी के नीरव निकेत में, कवियों का सगम देखा ।
कोमल कान्त मधुर कविताओं, में नभ को पूरित देखा ॥

कुछ नव चेतन प्रतिनिधियों को, वीरभाव भरते देखा ।
“जयप्रकाश” श्री वीर “जवाहर”, को गर्जन करते देखा ॥

सोशललिष्ट लोगो के दिल को, तत्क्षण मे गिरने देखा ।
गांधी-वादी नेताओं को, विजयलाभ करते देखा ॥

कभी जवाहर की चुटकीयो मे सबको हंसते देखा ।
कभी उन्ही के प्रबल नाद मे, खून खौलने भी देखा ॥

“मौलाना” को सजग भाव मे, जग जागृत करते देखा ।
कुछ अभ्यागत मिश्र-वासियों को हर्षित होने देखा ॥

श्री ‘सरोजिनी’ के कूजन मे, सभा भवन विस्मिन देखा ।
‘स्वागत नायक’ के भाषण मे, मन गद् गद् होने देखा ॥

क्या देखा ? क्या आज बताऊँ ? मैने सब कुछ ही देखा ।
पर गांधी बिन अनुत्साह की, रेखा को विस्तृत देखा ॥

श्री वीरेन्द्र कुमार, एम० ए०

हिन्दी साहित्य में श्री वीरेन्द्रकुमार, एम० ए०, ने प्रतिभावान कवि और कलावान् कहानी-लेखक के रूप में पदार्पण किया है। आपका पहला कहानी संग्रह 'आत्म-परिचय' के नाम से प्रकाशित हुआ है जिसका हिन्दी जगत् में समुचित आदर हुआ है।

आपकी कविता में कोमल भावना, ऊँची कल्पना और सुन्दर भावुकता का दर्शन होता है। आपकी भाषा प्राञ्जल और कर्ण-मधुर होती है।

यहाँ उनकी 'वीर-वन्दना' शीर्षक सुन्दर और सजीव कविता दी जा रही है।

वीर-वन्दना

लेकर अनग-मोहन यौवन, अधरो पर बकिम धनु ताने ।
मनसिज की पुष्प-धनुष-डोरी, तुम तोड़ चले ओ मस्ताने ।
नन्दन-कानन में अप्मरियाँ वन कमल बिछी तेरे पथ में ।
पद-रज की उनको दे पराग, तू लौट चढा पावक रथ में ।
वह तीस वर्ष का अरुण तरुण, रति की शैया भी थी प्यासी ।
त्रैलोक्य-काम्य रमणी के परिणय को निकले तुम सन्यासी ।

वाला-जोवन, भोली मूरत, भौहों में शत्-सन्धान लिये ।
चितवन में देश-काल पर शासन करने का अभिमान लिये ॥
अधरो पर वीतराग ममता की अनासक्त मुस्कान लिये ।
उन अवहेलित-सी अलकों में शाश्वत यौवन का मान लिये ॥

चिर मोह-रात्रि भव की अभेद्य, भेदन करने चल पडे वीर ।

भीषण जड-चेतन युद्धो मे, तुम जूझ चले जेता सुधीर ।

हिमक पशु-सकुल बीहड बन, दुर्गम गभीर गिरि-पाटी मे ।

तुम निर्भय विचरे हिमा भय, साक्षात् मृत्यु की घाटी मे ।

निर्वसन, दिगम्बर, प्रकृत, नग्न, तुम विकृति विजेता क्षात्र-जात ।

पृथ्वी समागग लिपटी थी, तव चरणो पर होने सनाथ ।

भाडी-भखाड, वनस्पतियाँ, वल्लरियाँ भग्नी परिरम्भण ।

विषधर विभोर हो लिपट रहे नगना जाँघो पर दे चुम्बन ।

नाना विधि जीव-जन्तु कीडे, चीटी दीमक सब निर्भयतम ।

पृथ्वी, जल, अम्बर, तेज, वायु, सब त्रय थावर जड औ' जगम ॥

तेरी समाधि की समता के उस वीतराग आलिङ्गन मे ।

सब मिलकर एकाकार हुए, निर्बन्धन, तेरे बन्धन मे ।

केवल्य ज्योति । आदित्य-पुरुष । ओ तपो-हिमाचल शुभ्र धवल ।

तेरे चरणो मे बह निकली, समता की गगा ऋजु निश्छल ।

इस निखिल मृष्टि के अणु-अणु के सघर्ष, विषमता औ' विरोध ,

कल्याण-स्रग्ति मे डूब चले, हो गया र आमूल ओध ।

तेरे पद-नख के निर्भर-नट, सब सिंह, मेमने, मृगशावक ।

पीने थे पानी एक साथ, तेरी छाया मे ओ रक्षक ।

जिन-चक्रवर्ति । सानो तत्वो पर हुआ तुम्हारा नव-शामन ।

तीनों कालो, तीनों लोको पर बिछा तुम्हारा मिहासन ।

श्री रवि चन्द, 'शशि'

श्री रविचन्द 'शशि' की रचनाओं ने कुछ वर्ष पूर्व से ही समाज के साहित्य-प्रेमियों का ध्यान आकर्षित किया है। आपकी आयु अभी २२-२३ वर्ष की है, पर आपने समाज के नवयुवक कवियों में अपना विशेष स्थान बना लिया है। आपके जीवन के वातावरण में ही कविता का समावेश है, क्योंकि आप समाज के प्रसिद्ध कवि श्री 'वत्सल' जी के दामाद हैं और आपकी पत्नी श्री प्रेमलता देवी 'कौमुदी' भावुक कविघोषिणी हैं।

श्री रविचन्द जी की कवितायें कल्पना-प्रधान होती हैं। छायावादी शैली आपको प्रिय मालूम होती है और आपकी राष्ट्रवादी कवितायें ओजपूर्ण होती हैं।

भारत माँ से

विस्मृत हुई क्या स्वर्ण यग की, यग भरी नेरी कहानी।
उत्कर्ष गिरि पर मुस्कुरानी, जगविर्जायिनी नवजवानी ॥
थी कभी इस विश्व की तू, कोहनर सुवर्ण चिडिया।
गर्व भाल उठा रही थी, "सभ्यता की वृद्ध रानी" ॥
वीरता-बल-ओज में, जिसकी बनी गाथा पुरानी।
यगो में शाश्वत बनी है, वीर मनुजों की कहानी॥
अमित तम में मन रही थी, विश्व की जब राह सारी।
युगल पद-रेखा तुम्हारी, थी धरा के पथ पुरानी ॥
चूचला कलकल स्वरा, जिसमें तरंगिनि डोलती थी।
उत्थान की द्रुत मेघ-माला, सरस अमृत घोलती थी ॥
वीर गुण-गाथा सुनाकर आज राजस्थान रोता।
विजयलक्ष्मी सदा जिसका, स्वर्ण आनन खोलती थी ॥

आज उसके मृदुल पद में, बेडियाँ हैं झनझनाती, ।
किस विरह किस वेदना का, आह अब वे गीत गाती ॥
वक्ष में है घाव भारी, हथकड़ी कर में पड़ी है ।
हा-गुलामी-विषम-हाला, आज किसका जी जलाती ॥

विश्व का आदर्शवादी, आज जग पद चूमता है ।
जीर्ण शीर्ण, ज्वशेष टुकड़े पर मदी हो झूमता है ॥
दूसरो की ताल पर हा गान गाता नाचता है ।
मुकलित बदन वह, आज, पीडा-मदन में हा घूमता है ॥

आज जग के मुस्कुराने में छिपा है हास तेरा ।
वेदना के रक्तदीपो में, सजा आकाश तेरा ॥
धरा को तमपुत्र को, यश-चन्द्रिका तूने दिखाई ।
एक अनुचर, व्यग में अब कर रहा परिहास तेरा ॥

आज तेरी शक्तियाँ, पद में पड़ी हैं--रो रही हैं ।
क्यो वृथा अनुताप का यह भार रोरो ढो रही हैं ॥
जननि, तेरी मातृप्रमी हुई जो सन्तति दिवानी ।
वह विहंस कर जान क्या सर्वस्व को भी खो रही हैं ॥

पददलित वमुधा विताडित, कहाँ वह, अभिमान तेरा ।
खर्व कैसे हो गया, स्वातन्त्र्य मौख्य निशान तेरा ॥
क्या न तू है मिहनी-हरि-सुत यहाँ क्या फिर न होंगे ?
क्या न होगा, विश्व में, फिर से जननि जय-गान तेरा ?

श्री 'रत्नेन्दु', फरिहा

'रत्नेन्दु' जी, फरिहा, जिला मैनपुरी के रहनेवाले हैं। यह कविता में स्वाभाविक रुचि रखनेवाले नवयुवक कवि हैं। आप लगभग ४०-५० कवि-तायें लिख चुके हैं, जिनमें कई तो बहुत लम्बी-लम्बी हैं। दोहे, कवित्त से लेकर छायावादी और हालावादी आदि सभी शैलियों का प्रयोग करके आपने अपनी रचनाओं की शैली निर्धारित करने के लिए परीक्षण किया है।

आपकी कविताओं में अनेक भावों का सम्मिश्रण होता है इसलिए आशय कहीं कहीं दुरूह हो जाता है। इनकी शब्दयोजना बहुत सुन्दर होती है। कल्पना की उड़ान भी खूब लेते हैं।

प्रकृति गीत

मेरे अगो में पहिनाती
माँ क्यों तू इतने गहने
उषा तुल्य फूटी पडनी छवि
स्वत बाल चन्द्रानन मे।

कर्ण विवर भेदक वाद्या की
अच्छी लगती गुँज नहीं
मधु निशीथ का मर्मर भाता
जैसा निर्जन कानन मे।

मा ! तेरा तो घटी यत्र यह
घटो रुक रुक जाता है
रवि शशि पल भर कभी न भूले
निश दिन के मचालन मे।

मा ! तेरे इस नृप प्रबध मे
श्रमिक कृषक भी भूखे है
कण-कण तक मुसकाता रहता
शुक्ला के गशि-शासन मे।

आँखो मे लज्जाजन भर दे
यौवन वेग निहार सकूँ
बालामृत मद हीन पिला तू
मा ! मेरे शिशुपालन मे ।

मा ! किस नारी ने आजीवन
निज कर्णव्य निभाया है
उषा पुजारिन कभी न चूकी
निज रवि के आह्वानन मे ।

मा ! वह पचरगा दुकूल अब
बनवाओ न नवीन मुझे
दोष द्धिपा न सकूँ फेनोज्ज्वल
वसन कळंगा धारण मे ।

किस मानव का कितना कोई
जीव न मरने का साथी
मुदिन दिवस भर नलिनी
रहती चन्द्रोदय के साधन मे ।

नर यात्री पोतो मे जल की
क्या अथाह छबि देख सके
नक्र चक्र जैसा पाते सुख
सागर के अवगाहन मे ।

शिशु तो मात गोद को देते
मल पुरीष क्षेपण से भर
तिक्त स्वाद से सबको रुचती
मा ! आँबी बालापन मे ।

गद्य प्रकृति के लिये नियत हों
जिनकी ऐसे ज्योतिर्मय
मुमनों के मुरतरु अनत मा
उपजा इस उर आँगन में ।

मनन

मौन रजनी की गहन निस्तब्धता को चीर
स्वर भरूँगा विश्व भर का खीचि श्रेष्ठ समीर
युग मुगो की चेतना मोई—उठी है जाग
उगल दगा—“कवि हृदय में काव्य की मी आग”
विविध रूपों का मुमाफिर सिन्धु का हूँ नीर
जगत समृति चित्रपट की एक क्षद्र लकीर
चाँदनी शशि से कहे क्या वाम निज इतिहास
गगन से क्या कुच्छिद्रिपा है तडित चपल-विलास
विश्व का कण कण परस्पर कर रहा आलाप
मुझे अपने में मिलाने के लिये चुपचाप
खुद समझ लूँगा बताता पूँछने पर कौन
नित्य दे आती उषा रवि को निमत्रण मौन
वीर जौहर व्रत करूँगा सहन कर हर व्याधि
लगी ध्रुव ध्रुव तक रहेगी यह अनत समाधि
साधना में लीन था मैं नेत्र से—आभाम
एक निकला—किया जिसने रूप का विन्यास

श्री अक्षय कुमार, गंगवाल

आपने अपना पद्यात्मक परिचय इस प्रकार प्रेषित किया है—

“परिचय मेरा है क्या । जो दूँ, लेकिन तेरा है आदेश,
इसीलिए कुछ लिख दूँ माता अजयमेरु है मेरा देश,
ग्राम सिराना है छोटा सा, उसमें है मेरा लघु धाम,
नेमिचन्द्र जी का मैं सुत हूँ, ‘अक्षय’ है मेरा लघु नाम,
मारवाड में रहता हूँ अब कालू है आनंदपुर ग्राम,
यहाँ किया करता हूँ मात अध्यापन जैसा कुछ काम ।
हिम से भी है अतिशय शीतल, ‘ज्वाला प्रसाद’ मेरे मित्र
मार्गप्रदर्शक हूँ मेरे वे, औ उनका अति विमल चरित्र
बस इतना तो ही होता है, कविताकारो का इतिहास
सुख दुख की बातें लिखना तो होगा यहाँ सिर्फ उपहास”

गंगवाल जी की कवितायें जैन-पत्रों में प्रायः छपती रहती हैं । आधुनिक शैली की सवेदनाशील और क्रान्ति के भावों को जगानेवाली कवितायें आप सुन्दर लिखते हैं ।

रे मन ।

रे मन । मन ही मन में रम रे ।

विकसित होकर प्राण गवाँता उपवन का उद्यम रे ॥रे मन॥

है दैवी वरदान रूप सौंदर्य अनूठा मिलना

किन्तु सदा पीडित देखी निर्धन की सुन्दर ललना

नोच नोच पीडित करते हैं कामी धनिक अधम रे ॥रे मन॥

कितना सुन्दर, कितना चंचल, कानन का वह मृग रे
पर उसमें क्या तत्त्व देखता दुष्ट व्याधि का दृग रे
वही रूप ले कर रहता है उस अबोध का दम रे ॥रे मन०॥

वैभव का वैभव दिखता है सुन्दर, मुन्दरतर रे
अद्भुत महल, अनूपम उपवन, गज, रथ, जर, जेवर रे
चोर लुटेरो से पिटवाना वह प्रिय अप्रिय सम रे ॥रे मन०॥

अपनापन अपनी स्वतंत्रता अपने में ही लख रे
इस दभी माया की जग की तुम्हको नहीं परख रे
सहन शीलता नहीं यहाँ तू चलना महम महम रे ॥रे मन०॥

उद्बोधन

उठ उठ मेरे मन के किशोर ।

उठ रहा अनल, उठ रही अनिल, उठ रहा गगन, उठ रहा सलिल
पार्थिव कणगण ने व्याप्त किया उठउठ कर यह ब्रह्माण्ड अग्विल
उठ पच तत्त्व के साथ साथ क्या इनमें तू है भिन्न और
उठ उठ मेरे मन के किशोर ।

उठ रही वेदनाये प्रति पल, उठ रही यातनाये प्रति पल
आहे बन बन चढ रही गगन में, आशाये जग की जलजल
वेदना यातना आशाओं का तू भी उठ कर पकड छोड़
उठ उठ मेरे मन के किशोर ।

मानवता उठनी जाती है, दानवता उठनी जानी है
इस पुण्य भूमि की नवता में, अभिनवता उठनी जाती है
इनको मभालने को ही उठ, कुछ लगा जोर कुछ लगा जोर
उठ उठ मेरे मन के किशोर ।

हलधल

पतन भी उत्थान भी है ।

है जहाँ निशि का अँवरा, है वही होता सवेरा
रवि निशाकर का गगन मे, उदय भी अरवसान भी है

पतन भी उत्थान भी है ।

सुमन खिलते है मुदित हो, म्लान भी होते दुखित हो
विश्व की इस वाटिका मे, म्लान भी मुस्कान भी है

पतन भी उत्थान भी है ।

इन दृगो मे जल छलकता, और उनमे मद भलकता
हृदय वारिधि मे जहाँ भाटा, वहाँ तूफान भी है

पतन भी उत्थान भी है ।

है कही वीरान जगल, और कही उद्धोष दगल
इस धरातल पर कही कलरव, कही सुनसान भी है

पतन भी उत्थान भी है ।

है कही पर मूक पीडा, और कही उद्दाम क्रीडा
विश्व के वैचित्र्य मे प्रासाद भी श्मशान भी है

पतन भी उत्थान भी है ।

है कही साम्राज्य लिप्सा, और कही भीषण बभुक्षा
विश्व मंदिर मे कही षड्रस, कही विषपान भी है

पतन भी उत्थान भी है ।

श्री चम्पालाल सिंघई, 'पुरन्दर'

आपकी जन्म तिथि ५ फरवरी सन् १९१९ है । आपने माधव कॉलेज उज्जैन में एफ० ए० तक शिक्षा पाई है और उसके उपरान्त अपने व्यापार-कार्य को संभाल लिया है ।

आप सन् १९३५ से कवितायें और कहानियाँ लिख रहे हैं जो समय-समय पर जैन-पत्रों तथा 'माधुरी' 'मदारो' और 'जयाजी प्रताप' आदि साहित्यिक पत्रों में प्रकाशित होती रही है ! आपने बाल-साहित्य की भी सृष्टि की है । 'भुनभुना' नामक बालको के पत्र में आप "सरयू-सहोदर" के नाम से लेख और कहानियाँ देते हैं ।

आपके छोटे भाई श्री गँदालाल सिंघई सुन्दर गीतिकाव्य लिखते हैं ।

पुरन्दर जी की कवितायें अोजमयी और प्रसाद गुणवाली होती हैं


दीप-निर्वाण

(कन्या के स्वर्ग-वास पर)

जीवन का पूरा प्रकाश था,
आशाओं का सुखनिवास था,
प्रेम-पयोनिधि का विलास था,
दो हृदयों के स्नेह-मिलन का सुन्दर फल था वह अनजान ।
जबतक श्वास तबतक आशा,
कुटिल जगत का यही तमाशा,
क्षण में आशा हुई निराशा,
ज्योति मनोहर क्षीण हो गई नष्ट हुए उर के अरमान ।
जब तक नद्वर देह न छूटी,
तब तक ममता-रज्जु न टूटी,
हाय, काल ने कैसी लूटी,
अभी अभी सुख-सेज रही जो वह भी अब बन गई मसान ।

मानी चेदि

रहे चिरतन चेदि-विभव जिसको निज मान दुलारा है ॥
उठा उच्च गिर-शृंग विध्य-गिरि नित रक्षा-रत होता ,
नेत्रवती का परम पूत पय पादाबुज को धोता ,
जिसका नाम स्मरण मात्र मन से कायरपन खोता ,
सदा काल अद्भुत साहस का रहा सलोना सोता ,
धीर-वीर रणमिह-व्रती कुल-लाज धरो का प्यारा है ॥
तप कर जहाँ मर्हिविरो ने ज्ञान अनोखा पाया ,
नृप ने वहाँ कदराओ मे मूर्ति समूह रचाया ,
जिसने स्वाभिमान से अपना ऊँचा शीश उठाया ,
उस गिशुपाल नृपाल-श्रेष्ठ का सुयश मही मे छाया ,
इम की सतानो ने समझा तृणवत भूतल सारा है ॥
कीर्तिसिंह की कीर्ति कीर्तिगढ़ यहाँ खडा अभिमानी ,
बुदेलो के प्राणदान को जो अमरत्व-प्रदानी ,
राजपूत महिलाओ के जौहर की अमिट निशानी ,
कण कण कथित कटी घाटी पर वावर विजय कहानी ,
प्रण-पालन हित प्राणार्पण-युत वही त्याग की धारा है ॥
शिल्पकला-कौशल की कोने कोने फैली राका ,
वस्त्र-कला मे निपुण मध्य-भारत का यह है ढाका ,
रिक्त न होवे कभी रम्यता कोष विपुल सुखमा का ,
गूँज रहा है आज संधिया के प्रताप का साका ,
आत्मशक्ति-साहस के मद मे यश-सौरभ विस्तारा है ॥



प्रगति-प्रवाह

श्री मुनि अमृत चन्द्र, 'सुधा'

श्री अमृतचन्द्र 'सुधा' का जन्म सन् १९२२ में आगरे में हुआ। आपके पिता पं० युगलकिशोर जी अपने यहाँ के प्रसिद्ध ज्योतिषी थे। सन् १९३८ में इन्होंने स्थानकवासी सप्रदाय की मुनिदीक्षा ले ली। आपने लगभग ७ कविता पुस्तकें रची हैं, जो प्रकाशित हो चुकी हैं।

इनकी कविताओं का विषय प्रायः धार्मिक, सामाजिक और सांस्कृतिक होता है। कविता की शैली आधुनिक ढंग की है। भाषा और भाव सरल होते हैं।

अन्तर

मानस मानस में अन्तर है।

अडी खडी है आज हमारे—

सन्मुख कैसी जटिल समस्या !

सुलझ न सकती अरे ! कहो, क्या—

विफल हुई सम्पूर्ण तपस्या ?

सुप्त पडी है वही भूमिका जिस पर उन्नति पथ निर्भर है ॥

भ्रुकृत था जो देग कभी—

अपने गौरव के गानो से।

आज शून्य होता जाता वह,

नित के नव अपमानो से ॥

नाम हमारा कभी अपर था काम हमारा आज अपर है ॥

रह करके परतन्त्र हमारा—
 क्या कुछ जीने में है जीना ?
 वीरो का वह खून अरे ! क्या—
 निकल गया बन पतित पसीना ?

कहो आज अस्तित्व हमारा क्यों कर तुला लचरतापर है ।

बढ़ेजा

बढ़े जा अरे पथिक ! मत बोल !

जब तक तेरे विस्तृत पथ की अन्तिम सन्ध्या निकट न आले ।

देख, कहीं अब तू मत सोना , व्यर्थ समय योही मत खोना ,
 कभी न भूल प्रमादी होना , निरुत्साह का बोझ न ढोना ।

भय को कर भयभीत हृदय में निर्भयता को ध्येय बनाले ।

चाहे लाखों सकट आये , भीषणताये आन सताये ,
 पर तेरे पग की सीमाये , पथ से विचलित हो ना जाये ॥

अपनी धुन में गाये जा तू अपने पथ के गीत निराले ।

अग्र गमन हो प्रति दिन तेरा , कह दे—मैं जग का जग मेरा ,
 कभी मार्ग में हो न अँधेरा , जब तू जागे तभी सवेरा ,

पराधीनता के मुख में तू जड दे आजादी के ताले ।

क मत आगे को बढ़ता जा , उन्नति के गिरि पर चढ़ता जा ,
 पान्थ ! परीक्षा में कढ़ता जा , निज में निजता को पढ़ता जा ,

होकर प्रेम-प्रणय में पागल पीले भर-भर अमृत प्याले ,
 जब तक तेरे विस्तृत पथ की अन्तिम सन्ध्या निकट न आले ॥

जीवन

प्रेममय जीवन बनूँ मैं

साधना मेरी अभय हो, सत्य से सुरभित हृदय हो,
सफल तरु सी वर विनय हो, सुखद मेरा प्रति समय हो,

स्वच्छता धन—धन बनूँ मैं ॥

हो मिली मुझको सफलता, और अचला सी अचलता,
नाश हो सारी विफलता, मैं निभा पाऊँ सरलता,

सरसता-उपवन बनूँ मैं ॥

दृग सदयता के सदन हो, मधुर मधु से भी वचन हो,
मित्र मेरे सुजन जन हो, लख मुझे सब मुदित मन हो,

आप अपनापन बनूँ मैं ॥

पाऊँ सत्कृत मे सुगमता, त्याग दूँ सम्पूर्ण ममता,
भस्म कर डालूँ विषमता, धार लूँ निज आत्म-दमता,

निर्धनो का धन बनूँ मैं ॥

मानसिक सन्ध्या विमल हो, भावना मेरी धवल हो,
धर्ममय पल हो, विपल हो, शील भी शुभ हो, सबल हो ॥

सौख्य का साधन बनूँ मैं ॥

श्री घासीराम, 'चन्द्र'

श्री घासीराम 'चन्द्र', नई सराय, लगभग १०-१२ वर्ष से कविताएँ लिख रहे हैं। प्रारंभ में आपने कवि-सम्मेलनों के लिए समस्या पूर्ति करके कविता रचने का अभ्यास किया। अब आप स्वतंत्र विषयों पर रचनाएँ करते हैं। आप भावों की सुकुमारता की अपेक्षा विषय की उपयोगिता की ओर अधिक आकर्षित होते हैं।

फूल से

चार दिन की चाँदनी में फूल । क्यों कर फूलता है ?

बैठ कर सुख के हिंडोले हाथ । निश दिन फूलता है ।

आयगा जब मलय पावन, ले उड़ेगा सुख मुवासित ,
हाथ मल रह जायेंगे माली बनेगा शून्य उपवन ।

फिर बता इस क्षणिक जीवन में अरे क्यों भलता है ?

कर रहा शृंगार नव-नव नित्य नित्य मजा सजा कर ,
गा रहा आनन्द धुरपद प्रेम-वीणा को बजा कर ।

काल की इसमें सदा रहती अरे प्रतिकूलता है ।

आज तुम सुकुमारता में मग्न हो निश दिन निरन्तर ।
एक क्षण भर में अरे हो जायगा अति दीर्घ अन्तर ।

है यही जग-रीति क्षण क्षण सूक्ष्म और स्थूलता है ।

आज जो हर्षा रही पाकर तुझे सुकुमार डाली ,
कल वही हो जायगी सौभाग्य से बस हाथ खाली ।

देख कर लाली जगत की काल निश दिन भूलता है ।

आज जो तेरे लिये सर्वस्व करते हैं निछावर ,
कल वही पद धूल में तेरे लिये फेंके निरन्तर ।

स्वार्थ-मय लीला जगत की मूर्ख ! क्यों कर तू हूलता है ।

विश्व का नाटक क्षणिक है पलटते हैं पट निरन्तर ,
आज जो है कल उमीमे ही रहा सुविशाल अन्तर ।

है अभी अज्ञात इसमें, “चन्द्र” क्या निर्मूलता है ?
चार दिन की चाँदनी में फूल क्योंकर फूलता है ?



पं० राजकुमार, 'साहित्याचार्य'

पं० राजकुमार जी जैन-समाज के अतीव होनहार और सुयोग्य विद्वान हैं। आप संस्कृत साहित्य के तो आचार्य हैं ही, हिन्दी के भी सुलेखक और कुशल कवि हैं। आपने 'पादार्वाभ्युदय' नामक संस्कृत काव्य का हिन्दी-कविता में सुन्दर अनुवाद किया है। यह खंड-काव्य तथा अतुकान्त कविता लिखने में विशेष रूप से सफल हुए हैं। आपकी रचना में संस्कृतमयी और समासयुक्त शब्दावलि की छटा देखने को मिलती है।

आजकल आप प० बनारसी दास जी 'चतुर्वेदी' को भगवान महावीर की लोक-प्रिय जीवनी लिखने में सहयोग दे रहे हैं।

आह्वान

जब जीवन-भाग्याकाश घिरा था
कुटिल कलुष-घन-माला से।
धू-धू कर जले जा रहे थे
नर-पशु जलती क्रनु-ज्वाला से ॥

भू-माँ का था फट रहा वक्ष,
आकाश सजल-नयनाञ्चित था।
वह स्नेह, विश्व-बन्धुत्व-भाव
जीवन में कहीं न किञ्चित था ॥

तब धीर वीर, तुमने आकर
समता का पाठ पढाया था।
वसुधा पर सुधा-कलित करुणा-
का सुन्दर स्रोत बहाया था ॥

×

×

×

पर वीर, तुम्हारा कर्म-मार्ग
 हो चुका आज विस्मृतिवलीन ।
 कर रहे आज फिर से मानव-
 मजुल मानवता को मलीन ॥
 जल रहे निखिल पुरजन-परिजन
 विध्वंस-पिण्ड-ज्वालाओं मे ।
 हैं चीख रही सारी जनता
 उन कोटि-कोटि मालाओं मे ॥
 लुट गया आज माताओं का
 सौभाग्य, हुई सूनी गोदी ।
 मानव ने फिर सहार-हेतु
 वह एक नई खाई खोदी ॥
 नर कही तरसते दाने को,
 गिशु कही विलखते मात-हीन ।
 भोके जाते हैं कही वही,
 स्फोटक-ज्वालओं मे, कुलीन ॥
 हे वीर, विषमता यह कैसी,
 कैसा यह अत्याचार-जाल ।
 क्यों हुआ अचानक ही कैसा
 भीषण यह कुटिल कराल काल ॥
 आओं, फिर आओं, महावीर,
 यह विषम परिस्थिति सुलभाओं ।
 सत्य से भूली जनता को
 मङ्गलमय पथ दिखला जाओ ॥

श्री ताराचन्द, 'मकरन्द'

'मकरन्द' जी की कविता प्रायः जैन पत्रों में छपती रहती है। इनकी कविताएँ शैली में छायावादी ढंग की होती हैं। जहाँ कविताओं का अभ्यन्तर कुछ अस्पष्ट हो जाता है, वहाँ छायावादी शैली कवि और पाठक दोनों के लिए बाधक हो उठती है। आशा है प्रगति के सीढ़ियों पर दृढ़ता से पग रखते हुए 'मकरन्द' अभी आगे और बढ़ेंगे—ठीक दिशा में।

जीवन-घड़ियाँ

ओ जाग जाग सोनेवाले !
हो गया देख स्वर्णिम प्रभात,
जीवन घड़ियाँ क्यों मोने में
यो बिता रहे जब गई रात।

गोते मद्र होश तुम्हे मानव
है बीन चुकी अगणित सदियों,
क्यों अलमाये तुम पडे हुए
खो रहे आप अपनी निधियाँ।

मानस तट पर यद्यपि तेरे
आते है किरणों के वितान,
फिर क्यों तू सोता जाता है
आलस की चदर तान तान।

जीवन के क्षण क्षण बीत रहे
 मोती की टूट रही लड्डियाँ,
 इन इने गिने दो दिन में ही
 बीती जाती जीवन घड्डियाँ।

फिर हाथ भला क्या आवेगा
 सचमुच यदि हालत यही रही,
 मौका पा करके ही धो लो
 बहती गंगा की धार यही।

ओस

रजनी के प्रियतम बनकर, ले प्रणय वेदना सपना,
 आये निशीथ के अचल, अस्तित्व मिटाने अपना,
 ऊगा की अरुणा नभ से स्वागत करन को तेरा,
 प्रतिबिम्बित हो प्रतिक्षण मे , तेराशृगार सुनहरा,
 अथवा स्वर-परियों के ये, माला के मोती क्षिति पर,
 किसके उर मे परिवेदन, उनकी निर्ममत्तम कृति पर,
 किम हृदयहार के अनुपम, उज्वल ये बिखरे मोती,
 शृगार मुरभि मे परिणित, तुमने छोडा हे रोनी ?
 स्वप्नो की अर्ध निशा मे शीतल समीर भकभोरें,
 निस्तब्ध प्रकृति के आँसू पुलकित उर के किलकोरे
 दैदीप्यमान रवि आकर, वसुधा पर नवल प्रभाएँ,
 तेरे मृदुतम तव तन से कई एक निकलती आहे,
 क्षण भगुर है जग मानव! जल-कण की करुण कहानी
 वैराग्य हृदय मे तेरे, नयनो मे होगा पानी

पुनर्मिलन

मेरी जीवन कुटिया मे तुम एक बार फिर आना

जीवन वसन्त मे मेरे
जब छाई हो अहगाई,
कोकिल के पुलकित स्वर ने
हो प्रेम रागिनी गाई,

जीवन के पुनर्मिलन मे मेने तुमको पहचाना ।

मे मृदुल मालिनी भोली ,
तुम मन्त्र मुग्ध से योगी,
तेरे वियोग मे मेरी
अन्तर्ज्वाला क्या होगी ,

स्वर क्षीण हुई वीणा की तन्त्री के तार जगाना ।

मेरे जीवन-उपवन मे
जब सुरभित सुमन खिले हो ,
चिर चिर अनन्त के पथ मे
कलियो से मधुप मिले हो,

लहरो के फेनिल पथ मे बस एक बार मुस्काना ।

हो चन्द्र देव, प्रिय रजनी ,
ये झिलमिल नभ के तारे ,
मे शून्य वासिनी जग की ,
ये ही है एक सहारे ,

सहसा विलीन हो निशि मे फिर भूल मूझे मत जाना
मेरी जीवन कुटिया मे, तुम एक बार फिर आना ।

श्री सुमेरचन्द्र, 'कौशल'

जन्म—१० जनवरी १९१०

श्री सुमेरचन्द्र जी वकील “कौशल” सिवनी की प्रसिद्ध फर्म हुक्मचंद कोमलचंद के मालिक हैं। आपने अभी तीन वर्ष पूर्व वकालत प्रारंभ की है। आपकी अभिरुचि बाल्यकाल से ही साहित्य, दर्शन और संगीत की ओर विशेष रूप से है। आप लेख, कहानियाँ और कविता लिखा करते हैं जो जैन-अजैन पत्रों में सम्मान के साथ प्रकाशित होती हैं। आप एक प्रभावशाली वक्ता और उत्साही सामाजिक कार्यकर्ता भी हैं। आपकी कविता में दार्शनिक पुट रहती है, फिर भी वह सुबोध और सुन्दर होती है।

जीवन पहेली

इस छोटे से जीवन में, कितनी आशाएँ बाँधी,
मदिरा से भावुकता की, भर डाली जीवन-प्याली।
आशा का उडन खटोला, ऊँचा ही उडता जाता,
क्या मृग तृष्णा में पडकर, यह जीवन सुखी कहाता ?
दुख सुख की आँखमिचौनी, है सब मसार बनाए,
आशा तृष्णा के वश हो, जगती में पुरुष भ्रमाए।
जीवन है अजब पहेली, क्या भेद समझ में आए,
“कौशल” ज्यो इसको खोलो, त्यो-त्यो यह उलझी जाये ॥

आत्म वेदन

निराशा में बैठे मन मार,
किया करते हो किसका ध्यान ?
बनाकर पागल जैसा वेष,
किया क्यों सुन्दर तन अति म्लान ?
अरे तुम हो उत्कृष्ट विभूति,
प्रणय तन्त्री की सुन्दर तान ,
वितथ सुख स्वप्नो का छत्रि धाम,
किया क्यों माया का परिधान ?
लिया क्या छीन तुम्हारा प्यार,
किमी निर्मम निर्दय ने आज ?
बनाया कातर किसने तुम्हें
दूसरो के हो क्यों मुहताज ?
खोल नित अन्तरदृष्टि महान्,
त्याग दुनिया के कार्यकलाप ,
खोजता फिरता है तू जिसे,
हृदय में छिपा हुआ है "आप" ।

श्री बाल चन्द्र, 'विशारद'

श्री बालचन्द्र की आयु अभी २० वर्ष की है। कविता रचने में इनकी नैसर्गिक प्रवृत्ति है। मालूम होता है जीवन के विषाद ने इन्हें निराशावादी बनाया है। यह अपने आपको नियति के हाथ की गैद मानते हैं।”

बालचन्द्र जी कविता केवल 'स्वान्तः सुखाय' रचते हैं, और इसमें वास्तविक आनन्द अनुभव करते हैं।

हमें तो आशा है कि इनके कविता के स्वर बदलेंगे और उनमें इनकी यही भावना प्रधान होगी —

बाधा समूह का विशद जाल, कर छिन्न-भिन्न अथवा सभाल
हम बड़े चलें अपने पथ पर, दें कभी न आलस को अवसर पर

वन के फूल से

अर जगत कोलाहल से तू वन देवी की सुन्दरता या
दूर घने निर्जन वन में। कोयल का कल कविता गान।
हरी भरी सुन्दर डाली पर सुनी पपीहे की 'पिउ' की रट
मुस्काया मन ही मन में ॥१॥ कारण कोई या अनजान ॥२॥

पाकर दृढ़ निर्देश काल का—

तू फूला, तू मुस्काया।

कर मुग्धि का दान पवन को,

हँसते-हँसते मुरझ.या ॥३॥

नही देवता के मस्तक पर वीतराग तू, दोषरहित तू
तूने चढकर इठलाया। बालक मन सा तू भोला
नही किसी प्रेमी को तूने मग्न रहा अपने में ही तू
अश्रुहार शुभ पहिनाया ॥४॥ निज को निज से ही तौला ॥५॥

लेखनी से

अरी लेखनी ! लिख दे, लिख दे लिख दे ऐसी कथा सिखा दे—
 वह बलिदान कहानी तू । जीवन का उत्सर्ग हमें ।
 बढी चली जा निर्भय हो अब कूट कूट कर साहस भर दे
 लेकर लाल निशानी तू ॥१॥ औ' उत्साहित करे हमें ॥२॥

उन वीरो का कीर्ति गान कर
 जो जीने को मरते हैं ।
 जो स्वदेश पर, जो स्वधर्म पर
 जीवन बलि कर देते हैं ॥३॥

रखे हथेली पर प्राणों को आ जावे आपत्ति अनेकों ,
 निर्भय आगे बढते हैं । बाधाओं के जाल विशाल ।
 सम्हल सम्हल पग रखते कैसे , किन्तु न रोक सकेगी उनको—
 इस पथ पर जो चढते हैं ॥४॥ ऐसी कोई सी भी चाल ॥५॥

नहीं सोचते काँटों को वे
 उस मग में आनेवाले ।
 कानन सघन, अगम पर्वत औ'
 बाधक नहीं नदी नाले ॥६॥

विश्व सुने वह गाथा उनकी हम भी बडे पथिक उनसे बन
 पुण्यरूप, अनुपम, सुखकर निर्भय और प्रतिज्ञाबद्ध ।
 स्वतन्त्रता का पाठ पढावे होंगे होंगे निश्चित ही हों ।
 कायरता-विभ्रम हर कर ॥७॥ हम औ' कार्य हमारे मिद्ध ॥

प्रभात

सुन्दर प्रभात ! सुन्दर प्रभात !

हो गया अन्धतम का विनाश ,
फैला दिगन्त तक यह प्रकाश ,
ऊषा का अनुपम सुखद हास ,
अथवा निशिनायक का प्रहास ,

हो गये प्रफुल्लित कमल गात ।

नव उदित सूर्य की रश्मिराजि ,
शोभन वंला की सुगढ साजि ,
लेकर हाथों उल्लास सहित ,
करने को देव चरण अर्पित ,

यह प्रकृति चली शोभन सुगात ।

यह ज्योतिषुज कैसा प्रवीण ,
करता जाता है शत्रु क्षीण ,
देता सन्देश यही नूतन ,
निर्माण करे अपना जीवन ,

हो जावेगे सब मार्ग जान ।

बाधा समूह का विशद जाल ,
कर छिन्न भिन्न, अथवा सम्हाल ,
हम बडे चले अपने पथ पर ,
दे कभी न आलस को अवसर ,

होगे हम भी जैसे प्रभात !



स्वतंत्रते !

अरी मुक्त मस्तिष्को की तू ,
शक्ति और उत्साह अमर ।
ओ स्वतंत्रते ! कारागृह मे
तेरी चमक सदा सुखकर ॥१॥

हैं निवास हृदयो मे तेरा , पैरो मे बेडी हो भनभन ,
जिन्हें न कोई बाँध सका । हाथो मे हथकड़ियाँ हो ।
एक प्रेम ही केवल तेरा , सदा पुजारी तेरे प्रमुदित ,
जिनकी सीमा नाप सका ॥२॥ यद्यपि दुःखमय घडियाँ हो ॥३॥

अन्धकार मे पूर्ण तलधरे
लाठी गोली अथवा जेल ।
डिगा सकेगी क्या उपासको-
को तेरे, है क्या खेल ? ॥४॥

बन्दीगृह भी तीर्थस्थल हैं , देश गौरवान्वित होता है ,
बलिवेदी उन वीरो की । अपने अमर गहीदो पर ।
यही तपस्या, यही परीक्षा , स्वतन्त्रता का यश उडता है
यही कसौटी धीरो की ॥५॥ खुले गगन मे फँला पर ॥६॥

अन्धकार मे मार्ग दिखानी ,
हम को है सुस्मृति जिनकी ।
खुले गगन मे तारो जैमी ,
याद चमकती है उनकी ॥

श्री सुमेरुचन्द्र शास्त्री, 'मेरु'

आप बहराइच (यू० पी०) के रहने वाले हैं । व्याकरण, न्याय, साहित्य के विद्वान हैं । खड़ी बोली में सबैग आदि छशे में बहुत सुन्दर रचना करते हैं । स्थानीय साहित्यिक क्षेत्र में आपका बहुत आदर है । यह 'कवि संघ' बहराइच, के मंत्री हैं । समस्या-पूर्ति विशेष रूप से सफलतापूर्वक करते हैं ।

शारदा-स्तुति

शारदे ! निहारिदे कृपा की कोर एक बार
विलिष्टता मे केशव कवीन्द्र बन जाएँ हम ।
वीर रस भूषण की व्यञ्जिन पदावली का
ओज भरी प्रतिमा का रूप दिखलाएँ हम ।
'सूर' सी सरस भाव व्यञ्जनी मे सिद्ध हस्त
'तुलसी' भी चारु चरितावली म्वाएँ हम ।
'मेरु' कवि वीणापाणि वीणा से नकार देतो
मञ्जुल पताके कविता के फहराएँ हम ॥

सुवर्ण उपालम्भ

✓ नहि दुख जरा भी हुप्रा मन को
जब खान से खोद निकाला गया ।
नहि कान्ति मलीन भई तब भी
जब ज्वाल मे डाल तपाया गया ।
उफ भी निकली न जुबों से मेरी
जब रूप कुरूप बनाया गया ।
पर दुख है तुच्छ महा घुघची-
फल से यह तौल मे लाया गया ॥

महाकवि तुलसी

राधव पुनीत पदपद्म का पुजारी वह
भक्त मण्डली का एक धीर वीर नेता था ।
अटल प्रतिज्ञा में अचल हिमाचल सा
ज्ञान कर्म भक्ति की विचित्र नाव खेता था ।
अणु परमाणुओं में सारे विश्व मण्डलो में
राम का स्वरूप देख राम नाम लेता था ।
'तुलसी' का लाल हिन्द हिन्दी हियमाल बन
राम पद प्रीति का मनोज्ञ ज्ञान देता था ।१।
धन्य वह कटको की डाल अभिनन्दनीय
विकसित होता जहाँ सुमन सहास है ।
ससत में धन्य वह पतझड़ वाला ऋतु
जिसमें छिपा हुआ वसन्त का विलास है ।
नर देह नश्वर भी जग में प्रशसनीय
क्रीडा का अनन्त की बना जो अधिवास है ।
दीनी का दलित देश धन्य कहलाये क्यों न
'तुलसी' सा रत्न जहाँ करता प्रकाश है ।२।
कविवर ! तेरी भारती में है अनोखी ज्योति
होती ज्यों पुरानी त्यों नई सी दिखलाती है ।
विश्व का रुदन और सृष्टि का विशद हास
मृदुल पदावली तो स्वयं बताती है ।
एक एक छन्द से है वसुधा सुधामयी सी
जीवन सगीत का अपूर्व गीत गाती है ।
अतएव मुग्ध होने आज कवि मण्डली भी
तुलसी पदों में प्रेम अजलि चढाती है ॥३॥

परिचय

हृदय हिमालय हिलेगा परिचय सुन
पूछो मत किस की उर वेदना का भार हूँ ।
विश्व की समस्त सपदाये जिससे है दूर
क्रूर उस जग का तिरस्कृत मैं प्यार हूँ ।
स्वप्निल जगत मध्य तन्द्रिल बना ही रहा
केन्द्र करुणा का वह फेनिल असार हूँ ।
विग्रह, विरोध, भ्रवहेलना परावृत हूँ
अहत हृदय का विकट हाहाकार हूँ ॥१॥
नित्य मन मंदिर के प्रागण में खेल रही
पूरी जो न हो सकेगी ऐसी एक चाह हूँ ।
खण्ड खण्ड हो चुके मनोरथ के सेतु जहाँ
थाह हीन घोर दुख सागर अथाह हूँ ।
प्रति रुद्ध हेतु हुये विफल प्रयत्न ऐसा
अविरल रूप अश्रु धारा का प्रवाह हूँ ।
सुनना, समझना विचारना है कोसों दूर
ऐसे शान्त उर की मैं कठिन कराह हूँ ॥२॥

कवि-गर्वोक्ति

अतुलित शक्ति मेरी कौन जानता है कहो
क्षुब्ध नर नारियो में नव रस भर दे ।
भर दे महान ज्ञान विपुल विलास हास
विशद विकास का विचित्र चित्र घर दे ।
विहँस न पाई जो प्रसुप्त सदियो से पडी
ऐ नी भावनाओं का प्रकाश दिव्य कर दे ।
'मेरु' छवि कैसी निस्तब्धता निरीहता है
देश के अशेष व्यपदेश क्लेश हर दे ॥१॥

विषम विरिन पार तथ्य में हलाहल को
मार हीन कर अस् तित्व भी मिटा दूँ मैं ।
जटिल समस्या याकि कठिन पहेली क्या है
विधि के विधान का भी गौरव घटा दूँ मैं ।
शखनाद जयगुर्ग पार हो क्षितिज के भी,
अचल हिमाचल को सचल बना दूँ मैं ।
कल्पना किले में जिसे बाँधना असभव हो,
सभव बना दूँ यदि शक्ति प्रगटा दूँ मैं ॥२॥

श्री गुलाब चन्द्र, ढाना

आप सागर जिने के ढाना ग्राम के निवासी हैं । अनेक विषयों की जान-कारी रखने के अतिरिक्त साहित्य से आपको विशेष रुचि है । अपने यहाँ के राजनैतिक क्षेत्र में भी यह सक्रिय भाग लेते हैं और जेल-यात्रा कर आये हैं । कविता अच्छी कर लेते हैं । अन्तर की अनुभूति की व्यञ्जना कम है ।

चन्द्र के प्रति

निशा की नीरवता कर भग
गगन में आते हो चुप चाप ।
विश्व को देते क्या उपदेश
बनाओ हे गकापनि ! आप ॥

सूर्य की प्रखर रश्मियों से
जगत सन्तापित होता नित्य
उसे फिर शीतलता देना ,
निशापनि ! तेरा ध्येय पवित्र ॥

रक से श्रीमान् तक सदा
एक सा है तेरा व्यवहार
प्रवर्द्धित होते हो हर रोज
सुधाकर ! करते हो उपकार ॥

तुम्हें कहते हैं कवि मकलक
बड़ा निष्ठुर है यह व्यवहार
किन्तु मुख की उपमा देकर
किया करते है कुछ प्रतिकार ॥

नित्य होते जाते कृश काय ,
बनाओ हे शशि ! है क्या बात ?
कौन सी दुश्चिता में पड ,
बनाते हो अपना कृश गात ॥

विभाजित कर रक्खा तूने
 तारिकाओ मे अपना सार
 इसी से काला है क्या हृदय ,
 जिसे लखता सारा ससार ॥

पद्म कलिकाएँ मुरझा कर ,
 प्रफुल्लित होते थे राकेश ।
 इसी से प्रतिद्वंदी तेरा ,
 बना है क्या वह चड दिनेश ॥

इसी से दुर्बल हो कर इन्दु ।
 एक दिन खोते निज सन्मान
 सिखाते दुनियाँ को यह पाठ
 मान का होता यो अवसान ॥

सफल जीवन

आँख वह होती न बिलकुल
 जो न पर दुख देख रोती ।
 काम उसका क्या हुआ
 जो स्वयं सुख में तृप्त होती ?
 है श्रवण वे धन्य जो—
 आवाज सुनते कातरो की,
 वे गह्वर है जो कि सुनते
 रागनी मजुल स्वरो की ।

लाभ क्या है उन करो से
 जो न गिरते को उठाये
 या कि बन दानी जगत में—
 कीर्तियश अपना बढ़ाये,
 वह हृदय है नाम का बस
 जो न भावो से भरा हो,
 देश का अनुराग जिस में—
 पूर्णत लहरा रहा हो ।

व्यर्थ है वह जन्म लेना
 जो जिये अपने लिये ही,
 धन्य है वह मृत हुं जो
 सिर्फ औरो के लिये ही ।

डॉ० शंकरलाल, इन्दौर

डा० शंकरलाल जी काला, डी० आई० एम०, इन्दौर, मध्यभारत के उदीयमान हिन्दी कवि एवं लेखक हैं। आपकी रचनाएँ 'जीवनप्रभा' 'जैनमित्र' और 'जैनबन्धु' आदि पत्रों में प्रकाशित होती रही हैं। वर्तमान में आप 'आत्मबोध' संस्कृत ग्रंथ का हिन्दी पद्य-नुवाद कर रहे हैं। आप बालकों के लिए अोजमयी सुन्दर रचनाएँ भी करते हैं। उदाहरण दिया जा रहा है।

आज़ादी

भोले भाले बालक आओ मानस मंदिर के आधार,
जीवन के तुम ही हो साथी तुम हो देव अरे साकार !
मास मिड के तुम हो पुतले राष्ट्र-सारिणी के पतवार,
तुम ही को अपने जीवन में इसका करना है उद्धार।
सेनानी बन समर सैन्य में तुम को ही लडना होगा,
गाँधी की आँधी में तुम को लघु-नृण-सा उडना होगा,
समय नहीं आता है बालक ! समय नहीं देखा जाता,
जाने-मरने के प्रश्नों को कौन उपेक्षित बतलाता।
आओ, आओ, बालक वीरो ! आजादी का जग लडे,
कहीं रुके ना कहीं भगे हम विद्युत के बल आज बडे !
जन्मसिद्ध आजादी जग की इसके बल सब देश खडे,
आज उर्मी आजादी के हित बोलो अब हम क्यों न लडे ?
बाल बन्धु ! नहीं हमारा देश रहेगा फिर परतत्र
जगती के कण-कण में फूँके आजादी जीवन का मंत्र।
भुडा ऊँचा करो देश का आजादी अब पाने को।
वीर भूमि के बालक वीरो ! जीवन में सुख लाने को ॥

मानव के प्रति

अरे मानव ! तू अब तो देख
पलक से ढरे युगल-पट खोल
अर्हनिश बीत रहा है आज
समय तेरा सब मे अनमोल ।
समझ जीवन मे डम का मूल्य
यही जीवन का जागृत प्राण
इसे जो खोते हैं निष्काम
वने फिरते हैं वे म्रियमाण ।
समय की मधुर साधना साध
प्राण अपने पर बाजी खेल
उतर पड रण आँगन के बीच
देश हित अपना देह ढकेल ।
खिलाडी करना होगा खेल
छके शत्रू-दल सहसा देख
बने प्यारा भारत स्वातंत्र
रहे ना पर बदन की रेख ।
मिटा दे अबकार अज्ञान ,
करा दे सब को सच्चा ज्ञान ,
जुटा जीने के साधन नित्य ,
कला-कौशल का ताना तान ।
मिटा रोटी का व्यापक प्रश्न ,
बना भारत को शिखरारूढ
कदाचित् समझ गया तू भूल
एक दिन देश जायगा बूड ।

बाबू श्री चन्द, एम० ए०

बाबू श्रीचन्द जैन समथर राज्य के अम्मरगढ़ नामक ग्राम के निवासी हैं। बचपन से ही आपको कविता से प्रेम है। आपको कवण-रस प्रधान कविताएँ प्रिय हैं। आपकी अनेक कविताएँ जैन पत्रों में प्रकाशित होती रहती हैं। आप सुन्दर गल्प भी लिखते हैं। कुछ लेख आपने 'जयपुर जैन-कवि' नामक शीर्षक से लिखे हैं। आपकी कविताएँ मार्मिक और प्रसाद गुण पूर्ण हैं। "सामायिक पाठ" का आपने पद्यानुवाद किया है जो प्रकाशित हो चुका है। आप की रचना 'चन्द्रशतक' प्रकाशित हो रही है। आप का कविता कहने का ढंग बहुत सुन्दर है।

गीत

ये पागल मन की आशाएँ
मेरी उत्कट अभिलाषाएँ

गिरि शृंगो पर सरस कमल हो, रस निकले रेणू के कण म
विह्वलता में वसे मान्त्वना, हो प्रमोद जग के चिन्तन म
यह क्षण भगुर जग निश्चल हो राग वेदना के म्वर में हो
विभीषिका की रणस्थली में रगभूमि का मृदुल मृजन हा
मानव मात्र देव बन जावे सभी दीन वैभव सुख पाव
हो ममत्व पाषाण हृदय में विषम गरल जीवन बन जाव
प्रस्थित यौवन के सौरभ में भ्रुकृत अविनश्वर नित रव हो
लहरो से जग सागर तरना विह्वल मानव को सभव हो

ये पागल मन की आशाएँ
मेरी उत्कट अभिलाषाएँ

आत्म वेदना

मेरे कौन यहाँ पोछेगा
आँसू हा ! अञ्चल से ?
पारस्परिक सहानुभूति जब
भरी हुई है छल से !
समता सीखे यहाँ भला क्या
ईर्ष्या वश हो कर के ?
सुख का अनुभव यहाँ करे क्या
कटु आहें भर भर के !
धर्म हमारा कहाँ रहेगा—
जब अधर्म ने आ कर ,
मानवता का नाश किया है
पशुता को फैला कर ।
जिघर देखिये उधर आप को
दिखलाते सब दीन ,
वैभवता अब कहाँ रहेगी
जब जग हुआ मलीन ?
पास पास करके हमने क्या
कर पाया है पास ?
तिरस्कार अपमान उपेक्षा
या कलुषित उच्छ्वास ?
पतझड के पश्चात् नियमत
आती मधुर वसन्त
पर पतझड के बाद यहाँ पर
आया शिशिर अनन्त

दोहावली

जीवन भर रटते रहे, हे चातक । प्रिय नाम ।
मैं तो कभी न ले सका, हा । प्रिय नाम ललाम ॥
कर की रेखा देख कर, मन की रेखा देख ।
कर की रेखा से सतत, मन की रेख विशेष ॥
निर्मोही बनना चटे, तू मोही को पूज ।
मैल तैल से धो रहा, हा । तेरी यह मूर्क ॥
बैठ महल मे मूढ तू, करत पथिक उपहास ।
कब मे पतन बना रही, तेरी उठनी साँम ॥

—(चन्द्रशतक से)

ॐ मि म यँ

श्री लज्जाती, 'विशारद'

श्री लज्जावती जी समाज की उन जागृत महिलाओं में से हैं जो यथा-शक्ति देश की सेवा और साहित्य की साधना में सदा तत्पर रहती हैं। आप जब मेरठ में थीं तो वहाँ की महिला समिति की मन्त्रिणी थीं और अब मथुरा में जहाँ आपके पति बा० जगदीश प्रसाद जी ओवर सियर हैं, नारी समाज की उन्नति के कार्यों में योगदान देती हैं। आप 'बीर जीवन' और 'गृहिणी कर्त्तव्य' नामक दो पुस्तकों की लेखिका हैं।

आपकी कविताओं में विषय के अनुसार ही शब्दों का चयन होता है, और भावों में गभीरता रहती है। वेदना के भावों को चित्रण करते हुए इनकी कविता विशेष रूप से सजीव हो उठती है। 'फूल सुगन्धित तू चुन ले, शूलों से भर मेरी भोली', कितनी सुन्दर पंक्ति है !

आकुल अन्तर

मैं इस शून्य प्रणय वेदी पर,
किन चरणों का ध्यान करूँ
मृत्यु कूल पर बैठी कैमै,
अमर क्षितिज निर्माण करूँ
विश्वासों पर बसा हुआ है,
जग के स्वप्नों का समार
सखी ! भाग्य की अस्थिरताओं
पर किसका आह्वान करूँ

मेरी मार्गहीन यात्राये ,
 है अलक्ष्य गतिहीन सखी !
 यह मग मे करुणा के टुकडे ,
 छोड इन्हे मत बीन सखी !
 फूल मुगन्धित तू चुन ले ,
 गूलो से भर मेरी भोली ।
 पर आशा लतिका की मादक-तर ,
 स्मृतियाँ मत छीन सखी !

सम्बोधन ।

जागृति के उज्ज्वल मन्त्रो से
 जीवन-सूत्र पिरो लो
 देश-भक्ति की त्याग-तुला पर,
 अपना जीवन तोलो !
 कर्मक्षेत्र मे लेकर आओ,
 वह स्वप्नो का जीवन
 आदर्शो मे परिणत हो फिर
 शून्य भावना पावन
 तन मन धन न्योछावर करके
 माँ के बन्धन खोलो
 अर्पण हँस हँस कर हो जाओ
 भारत की जय बोलो ।

श्री० कमलादेवी जैन, “राष्ट्रभाषा कोविद”

आप प्रगतिशील विचारों की शिक्षित महिला हैं। आप ५० पर-मेष्ठीदास जी ‘न्यायतीर्थ’ सूरत की धर्मपत्नी हैं। आपने धर्म, न्याय और साहित्य का अथक मनन किया है तथा कविताक्षेत्र में विशेष सफलता प्राप्त की है। आपकी कितनी ही साहित्यिक रचनाएँ उच्चकोटि की हैं। सहारनपुर के एक कवि सम्मेलन में आपको ‘रजत-पदक’ भी मिल चुका है।

आप न केवल अच्छा लिखती ही हैं, बल्कि कविताएँ बहुत जल्द बनाती हैं। इनकी रचनाएँ ‘सुधा’ ‘कमला’ आदि साहित्यिक पत्रों में निकलती रहती हैं। अभी राष्ट्रीय आन्दोलन में आप जेल यात्रा कर चुकी हैं। आपकी कविताएँ अलंकारयुक्त किन्तु सुबोध होती हैं।

हम हैं हरी भरी फुलवारी

दुनिया के विशाल उपवन में, हृदयों की कोमल डाली पर ।
खिले हुए हैं सुमन मुमति के, जग मोहित है जग लाली पर ॥
शोभित विश्ववाटिका न्यारी, हम हैं हरीभरी फुलवारी ॥१॥
सुरभि सर्व जग के उपवन में, महक रही मुग्धों की मधुमय ।
यह सन्देश सुनाती जग को विचर रही हो करके निर्भय—
हमसे ही जग शांति सार्ने हम हैं हरीभरी फुलवारी ॥२॥
शायद समझ रही इससे ही, पुरुष जाति हमको अबलाएँ ।
हरीभरी फुलवारी होकर, कैसे हो सकती सबलाएँ ॥
यह सबलो की भूल अपारी, हम हैं हरीभरी फुलवारी ॥३॥
पत्ते कोमल होने पर भी, जग भर को छाया देते हैं ।
करते हैं उपकार जगत का, पर न कभी बदला लेते हैं ॥
तब फिर कैसे अबला नारी, हम हैं हरीभरी फुलवारी ॥४॥

महक उठा फूलों से उपवन !

विघट गया तम तोम निशा का ,
उषा नटी उठ करके धाई ।
अलसाये अरुणा के दृग ले ,
कलिकाओ के मम्मख आई ॥
उन्हें जगाने हो हर्षित मन, महक उठा फूलों से उपवन ॥

ऊषा के मृदु आलिंगन से ,
कलियों ने भी आँखे खोली ।
आलस का क्षय करने के हित ,
आँखे ओस बिन्दु से धोली ॥
मुम्काये फिर दोनों आनन, महक उठा फूलों से उपवन ॥

दृश्य देख दोनो मखियों का ,
नव प्रभान के रम्य पटल पर ।
सुरभित कलिकाओ से मिलने ,
वायु, वेग से आई चलकर—
करने कलियों का आलिंगन, महक उठा फूलों से उपवन ॥

अपना तन सुरभित करने को ,
लिपट गई खिलती कलियों से ।
फिर गुजित भ्रमरो को देखा ,
हँसकर यह पूछा अलियों से—
करते क्यों फूलों का चुम्बन, महक उठा फूलों से उपवन ॥

विरहिणी

पिय न आये पिर्युँ कब तक ,
यह निरन्तर धैर्य प्याली ।
व्यथित मन को सान्त्वना दूँ
किस तरह अब कहो आली ॥१॥

हृदय दीपक हाथ से ढक ,
चिर समय मे जी रही हूँ ।
मिलन की आशा रखे ,
ममता मुधा रस पी रही हूँ ॥२॥

किन्तु समता सहचरी भी ,
ऊबकर मुझमे किनारा ।
कर गई अब है न मुझको ,
कोई जीवन का सहारा ॥३॥

तप्त तन की ऊष्म आहे ,
हृदय दीपक को बुझाने ।
कर रही है यत्न भरसक ,
आज इस पर विजय पाने ॥४॥

टिमटिमाता दीप यह ,
बतला सखी कैसे बचाऊँ ।
आश का अब डाल अचल ,
ओट मे कैसे छिपाऊँ ॥५॥

श्री प्रेमलता, 'कौमुदी'

'कौमुदी' जी का जन्म सन् १९२४ में दमोह में हुआ। आप प्रसिद्ध जैन-कवि श्री प० मूलचन्द्र जी 'वत्सल' की सुपुत्री हैं। आपके पति श्री रविचन्द्र 'शशि' भी एक सफल कवि हैं। इसीलिए कविता की ओर आपकी सहज और सुलभ प्रवृत्ति है। आपने संस्कृत की पुस्तिका 'सामायिक पाठ' का पद्यानुवाद किया है जो प्रकाशित हो गया है। आपकी कविता में स्वाभाविकता भी है और सरसता भी। ये कविता का क्षेत्र व्यापक रखने का प्रयास करती हैं।

बापू से

तू है वसुधा का अग्रदूत,
शुचि विश्व शान्ति का देवदूत,
सदियों से सन्ना शून्य बने—
तुझसे जीवित है यह अछूत।

तू है भारत माँ की लकुटी,
है स्वाभिवन तव घास कुटी,
अन्तरज्योतिर्मय व्यर्थ हुई,
कगाल शासको की भृकुटी।

तू है अजेय, तू है अगम्य,
हम विश्वभूति तू है अनन्य,
आत्मिक बलधारी, कर्म वीर,
कर दी विज्ञान कला नगण्य।

ओ सत्यदया के मूर्तिमान ,
हे प्रेमपुजारी, कीर्तिवान ,
युग युग की प्रलय बतावेगी—
तू है महान, तू था महान ।

पनिहारी

ओहो, देखो चली आ ग्ही ग्व सिर पर जल पनिहारी ।
दूर राह से आती है पर नही अभी तक वे हारी ।
छलछल कलकल जल करता है मुदित पुलक बढ़ती जाती ।
जैसे मजिल स्वर्ग मिली हो हँस हँस कर चढती जाती ।
कभी वायु के भोको से हिल डुल क्रीडा करती सारी ।
कभी अचचल स्निग्ध मलिल में मलय थिरकती मतवारी ।
बतियो की लडियो में उलभी देखो दाँतो की लडियाँ ।
मुसका मुसका खोल रही है अपने अन्तर की निधियाँ ।
शुद्ध धवल जल भरा घडो में शुभ्रभाव निर्मल दिल में ।
उनके दिल की चारुचन्द्रिका छिटक रही शीतल जल में ।
देखो किस उन्मत्त राग में मस्त बनी इठलाती सी ।
नाच रही है वेणीमाला अस्त व्यस्त इतराती सी ।
बढ़ अवगुठन में—चल चचल छिपा विहँसता चन्द्रानन ।
नेत्रावलियाँ भाँक भाँक देती सन्देश किसे पावन ।

श्री कमला देवी जैन

आप जैन समाज के गण्यमान्य विद्वान् प० शोभाचन्द्र जी भारिल्ल की सुयोग्य पुत्री हैं। काव्य रचना के लिए आप में जन्म जात प्रतिभा है जो समय और अनुभव के खराद पर चढकर हिन्दी-साहित्य-सुवर्ण की अँगूठी का सुन्दर नगीना होगी। सत्रह वर्ष की वय में, उन्नत कल्पना तथा सरस शब्दों के साथ सुन्दर भावों को गूँथना आपके उज्वल भविष्य का परिचायक है। आप सस्कृत और न्यायशास्त्र का विशेष अध्ययन करती हैं। आप साधारण विषय को भी भावों की पवित्रता द्वारा उज्ज्वल कर देती हैं।

रोटी

रोटी । फूली देख तुझे मैं,
फूली नहीं समाती हूँ ।
अपने मन की बात सोचकर,
मन ही मन हर्षाती हूँ ।
तू मेरे प्रिय भ्रात उदर में,
जाकर ऐसा रक्त बना ।
मातृभूमि के लिये समय पर,
तन अर्पण कर दे अपना ।
पूर्ण लालसा होवे मेरी,
यह वरदान माँगती हूँ ।
मेरे तप्त हृदय को शीतल
कर दे यही चाहती हूँ

पहले चारो ओर जहाँ,
 साम्राज्य शान्ति का था फैला,
 वृद्धि नित्य पाती थी 'कमला'
 ज्यो पाती है 'चन्द्रकला' ।

वहाँ दीन दुखियो भूखो का
 आज विलखना मुनती हूँ ।
 भारतीय माँ का सम्बोधन
 'अवला' सुन दुख पाती हूँ

नायक बनकर मेरा भाई,
 बने समर्थ सुधागक यह,
 देश जाति की करे समुन्नति,
 यही भावना भाती हूँ ।

पथ विचलित यह मेरा भाई,
 कभी नहीं होने पावे ।
 सज्जनता रूपी साँचे में
 ढले सदा ढलता जावे ।

इतनी कृपा करो हे रोटी !
 यह उपकार न भूल सकूँ ।
 जीवन बने बन्धु का उज्ज्वल,
 कीर्ति श्रवण कर फूल सकूँ ।

निराशा के स्वर में

साथी ! मिट गये अरमान ।

कण्ठ शुष्क हुआ कहीं क्या भग्न स्वर सधान ।

साथी ! मिट गये अरमान ।

ओज अब तन में नहीं है, स्फूर्ति इस मन में नहीं है ,
उचित अनुचित का नहीं है, अब हृदय को भान ।

साथी ! मिट गये अरमान ।

सूझता पथ ही नहीं है, सोच लें पर मन नहीं है ,
हो चुका है लुप्त मेरा, हित अहित का ज्ञान ।

साथी ! मिट गये अरमान ।

लुट गया मैं आज साथी, रखो मेरी लाज साथी ,
हुआ अब मेरे हृदय में, मौख्य का अवमान ।

साथी ! मिट गये अरमान ।

प्यार धोखे से जगत ने, लिया कुचला निर्दयी ने ,
मिला जीवन में मुझे बस, दुःख का वरदान ।

साथी ! मिट गये अरमान ।

मिला है यह दर्द जग में, सह सकूँगा अब न कुछ मैं ।
आज पागल हो रहा हूँ, जगत में अनजान ।

साथी ! मिट गये अरमान ।

खोजता हूँ उस निठुर को, चल दिया जो छोड़ मुझको ,
विलखता हूँ आज पथ-पथ ओ मेरे भगवान ।

साथी ! मिट गये अरमान ।

नाश के दुःख में कभी दबता नहीं निर्माण का मुख ,
मानते तो प्रभो ! मेरा कीजिये उत्थान ।

साथी ! मिट गये अरमान ।

श्री सुन्दर देवी, कटनी

यद्यपि श्री सुन्दर देवी ने कविता के प्रागण में अभी हाल ही में पदार्पण किया है, फिर भी अच्छी प्रगति कर ली है। यह कविता में हृदय के उद्गार सीधे और सरल रूप में इस प्रकार व्यक्त करती है कि इनके अनुभव की तीव्रता का अनुमान लग सकता है। आपकी शैली आधुनिक और वेदना-प्रधान है।

आप कटनी निवासी स० सि० धन्यकुमार जी की बहिन हैं। आपका विवाह जबलपुर के ऐसे घराने में हुआ है, जो देशभक्ति और त्याग के लिए प्रसिद्ध है।

यह दुखी संसार

आज का सहार कल जीवन बनेगा

इस दुखी संसार में जितना बने हम सुख लुटा दे ।
बन सके तो निष्कपट मृदुप्यार के दो कण जुटा दे ॥
हर्ष की सौ ज्वाल छाती में जलाकर गीत गाये ।
चाहते हैं गीत गाते ही रहे हम रीत जाये ॥
मत रहे यदि भोपडा सन्मार्ग तो फिर भी रहेगा ।

आज का सहार कल जीवन बनेगा

हम कि मिट्टी के खिलौने, बूँद लगते गल मरेगे ।
हम कि तिनके, धार में बहते शिखा छू जल मरेगे ॥
कौनसा वह बुलबुला होगा कि मत अगार होगा ।
नाश की किरणों से द्वादश मूर्त्य से शृगार होगा ॥
धार में बहना कहीं तक सोचना यह भी पडेगा ।

आज का सहार कल जीवन बनेगा

जब समुन्दर बढ रहा होगा बडी भगदड मचेगी ।
 और बढवानल निगोडी सामने आकर नचेगी ॥
 क्या बुभायेंगे कि 'फायर वर्क्स' मन मारे जलेगे ।
 मौत रानी के यहाँ उस दिन बडे दीपक जलेगे ॥
 आह ! क्या दुदिन अभी वह और भारत मे बढेगा ।

आज का सहार कल जीवन बनेगा
 वह प्रलय का एक दिन प्रति दिन सरकता आ रहा है ।
 काल गायक गीतयो मे ही सही पर गा रहा है ॥
 उस महासगीत का हर प्राण से कम्पन लहरता ।
 नृत्य की सी शान्ति होती एक क्षण जो भी ठहरना ॥
 क्या कभी सम्भावना है दुष्ट दुदिन वह टलेगा ।
 आज का सहार कल जीवन बनेगा

जीवन का ज्वार

अब मे डूँढ किधर प्रेम का वह चिन् निधि साथी ताग
 अविरल बहती इन आँखो की रोके कौन प्रबल धारा
 दुग्ध भरा था जिस प्याले मे फूट गया वह मधु प्याला
 मेरे अन्तस्तल मे बहती चारो धाम विकट ज्वाला
 यौवन का कर्पूर रहा जल आज प्रणय की ज्वाला मे
 "अरे" पपीहा प्राण जगा जा इन्ही पियासे प्राणो मे
 विफल प्रणयनी का अभाग्य है है टूटे नभ के तारे
 कैसे भार सहूँ जीवन का अन्तिम घडियो के सारे

श्री मणिप्रभा देवी, रामपुर

श्री मणिप्रभा देवी को ही इस बात का मुख्य श्रेय है कि उन्होंने वर्तमान जैनसमाज की महिलाओं को कविता रचने के लिए प्रेरित किया और उनकी कविताओं को 'जैन महिलादश' नामक मासिक पत्र में 'कविता मंदिर' के अन्तर्गत छाप छापकर लेखिकाओं को प्रोत्साहित किया। आप प्रारंभ से ही कविता-मंदिर की संचालिका हैं, जिसे योग्यता से संपादित कर रही हैं।

आपने स्वयं भी बहुत सुन्दर कविताएँ की हैं जिनमें ओज और माधुर्य दोनों के दर्शन होते हैं।

आप कवि-श्रेष्ठ श्री कल्याण कुमार 'शशि' की धर्मपत्नी हैं।

सोने का संसार

जीवन की नन्ही नैया
डोल रही है जग जल में
परिवर्तन हो रहे नये
नित जल अञ्चल में
निरख निरख कर नया रूप
इसका पल पल में
नूतन सागर बना एक
इस अन्तस्थल में
कम्पन प्रकट हो रहा मेरे
मन निश्चल में
लक्ष निकट है, लक्ष दूर
है कौतूहल में

यही सोच है कैसे जाऊँ
इस सागर के पार
नाथ दया कर तुम बन जाओ
मेरी नैय्या के पतवार

× × ×

प्राची ने स्वर्णिलता पाई
मुझ में भी नव लाली आई
उपवन में कलिका मुस्काई
जीवन के कोने कोने में
हुआ मधुर सचार

सुन्दर नव जीवन का मधुरम
'प्रभा'पूर्ण मलयानिल का यश
आज हुआ सब का सामजस
बन्धन विगत हुए छिन्नित हो
खुला मुक्ति का द्वार

मौन मन्द रत्न में मुस्काया
मुझपर नव विकास बन छाया
बहुत खोज कर मैंने पाया
रहे सदा अक्षुण्ण हमारा
सोने का ससार ।

श्री कुन्थ कुमारी, बी० ए० (ऑनर्स), बी०टी०

आप एक प्रतिभाशालिनी और विदुषी महिला हैं। आपने अंग्रेजी साहित्य के विशाल अध्ययन के साथ मातृभाषा के साहित्य का भी मनन किया है। देहली और पंजाब विश्वविद्यालय की बी० ए० और बी० टी० परीक्षाओं में आपने प्रान्त की महिलाओं में सर्व प्रथम पद और स्वर्ण पदक प्राप्त किया था। इन्होंने अंग्रेजी-हिन्दी के अनेक अखिल भारतीय वाद-विवादों में भी प्रथम पारितोषिक प्राप्त किया है। आप दो वर्ष तक लाहौर के हसराम महिला ट्रेनिंग कालेज में बी० टी० श्रेणी की प्रोफेसर रह चुकी हैं।

श्री कुन्थकुमारी हिन्दी में लेख, कहानी, और कविताएँ लिखती हैं। आपकी कविताओं और लेखों में रचना का सौंदर्य और कल्पना की कोमलता का दर्शन होता है। आप श्री लक्ष्मीचन्द्र जैन एम० ए०, की धर्मपत्नी हैं।

मानस में कौन छिपा जाता ?

मानस में कौन छिपा जाता ?

जीवन में ज्वार उठा करके, मानस में कौन छिपा जाता ?
मेरे उन्माद भरे मन को अनजाने में बहला जाता।

मानस में कौन छिपा जाता ?

दे क्षण में सुख दुख की भोंकी, इस पल विराग, उस पल रागी,
उठनी मिटनी सी पीडा को, उलभा जाता, सुलभा जाता।

मानस मे कौन छिपा जाता ?
 शशि रजत-सुधा बन रजनी मे, मादकता लहरा कर जी मे,
 किसका माधुर्य तेज बन कर, रवि-पथ पर बिखर सिमट जाता ?
 मानस मे कौन छिपा जाता ?

भ्रमर से

भ्रमर ! तू स्वाधीन उडजा !
 विश्व के चंचल हृदय मे, रमे तेरे प्राण भोले !
 इस मधुर मसार की मृदु ताल पर तव गान डोले ?
 वायु की उन्मुक्त लहरी ने सुनहले पख खोले
 आज तू निर्बन्ध होकर, विश्व मे सब ओर उडजा !

तव हृदय के स्पन्द मे ही, हो चली प्रमुदित कली
 सरस जीवन कर समर्पित, धूल मे मिलने चली
 नित नई सी कली के उर मे मधुर आसव ढली
 ले मधुप ! पी आज जी भर, और कल स्वाधीन उडजा !

नियति के उर मे लिखा है नित्य परिवर्तन हमारा
 नियम बन्धन से रुकेगी, क्या प्रणय की वेगधारा
 कठिन नीरस परिधियो मे, सत्य सुन्दर प्रेमहारा
 तू मनोरथ के मनोरम पख पा, निश्चिन्त उडजा !
 भ्रमर ! तू स्वाधीन उडजा ?

श्री रूपवती देवी, "किरण"

आप सी० पी० के सुप्रसिद्ध राष्ट्रीय कार्यकर्ता बाबू लक्ष्मीचन्द्र जी फागुल की विदुषी पुत्री हैं और जबलपुर के एक प्रतिष्ठित घराने में व्याही हैं। प्रतीत होता है कि आपका हृदय प्रकृति के सौंदर्य से प्रभावित होकर कविता की ओर प्रवृत्त होता है। आप सामाजिक विषयों पर भी अच्छा लिख लेती हैं।

यह संसार बदल जावेगा।

प्रलय राहु ने ग्रसा चन्द्रमा,

हुई अमा की निशा पूर्णिमा,

चन्द्र समय के बाद चन्द्र फिर,

निम्बिल ज्योत्सना छिटकावेगा।

यह संसार बदल जावेगा ॥

महानाश का निठुर प्रहर यदि,

भारत को गारन कर देगा,

जब निर्माता गाधी जी है,

तौ फिर क्यों न उदय आवेगा ?

यह संसार बदल जावेगा ॥

भक्त होगी वह स्वर लहरी,

आत्मशक्ति जागृत हो जिससे,

करे भेट नव जीवन ज्योती,

जय मगीत विश्व गावेगा ।

यह ससार बदल जावेगा ॥

उसपार

निर्जंत और शून्य मा थल हो ,

दर ब्रह्म ही कोलाहल हो ,

पर निर्भर के अविरल रव मे ,

रहित नहीं वह प्यारा वन हो ,

ऐसा सुन्दर शुभ प्रदेश हो ,

हो अपना घर द्वार ।

छलिया जग के पार ॥

मलय समीर जहाँ करती हो—

हर्षित, औ विषाद हरती हो

इस मायावी जग की दूषित—

पवन जहाँ ना आ सकती हो,

ऐसी मन्द सुगन्धित प्यारी ,

मिलती रहे बयार ।

छलिया जग के पार ॥

पर्वत मालाएँ हो फैली ,
हो जिनकी मृदुबेल सहेली ,
चन्द्र सूर्य की चंचल किरणे ,
करती हो क्रीडा लुक छिपकर ,

सुदृढ प्राकृतिक वही हमारा ,
हो अखंड ससार ।
छलिया जग के पार ॥

रवि, शशि, तारे नील गगन में,
जलप्रपात, तरु पृथ्वीतल में ,
पक्षिगणों का मुललित गुजन ,
तरु टहनी का अभिनव बदन ,

मन रजन कर पावेगी नित ,
विमल प्रेम भंडार ।
छलिया जग के पार ॥

सखी चल छलिया जग के पार ।

श्री चन्द्र प्रभा देवी, इन्दौर

आप विख्यात व्यवसायी रावराजा सर सेठ हुकुमचन्द जी की पुत्री हैं । आपको कविता से प्रेम है और इस और उनका अब तक का प्रयास सफल भी हुआ है । आशा है आपकी प्रतिभा भविष्य में अधिकाधिक विकसित होगी ।

रण भेरी !

तुम नवजवान हो, ध्यान रहे,
नस नस में साहम भान रहे,
निज देश धर्म की शान रहे,
उन्नति का श्रेष्ठ वितान रहे,

सगठन शस्त्र बज जाने दो,
रण भेरी मुझे बजाने दो !

वीरो ! भारत का मान रहे,
भारत वीरो की खान रहे,
माता बहिनो की लाज रहे,
सद्गुण पूरित सब साज रहे,

पहले की स्मृति हो आने दो,
रण भेरी मुझे बजाने दो !

उज्ज्वल भारत की शान तुम्ही,
अरमान तुम्ही, अभिमान तुम्ही,
दुखिया माता के प्राण तुम्ही,
सर्वस्व तुम्ही, उत्थान तुम्ही,

यह भाव पुन बिखराने दो,
रण भेरी मुझे बजाने दो !

जागरण

(सौ० छत्रो देवी, लहरपुर)

(१)

उठो क्रान्ति का गान हो रहा, निद्रा का यह राग नहीं
मची रक्त की होली देखो, यह वसन्त का फाग नहीं
भीष्म ज्वाल के स्फुलिंग उड़ रहे समझो पद्म पराग नहीं
यह मरण स्थल युद्ध स्थल है, कुसमित सुरभित बाग नहीं
देखो उधर व्योम में प्रलयकर विपत्ति घन सघन छा रहा
शान्ति पूर्ण अब रात्रि नहीं है अब सकट का समय आ रहा

(२)

देखो देखो ये अडोल धरणीधर, थर थर काँप रहे
देखो रक्तिम देह लिये रवि अस्ताचल को भाग रहे
हो उहड़ प्रचण्ड आलसी मारुत भी फुंकार रही है
उग्र रूप धर धरा अग्नि के, आज उगल अगार रही है
सुनो ! विश्व विद्रोही बन कर विप्लव के है गान गा रहा
महाप्रलय का आवाहन है "अब सकट का समय आ रहा"

नाविक से

(श्री कुसुम कुमारी, सरसावा)

(१)

देखो नाविक ! मेरी नैया ,
धीरे धीरे खेना ।
मृदु आशाओं का बोझा है ,
कहीं भिडा मत देना ।
थर थर यह मन काँप रहा है ,
कहीं गिरा मत देना ।
नैया धीरे धीरे खेना !

(२)

भव समुद्र की अगणित बाधा ,
लहरो का तूफान !
यश अपयश के झुझा झुके ,
बीच बीच चट्टान !
चट्टानों से बचकर चलना
कहीं न टकरा देना ।
नैया धीरे धीरे खेना ।

(३)

हाथ तुम्हारे काँप रहे हैं ,
इनकी जग थँभाओं ,
छूट पड़े पतवार न देखो !
पानी परे हटाओ ,
मुझे जग उस पार लगा दो ,
तब विराम तुम लेना ।
नैया धीरे धीरे खेना !

श्री मैनावती जैन

“बीत गये दिन, उजड़ चुकी है बस्ती मेरी”, यह श्री मैनावती की हृदय के स्वर है—अकृत्रिम, और यथार्थ । वह लिखती है—

“मुझे कवियत्री बनने या कहलाने का अभिमान नहीं, दावा नहीं और इच्छा भी नहीं; परन्तु अपने इन असहाय पीडा भरे शब्दों को आँसू की लड़ियों में गूँथने का कुछ रोग सा हो गया है । यह मेरा रोग भी है और मेरे रोग की सर्वोत्तम औषधि भी ।”

उनके जीवन में दुःख बज्र की तरह अचानक आ टूटा । १८ फरवरी सन् १९४२ को इलाहाबाद के पास खागा स्टेशन पर जो रेल-दुर्घटना हुई थी, उसमें इनके पति श्री विमल प्रसाद जैन बी० काम०, देहली, स्वर्ग-वासी हो गये थे । उस समय इनके विवाह को ठीक एक वर्ष हुआ था । उसी दिन से यह मन के गहरे विषाद को आँसुओं की धारा में बहाने का प्रयास कर रही है । इनकी कविता में यद्यपि शब्दों की सुकुमारता और शैली का सौंदर्य नहीं है, किन्तु हृदय की तडपन अवश्य है ।

श्री मैनावती का जन्म सन् १९२५ में इलाहाबाद में स्वर्गीय ला० शम्भूलाल जैन के घर में हुआ । ‘विमल पुष्पाञ्जलि’ नाम से आपकी धार्मिक कविताओं का एक सग्रह प्रकाशित हो चुका है ।

चरणों में !

अब छोड़ के जाऊँ कहां,
चरणारविन्द तेरे ।
आई हूँ द्वार पै मैं,
कुछ पास है न मेरे ॥
सब भक्त तो चढाते,
जल गन्ध पुष्प अक्षत ।

नैवेद्य दीप पावन,
 फल धूप कर्म दाहन ॥
 मैं शीश हूँ नवाती,
 उर भक्ति भाव मेरे ।
 अब छोड़ के जाऊँ कहाँ,
 चरणारविन्द तेरे ॥
 जन लौटते नहीं हैं,
 निष्फल निराश होकर ।
 “मैना” पडी चरण में,
 आँसू की माल लेकर ॥
 साथी सगा न कोई,
 प्रियतम “विमल” सिधारे ।
 अब छोड़ के जाऊँ कहाँ,
 चरणारविन्द तेरे ॥

गीति-हिलेर

श्री गेंदालाल सिंघई—‘पुष्प’, ‘साहित्यभूषण’

श्री गेंदालाल सिंघई, चंदेरी (ग्वालियर) के रहने वाले हैं और श्री चम्पालाल ‘पुरन्दर’ के अनुज हैं। आपने १३ वर्ष की अवस्था से ही कविता लिखना प्रारंभ कर दिया था। आपकी भावपूर्ण रचनाएँ पहले जैन-पत्रों में प्रकाशित होती रही, फिर आपने ‘नवयुग’ के लिए विशेष रूप से कविताएँ लिखीं। अब प्रकाशित नहीं कराते। इनका एक कविता संग्रह और एक काव्य प्रकाशन की प्रतीक्षा कर रहा है।

आपकी कविता के भाव सुबोध होते हैं। क्योंकि भाषा आडम्बर-हीन होती है। प्रेम-मूलक कविताएँ प्रायः सभी सुन्दर हैं।

कभी कभी मैं गा लेता हूँ

कष्ट कहीं से आ जाता है,
दिल दुख से घबरा जाता है।
अन्तस्तल की पीडा को मैं,
गाकर ही सहला लेता हूँ ॥

इस विस्तृत जगती के पट पर,
चित्र खिच रहे नित नूतन नर,
नया न कुछ कह कर दृश्यों को,
शब्दों में दुहरा देता हूँ ॥

कभी कभी आशा जा जा कर,
लौटी साथ निराशा ला कर,
बुरा नहीं इसको कहता हूँ
दोनों को अपना लेता हूँ ॥

कभी कभी मैं गा लेता हूँ ॥

बलिदान

जीवन का बलिदान मुझ दोगे ,

सुखमय जीवन दान न दोगे !

आज न अपना मन बहलाने मृदु वीणा झकार करे ,

इस जीवन का मृत्यु मिलेगा आज मृत्यु से प्यार करे ।

‘भूत रहा मानव को मानव’ पशुता का सहार करे
शोषण, उत्पीड़न के बदले प्रलयकर हुकार करे ।

‘जीवनका उत्सर्ग करे’ यह ,

प्रण दोगे मुझ को प्राण न दोगे ।

भक्तों में ही शक्ति स्वयं भगवान भाग कर आते हैं ,

भक्त सगुण को निर्गुण करते, निर्गुण सगुण बनाते हैं ।

यदि भगवान नृशम क्रूरता घातकता अपनाते हैं ,
तो विद्रोही भक्त आज उनका अस्मित्व मिटाते हैं ।

भक्तों ने भगवान बनाये ,

भक्त मिले भगवान न दोगे ।

भरा विश्व का भाग्य हमारे मस्तक की इस गोली में ,

दीवाने बन कर मिल जाये दीवानों की टोली में ।

भीषण नर सहार मचेगा करुण-कठ की बोली में
क्षण भर में यह जगत जलेगा महानाश की होली में ।

सुख से मुझ को मर जाने दोगे ,

जीने का अरमान न दोगे ।

जीवन संगीत

जगत का जीवन ही संगीत
उन्नति इसकी आगेही है
अवनति इसकी अचरोही है—

कष्ट यातना क्लेश क्लान्ति ही है करुणा के गीत ॥

जगत का जीवन ही संगीत ॥

रहना दुःख का म्वर वादी है

आशा का म्वर सवादी है

कष्ट कमक ही मीड ममक है दो हृदयों की प्रीत ॥

जगत का जीवन ही संगीत ॥

खाली कभी भरी हो जाती

भरी कभी खाली बन जाती

कोमल तीव्र, तीव्र कोमल हो यही प्रेम की गीत ॥

जगत का जीवन ही संगीत ॥



श्री फूलचन्द्र 'मधुर', सागर

श्री फूलचन्द्र 'मधुर' दि० जैन महिलाश्रम सागर के मंत्री श्री चौधरी रामचरण लाल जी के सुपुत्र हैं। आपको अल्पावस्था से ही कविता से रुचि है। यद्यपि आपकी शिक्षा मिडिल तक ही हुई है, और अवस्था भी २४ वर्ष के लगभग है फिर भी आप बड़ी सरस कविता करते हैं। इनके गीतिकाव्यों में हृदय की स्वाभाविक संबोधना होती है और प्रायः कविता का धरातल अपाथिव और उन्नत होता है।

आप राष्ट्र-कर्मि होने के कारण जेल-यात्रा भी कर आये हैं। इसलिए इनके गीतों में युग की आवाज़ गूँजती है।

टूटे हुए तारे की कहानी—तारे की जुबानी

था क्या आधार ?

गगन ने मुझको गिराया

भूमि ने मुझको उठाया।

मध्य में मुझको वसाने—कौन था नैया ?

था चमकता गात मेरा

था निशा पर राज मेरा।

और अगणित मानवों का—था मुझे ही प्यार।

देख मुझको व्यथित मन से
 हँस रहे तारे गगन से ।
 बन्धु मुझ पर हँस रहे हैं—देख कर लाचार ।
 देख कर मेरा पतन यह
 हृदय का मेरे रुदन यह
 (कह दिया आलोचको ने)
 जो कहाते विश्व-विजयी—आज उनकी हार ।
 था क्या आधार ?

गीत

छुप रहा जीवन निर्मिर में ।
 सजनि ! ये क्षण क्षण मिमट कर मिल रहे धूमिल प्रहर में । छुप रहा० ॥
 छुप रही लाली क्षितिज में—छुप रहा दिनकर गगन से
 और छुपने जा रहे उन्मुक्त खगगण भग्न मन में
 जो रहा अब तक यहाँ—सब वह गया इक ही लहर में । छुप० ॥
 जब हृदय को गीत भाया—सर्वस्व भी जिस पर लुटाया
 और अब तक ज़िन्दगी में—जो सखे था प्यार पाया
 शोक वह कुछ भी नहीं—सब रह गया पिछले प्रहर में । छुप० ॥

वेदना के गीत गाता—विगत स्मृति को सुनाता
 बढ रहा हूँ शून्य में मैं—शून्य में खुद को मिलाता
 प्रिय अप्रिय क्या क्या रहा—यह मोक्षता पथ में ठहर में । छप० ॥

वेदना के साथ मिल कर—यातना के साथ घुल कर
 प्राप्त जो कछ कर सका मैं—दा क्षणा का प्यार बन कर
 सब लुटाता जा रहा हूँ—आज इस सूनी डगर में ।
 छप रहा जीवन निर्मिग में ।

मैंने वैभव त्याग दिया

जिसको है जग ने ठुकराया, उसको ही मैंने दुलगाया,
 जिसको जग की घृणा, उमी का अब तक मैंने प्यार किया है ।
 तब जीवन पहिचान न पाया, किंचित मुख में पथ विमराया,
 वैभवहीन आज हो मैंने, जग का कृछ उपकार किया है ।
 मानव अपना पथ विमराया, कृछ भूल में कृछ भ्रममाये
 मैंने जब से जग में पाया—दुख का ही सम्मान किया है ।
 हुए स्वप्न वे दिवस हमारे, त्याग सभी मुख आज पियारे,
 आज विश्व के निकट खुशी में प्रस्तुत यह आदर्श किया है ।
 मैंने वैभव त्याग किया है ।

आज विवश है मेरा मन भी

पग पग पर मेरे प्रतिबन्धन
हे अन्तर में भीषण क्रन्दन
अरे बंधी सीमाएँ उसकी-अल्प जिसे विस्मृति गगन भी । आज विवश ० ॥

आह पतन यह कितना अपना
इसमें भी कुछ ज्यादा सहना
किन्तु दुखी अन्त का कोई नहीं आज मुनता रोदन भी । आज विवश ० ॥

“वे विजयी कहलाने वाले
हम हे अश्रु बहाने वाले”
आज परस्पर ऊँच नीच का हे क्यों जग म समीक्षण भी ? आज विवश ० ॥

हम भी अब युग को अपनावे
मिटने के अरमान जगावे
खोये अधिकारों को पावे
अपना पथ दर्शक कहता है—“अमर रहा कव मानव तन भी ?”
आज विवश है मेरा मन भी ।



श्री 'रतन' जैन

कविता के क्षेत्र में उन्नति की ओर शीघ्रता से क्रम बढ़ाने वाले नव-युवको में श्री रतनकुमार जैन का नाम विशेष रूप से उल्लेखनीय है। यद्यपि आपका उपनाम 'रतन' या 'रत्न' नहीं है, फिर भी आप अपनी कविताओं के साथ यही नाम छपवाते हैं।

श्री 'रतन' जैन, जयासह नगर, जिला सागर के रहने वाले हैं और इस समय स्याद्धाद महाविद्यालय काशी में अध्ययन कर रहे हैं।

यद्यपि आपके गीतो में वेदना और निराशा की स्पष्ट छाप है किन्तु जीवन के निरीक्षण का दृष्टिकोण एकान्तवादी नहीं है। हमें आशा करनी चाहिये कि वह अपनी 'परिचय' शीर्षक कविता के अनुसार ही अपने कवि-जीवन का ध्येय बनायेंगे—

'मैं कवि हूँ कविता करता हूँ मुझे में जीवन भरता हूँ।'

मुझसे कहती मेरी छाया

माच मम्ल पग धरना मग मे
काँटे-फूल बिछ डग डग मे
जीवन के उत्थान पतन मे उलझ न जाय कही यह काया
मुझसे कहती मेरी छाया
प्रिय वसन्त के नवल राग मे
यौवन मरसिज के पराग मे
भूल न जाना पथिक कही तू अगारों की जलनी छाया
मुझसे कहती मेरी छाया
प्रणय कम्प की भीनी मिहरन
मृगनयनी की तीखी चितवन
प्यार भरी इन रातो मे है मदा किलकती छलनी माया
मुझसे कहती मेरी छाया

मेरे अन्तरगत के पट पर

इन्द्रधनुष की नवल तूलिका
मुख दुख की ले मृदुल भूमिका
विस्मृत जीवन के चित्रों को करती रेखांकित है सत्वर
मेरे अन्तरगत के पट पर
शैशव की बालारुण आभा
यौवन की मदमाती छाया
रतनारे इन नयनों में है अश्रुविन्दु छलकाती मृदुतर
मेरे अन्तरगत के पट पर
पुण्य पाप की गा गाथाएं
प्यार भरी नूतन आशाएं
नीरव निर्जन वन्य प्रान्त में डठलाती हैं सरिता-तट पर
मेरे अन्तरगत के पट पर

पूछ रहे क्या मेरा परिचय ?

मैं कवि हूँ कविता करता हूँ,
सुर्दों में जीवन भरता हूँ,
जीवन दीप जला कर अपना, प्राणों का करता हूँ धितिमय,
पूछ रहे क्या मेरा परिचय ?
जग में फहरे यश पताका,
जल, थल, नभ, में घहरे साका,
किन्तु सदा ही भूखा मोता, पेट बाँधकर अपना 'नर्दय',
पूछ रहे क्या मेरा परिचय ?
गा गा मेरे गीत मनोहर,
मुग्ध हुआ जग विस्मृत होकर,
किन्तु यहाँ तो जीवन भर ही, रोने ही रोने का निरचय,
पछ रहे क्या मेरा परिचय ?

बतलाओ तो हम भी जाने

क्यों मुमकान भरी है राते ,
सजा मजा दीपो की पाते ,
बिम्बरा देती भूतल पर नित, मुक्त माल के दाने दाने ?

बतलाओ तो हभी जाने ।
उषा की काली अलको में ,
सन्ध्या की नीली पलको में ,
नवल राग चमका कर आली, गाती मनहर कौन तराने ?

बतलाओ तो हम भी जाने ।
कृष्ण निशा में क्यों दीवाली ?
क्यों वर्षा में बदली काली ?
क्यों बसन्त पतझड के पीछे, पचम के क्या मीठे गाने ?

बतलाओ तो हम भी जाने ।



श्री फूल चन्द्र, 'पुष्पेन्दु'

'पुष्पेन्दु' जी लखनऊ के निवामी हैं। आप ६ भाई हैं। जो सब के सब न्यूनाधिक रूप में साहित्यिक और कला-प्रेमी हैं। 'पुष्पेन्दु' जी में स्वाभाविक प्रतिभा है। इनकी कविता नितान्त मौलिक और अकृत्रिम होती है। वह अपने हृदय के भावों को व्यक्त कर सकने वाले शब्दों और उनके अनु-रूप शैली को महज भाव में प्राप्त कर लेते हैं। उनकी सभी रचनाएँ परिस्थितियों से आलोकित हृदय-सागर के मन्थन का परिणाम हैं। उनके गीतों में ताजगी और आँसुओं का सजल क्षार है।

जब वह ११ वर्ष के ही थे, तभी उन्होंने लखनऊ के 'सफ़ेदा ग्राम' पर मौलिक रचना गढ़ ली थी जो पाठकों के मनोरंजन के लिए नीचे दी जाती है:—

लखनौआ सफ़ेदा औ लंगडा बनारस का ,
दोनो ही ये ग्राम में गिरोमणि कहायो है ।
लखनऊ के सहसाह दूध से सिचायो जाय ,
ताहि केरि बन्सज सफ़ेदा नाम पायो है ।
याही से लडन को बनारस से घायो एक ,
बीच ही में टाँग टूटी लँगडा कहायो है ।
कहे 'पुष्प इन्दु' वाने यत्न बहुतेरे कीन्हे ,
तबहूँ सफ़ेदा की नजाकत न पायो है ।

स्मृति-अश्रु

विगत में जो सो रही थी ,
काल-क्रम का डाल आँचल
दूर होता जा रहा था ,
दृष्टि में जो दृश्य प्रति पल

मं जिमें इतने दिनो पर,
आह ! था अब भूल पाया ।
आज धँधली पड चली थी,
जिम विगत की क्षीण छाया ॥

आज कोकिल कूक कर फिर,
कह गई बीनी कहानी ।
जागरित फिर हो पड़ी,
सस्कार की सत्ता पुरानी ॥

घाल्त उर मे फिर लगा,
उठते वही भीषण बवन्दर ।
अश्रु-कण तुम भी चले
आए परानी याद लेकर ॥

अभिलाषा

मं बना रहू जग बना रहे ।
तारक मणि मडित नील गगन ।
लख, तारो का भित्तमिल नर्तन
मन ही से कह उठना है मन ॥
मेरे ऊपर यह रत्न जडित सुन्दर वितान मा बना रहे ।
म बना रहू जग बना रहे ।
यह चन्द्र मधुर मुस्कान लिए ।
उन्नति क्रम का अभिमान लिए ॥
किरणो का कोष महान लिए ।
अमृत मय मुधा बताने को यह सदा मुधा से मना रहे ।

मैं बना रहूँ जग बना रहे ।
 यह सान्ध्य गगन सौन्दर्य प्रखर ।
 यह अचल हिमाचल शैल शिखर ॥
 यह सर्गिताओ की लोल लहर ।
 इनका रहस्य कुछ जान सकूँ, बस एक यही माधना रहे ।
 मैं बना रहूँ जग बना रहे ।
 यह मित्र भला उम पाए कहीं ।
 यह मात-पिता-परिवार कहीं ॥
 यह चिर परिचित ममार कहीं ।
 केवल सबको सब पहिचान, बस प्रेम परस्पर घना रहे ॥
 मैं बना रहूँ जग बना रहे ।

देव द्वार पर

आज आया हूँ यहाँ पर विश्व का विश्वास लेकर ।
 आज आया हूँ यहाँ पर विश्व भर की आश लेकर ॥
 पाद पक्षों में तुम्हारे सर झुकाता जा रहा हूँ ।
 गुनगुनाता जा रहा हूँ ॥
 आपको अपना समझ कर वेदना के द्वार खोले ।
 सब निवेदन कर चुका मैं, किन्तु तुम कुछ भी न बोले ॥
 इस तुम्हारी मौनता पर मुस्कगता जा रहा हूँ ।
 गुनगुनाता जा रहा हूँ ॥
 एक निर्धन भी अरे करता अतिथि सत्कार कैसा ।
 विश्वपति यह फिर तुम्हारा है भला व्यवहार कैसा ॥
 आज इस आश्चर्य में दुख भी झुलाता जा रहा हूँ ।
 गुनगुनाता जा रहा हूँ ॥

भूलता सा जा रहा हूँ वेदना का भार भगवन् ।
 भूलता सा जा रहा हूँ नाथ मैं अपना निवेदन ॥
 हृदय के आवेश में, मैं कुछ मुनाता जा रहा हूँ ।
 गुनगुनाता जा रहा हूँ ॥

व्यथा

जागे आज व्यथा के भाग ॥

जो कवि से उत्पन्न हुआ है अब उसको अनुराग ।

जागे आज व्यथा के भाग ॥

हृदय हीन से प्रीति लगाकर उसने था अब तक क्या पाया ।

ज्यों-ज्यों उसे पकड़ने दाँटी त्यों त्यों वह उसमें घबराया ।

अब आनन्द अधिक आएगा मिली आग में आग ।

जागे आज व्यथा के भाग ॥

मेरे व्याकुल मप्त स्वरो पर, जव्द गजि बनकर वह आई ।

उष्ण उमाँसो से भी मैं, शीतल मन्दार्किनी बहारई ।

कल-कल छल-छल ध्वनि ने गाया अपना व्यथित-विहाग ।

जागे आज व्यथा के भाग ॥

कितने मानव तुझे प्राप्त कर डम जग में बेमौत मरे ।

केवल कवि है जो मर कर भी तुझको जग में अमर करे ॥

कवि ने आँखों में पाला है ,तेरा अचल मुहाग ।

जागे आज व्यथा के भाग ॥

श्री गुलजारीलाल, 'कपिल'

आप आगरा कालेज में एम० ए० के विद्यार्थी हैं। पिछले ५ वर्ष से कविता, कहानी, लेख लिख रहे हैं। कविताओं के परिचय स्वरूप वह लिखते हैं --

“जीवन के प्रति मेरा दृष्टिकोण सदैव वेदनामय रहा है। यद्यपि कुछ रूढ़वादी विचारक तथा समालोचक इस दृष्टिकोण को विदेशी तथा आधुनिक कवियों एवं नवयुवकों का फैशन बताते हैं, किन्तु मैं जीवन के प्रति इस दृष्टिकोण ही को वास्तविक रूप में शाश्वत मानता हूँ। क्योंकि मैं समझता हूँ, सुख के क्षण हमारे जीवन में बहुत थोड़े आते हैं और उनका कार्य भी हमारी कामनाओं को विकृत करना ही होता है। किन्तु दुःख अथवा वेदना हमारे जीवन के चिर सगी हैं और वे ही ज्ञात अथवा अज्ञात रूप से हमारी जीवन-धारा में निरन्तर विद्यमान रहते हैं। अतः मैं उन्हीं को अत्यन्त मूल्यवान समझ कर सदैव अपनाता रहा हूँ।”

विश्व का अवसाद हूँ मैं

विश्व ने अब मुझे नाहा
कब मुझे उसने मराहा
मह चुका हूँ दुःख अति क्या और भी सहता रहूँ मैं ? विश्व०

जन्म से ही हूँ अभागा
भावना के साथ जागा
इसलिये रोया बहुत क्या और भी रोता रहूँ मैं ? विश्व०

भुलस अन्तर गया मेरा
शून्यता ने मुझे घेरा
तडपता औ' भटकना जैसे रहा वह ही रहूँ मैं ? विश्व०

शान्ति मे मैं रह न पाया
जन्म कब मुख मे ब्रिताया
सह चुका जो सह चुका अब किमलिये, क्यो, क्या कहूँ मैं ?
विश्व का अवमाद ह मैं ।

रुदन या गान

प्रिय यह रुदन या गान ।

प्रकृति का यह क्रम निरन्तर

चल रहा अनजान ।

विश्व मे नव-चेतना औ'
क्रान्ति की उत्पत्ति करता
हर्ष मे उन्मुख हुआ
रवि बढ रहा क्षुत्तवान ।

किन्तु यह सन्ध्या मुहामिनि
आज क्यो बनकर उदामिनि
ध्वान्त मे निज रिक्त-उर
है भर रही अज्ञान ?

सङ्ग ले निर्गि-प्रेयमी को
उडुगणो के द्वार मे पो
गशि भ्रमण करता हुआ
क्या गा रहा सप्रान ?

हाय यह क्या क्यो बिचारी
विरह-कथ ऊषा दुखारी
अरुण-नयनो मे बहाती
ओम-अश्रु अज्ञान ?

श्री हीरालाल जैन, 'हीरक'

आप स्याद्धाद महाविद्यालय काशी के विद्यार्थी हैं। छायावादी ढग के गीत लिखने का प्रयास करने पर, भाव दूरूह हो जाते हैं। कविता की ओर आपकी स्वाभाविक प्रवृत्ति होने के कारण भविष्य में आप अच्छी रचनाएँ करेंगे, ऐसी आशा है।

प्राण ! क्यों मियमाण ऐसे !

साधना में शून्य पथ में भ्रान और उदाम कैसे ?
विगत जीवन में दिया है पूर्ण आलम्बन सदाग ।
मुन जागे मुन विपञ्ची गान का स्वर स्वान्त प्यारा ॥

क्यों हुए निस्तेज पथ में म्लान और निराश ऐसे ?
वीर गाथाएँ अभी भी व्यक्त स्वर में गा रही हैं ।
पूर्व का इतिहास मन्मुख कह हृदय अकुला रही हैं ॥

कह रही क्यों आज जीवन में कलङ्क लगाए गये ?
विश्व का निर्माण तुम्हारे अजय पौरुष पर हुआ है ।
नरक में भी शान्ति रस का पान मरिगा सा हुआ है ॥

क्यों बने विर्वन्त्य-मय फिर, मोह के आमल गेमे ?
जग उठी जग नील नभ पर मुकुति में बन शूभ्र तारे ।
चमत्चमाओ जगमगाओ नष्ट कर तम-तोम मारे ॥

गई बेला हाथ में आना कठिन निश्चिन्त कैसे ?

देखा है

अवनि और अम्बर के ऊपर, नर महार मन्ना देखा है ।
अपनी अपनी आशाओं पर, जीवन की अभिलाषाओं पर,
इस भगुर वैभव के ऊपर, मायावी दुनिया के ऊपर,
एक समय में अममय मैन, वज्रपात होते देखा है ।
देकर प्राण प्राण को लेने, सजन महीतल निर्जन करने,
अपने पन का वर्जन करने, पर-बसुधा का अर्जन करने,
राजाओं का नगापन भी, वर्तमान युग में देखा है ।
जिसे चाहते हमलेने को, उसे न चाहे हम देने को,
बीच बीच में फूट डाल कर, बड़ी बड़ी "स्पीच" भाड कर,
करते हैं अन्याय हमी ही, विषम न्याय ऐसा देखा है ।
हमें लूट फिर भी कहते हैं, आह न मुख स अरे । निकालो ।
विषम यातना महा न चाहो, विष खा लो जीवन दे डालो.
इसी तरह का वसुधातल पर, शासन हा । मने देखा है ।
धन अपहरण हमारा करने, न्याय नीति अवलम्ब न करते,
विश्व हिनैषी-पन में फिर भी लेश विन व्यय भी ना करते,
सदा चाहते कोप अमर हो, ऐसा राजापन देखा है ।
प्रजा मरे चाहे कुछ भी हो, कभी स्वार्थ में नहीं कमी हो,
शासन सत्ता रहे हमारी, नहीं देश में शान्ति रही हो,
ऐसी कुत्सित अभिलाषाओं पर, शासन-जीवन देखा है ।
राजा प्रजा जहाँ दोनों का, नहीं प्रेम में वास रहा है,
राजाओं का नहीं परस्पर, प्रेमपूर्ण व्यवहार रहा है,
वहाँ शान्ति भी कभी न होगी, नियम अचल मने देखा है ।

स्फिक्कर

श्री ईश्वरचन्द्र, बी० ए० एल-एल० बी०

अचना

ओ, वीतराग पनीत ।

देव तुमसे ही अलकृत मक्ति का मगीत ।

अमा निधि के गहन-तम को ,

भेद ज्योतिर्वान ।

रश्मि रूपशिर्या भस्म, कोमल

चपल गतिवान ।।

लोल लहरों पर लिखे निर्वान के मृदु गीत ।

ओ, वीतराग पनीत ।

प्रेम सागर के अतल ताल

के मृदुल उपहार ।

पर्ण राग विराग के ,

ओ भव्य जय जयकार ।।

आन्म-परिग्रम्भक । तृप्ती से बढ़नाकी जीत ।

ओ, वीतराग पनीत ।

दिव्य-ध्वनि । आ, दिव्य-दृष्टा ।

अमित मुग्ध सन्देश ।

दीप्त-दीपक ज्ञान के ,

जाज्वल्यमान अशेष ।।

भव्य मानव के भविष्यत, तर्न मान, अतीत ।

ओ, वीतराग पनीत ।।

श्री अनूपचन्द्र, जयपुर

मेरा उर आलोकित करदो

बिन्दु-बिन्दु कर रिक्त हुआ घट,
चिर जीवन मदिरा में भर दो।

समृत का कोमल कठोरतल,
आज स्वर्ण आभा में उज्ज्वल।

मेरे उर के अधिकार को,
अपना सुखमारुण मत्वर दो ॥ मेरा० ॥

पलको के पथ पर चल पुलकित,
स्वयं अमलता हुई अवतरित।

सम उर के पकिल शत दल को,
विमल हास, औ अरुण अवर दो ॥ मेरा० ॥

नीलम के चदवे के नीचे,
शत शत रवि के स्वर्ण गलीचे।

बिछ्छा, अकिञ्चनता की चुप्पी में,
वैभव का चंचल स्वर भर दो ॥ मेरा० ॥

मिलन प्रतीक्षा में सज धज कर,
वसुधा श्वासो में सौरभ भर
(पलक प्रदीप बिछ्छाती पथ में)

देवि ! प्रतीक्षा की प्यासी को,
मत पावस का चिर निर्भर दो।

दो जीवन का स्पन्दन स्वर दो,
मेरा उर आलोकित कर दो ॥

श्री 'तन्मय'

मैं एकाकी पथ-भ्रष्ट हुआ

कल्लू ने चोपड़ तक साथ दिया ,
बद, अर्द्ध मार्ग से हट, विलग ।
कुहू, यके, रुके, कल्लू कहीं थमे ,
हा उठ सभी के भारी पग ॥

म एक निरन्तर किन्तु बड़ा
था आगे इस टेढ़े पथ पर ।
पर हाथ ! हुआ मुझको भी क्या ?
हा रहे चरण सर उग मग ॥

आगे क्या होगा ? गति-अथ ही
जब इतना स्थिर, सफ़ट हुआ ।
मैं एकाकी पथ भ्रष्ट हुआ ॥१॥

पथ-भीषणता, दुर्गमता का ,
जग आज दिया मत मुझको भ ।
चल पड़ा भूकूंगा अब न कहीं
आँधी आए, हो जाय प्रलय ॥

पाँवों से काँटे चुभे, लहू
टपके मुझको चिन्ता न आज ।
कर जाऊँगा कालालिगन ,
या लौटूँगा ले पूर्ण विजय ॥

इतिहास है माक्षी—काँटों में ,
जो उलभा वह उन्कूष्ट हुआ ।
मैं एकाकी पथ भ्रष्ट हुआ ॥२॥

म पहुँच सकूँगा मजिल तक ,
मझको भय है । मैं हूँ हताश ।
पग-पग पर गिरता उठता हूँ ,
हो रहा लूत रवि, शशि-प्रकाश ॥

फिर पाँव पकड़ कर खींच रहे ,
पीछे मेरे महगामी ही ।
ग्रावद्ध विविध नश्वन द्वाग ,
कर रहे हाथ है सर्वनाश ॥

र, मेरी जीवन गाथा का ,
तो वन्द आखिरी पृष्ठ हुआ ।
मैं एकाकी पथ भ्रष्ट हुआ ॥३॥



श्री साहित्यरत्न पं० चांदमल, 'शशि' जयपुर

प्रण, दे प्राण निभायेंगे

बार-बार उठ कहती हम को अन्तर्गतम की मूक प्रकार—

“अब हम तुझमें उच्छ्रय बनेंगे, दे निज जीवन का उपहार” ॥

आई यह बेला वर्षों में अपनी साध पुरायेंगे ।

तेरे हम आदर्श बाल माँ ! प्रण, दे प्राण निभायेंगे ॥

भ्रम-वश अपनी समझ न, तेरा आज भले कर ले अपमान ।

पर वह दिन दूर न जब होगा, तुझको प्राप्त जगत-सम्मान ॥

भूले भटके सभी एक मत ही पथ पर आजायेंगे ।

गायेंगे जय गीत तुम्हारे, प्रण, दे प्राण निभायेंगे ॥

तेरा और हमारा नाता, जन्म जन्म से बना हुआ ।

इस नश्वर तन की नस-नस में, तेरा ही स्वर भरा हुआ ॥

पृथक् न हो सकते तुझमें, सुत तेरे ही कहलायेंगे ।

तेरी रक्षा-हित सब मात ! प्रण दे प्राण निभायेंगे ॥

श्री लक्ष्मीचन्द्र, 'सरोज'

निशा भर दीपक जिये जा ।

कामना यह आज जग की सुखद दीपक मुख दिये जा
जगत जल जल कर प्रकाशित सुखद जीवन में जिये जा
भूल जा तू जलन में दुख साधना हित में अमर मुख
भावना ले आज प्रति पल प्रकाशित जग कण किये जा
अमर जलना काम तेरा ही न चाहें नाम तेरा
मौन रह रह जग सजग कह अमर सुख जग को दिये जा
ग्रन्थि दीपक स्नेह बार्ती भूल वर्षा-मेह-आंधी
आज मेरा साथ जल जल निया जीवन भर दिये जा
अभी दीपक स्नेह बार्ती भूल जा तू ! मृत्यु आती
में जलाता आज जग ह प्रकाशित सभको किये जा
स्नेह सुखकर दीप बाकी बनो मेर दीप साकी
गहन जीवन की निशा में सुमय प्याला भर दिये जा
नही अब तक शुभ सवेरा यही बस तू ! जमा डरा
गुरु माँगता वरदान जग सुखद दीपक मुख दिये जा
तुम चमकते बनो मोती दीन दुनियाँ नित्य रोती
और रह रह धैर्य खोती कुछ दिलामा तो दिये जा

श्री सागर चन्द, 'मोला'

जग-दर्शन

वेदना की आंठ में मर्दा का एक सार देखा—

चेतना कब तक रही है ?

और भी कब तक रहेंगी ?

जिन्दगी अवसाद ही कर ,

दुख अभी कितना सतगी ?

आज क्षण क्षण पल पलक में एक हाहाकार देखा—

आज सदिया की पुगती ,

अनल लय मेंने मुर्ती है ,

आह की निगीम सोमें ,

एक ऊंगली पर गिती है ,

हाँ ! हृदय के बीच मन एक चुभता तीर देखा—

शान्ति तो मर्दा जगत की ,

भ्रान्ति की बेवस पिपासा ,

थी कभी मेर हृदय में ,

स्वप्न की ये क्षणिक आशा ,

अब मुकोमल फूल का काटो भरा लाचार देखा—

जिम हृदय में था अंधेरा ,

ही न पाता था सबेरा

कायरों का एक घेरा

पाप का दुर्दिन बमेरा

अब उमी में क्रान्ति का फूला फला ससार देखा—

श्री बाबू लाल, सागर

पथिक के प्रति

निराले किस पथ पर अनजान
अनोखे दो कर के अरमान ।
चला क्या जीवन पथ की ओर ,
लिये तब व्यगमयी मुस्कान

मुना है उर अंतर के राग ,
मगर तू रहना मदा विराग ,
उठाने मादक भरी हिलोर ।
सहन कर मोहक तीखे बान

मत्ता है युग व्यापी महार
उलटने नभ चूबी प्रासाद
छूटती चिनगारी विकराल
विमुख मत होना अथ अनजान

पथिक मत होना कभी हनाश
देख कर जुटमो की बौछार ।
जगाना पावन ज्योति नितान्त ,
ध्येय पर हो कर के कुर्वाण

कुचलना कटक कलिय कठार
धारना मणिमय मुक्ता हार ।
भरल कर जटिल ममम्या जाल ,
गुजाना गुण गण गरिमा गान

क्रान्ति धर गुजा तीव्र हुँकार ,
पतन मे ला दे शान्ति अपार ।
अवनि पर बिखरे कीर्ति पगग ,
रचा दे नूतन सृष्टि विधान

श्री कपूरचन्द नरपत्येला 'कंज'

मेरी बान ।

मेरी सदा रहे यह बान ।
धर्म-जाति हित मरना मीखूं ।
पर सेवा हित जीना मीखूं ॥
रखू देश की शान ।
मेरी सदा रहे यह बान ॥१॥

बिछड़ो को मे गने लगाऊँ ।
पिछड़ो को मे आगे लाऊँ ॥
दिल मे आनद मान ।
मेरी सदा रहे यह बान ॥२॥

भखो को मे तृप्त कराऊँ ।
प्यासो की मे प्यास बुभाऊँ ॥
दऊ दया का दान ।
मेरी सदा रहे यह बान ॥३॥

दुःखियों का दुख हरना मीखूं ।
दीनों को धन देना मीखूं ॥
रखू बच का मान ।
मेरी सदा रहे यह बान ॥४॥

कुरीतियों को दूर भगाऊँ ।
शिक्षा का विस्तार कराऊँ ॥
मेरे सब अज्ञान ।
मेरी सदा रहे यह बान ॥५॥

श्री केशरी मल आचार्य, लश्कर

तेजो निधान गांधी महान् ।

तेजो निधान गाँधी महान् ।
गौरव गिरि के शेखर स्वरूप
बल प्रकट आत्म के मूर्ति रूप
हो क्षीणकाय गरिमा प्रधान
चिर भाषित त्याग विभूतिमान ।
तेजो निधान गाँधी महान् ।

हो जग भूषण आराधक भी
आराध्य तुम्हाग ज्ञान ध्यान
है विश्व मानता देवतुल्य
चालीस कोटि तन एक प्राण ।
तेजो निधान गाँधी महान् ।

माता की अचल मे आयें
पा दिव्य रूप सत्व प्रधान
सेवा से सिंचित कर दीने
लघु जीवन भी जग के महान् ।
तेजो निधान गाँधी महान् ।

निष्किञ्चन हो कर भी तुमने ,
जग से ममता नहीं छोड़ी है ।
करते रहते हो प्रति क्षण में ,
भारत माता का एक ध्यान ।
तेजो निधान गाँधी महान् !

ध्रुव सन्य आर्हमा के पट में ,
ह परि विशुद्ध जिनकी काया ।
परिपूर्ण भरा जिसके भीतर—
कचन मय निर्मल मुधा पान ।
तेजो निधान गाँधी महान् !

वह मुधा स्रोत स्रावित हो कर ,
अनशन प्रवाह में वाहित हो ।
उद्गम से अतिम मगम तक ,
की आज पारणा का पयान (निदान) !
तेजो निधान गाँधी महान् !

श्री कौशलाधीश जैन 'कौशलेश'

भारतेन्दु बाबू हरिश्चन्द्र

भाषा के भंडार में, भूषण भरे अनेक ।
विन्दु भारती भाल को, भारतेन्दु भी एक ॥१॥

महि में यो महिमा रही, कविनु माँहि हरिचन्द्र ।
तारागन बिच गगन में, गन्यो गयो जिमि चन्द्र ॥२॥

तेरी कविता कोमुदी, कवि मन कुमुद प्रमोद ।
रमिक चकोरन चिन चढ्यो, चितवन महित विनोद ॥३॥

मग्ग रहे मग्गिज मग्गि, माहित^१ मग्गि सुजान ।
मन मधुकर मानो भया, कविता-मधु कर पान ॥४॥

^१ साहित्य

ऋतुराज

कुज नामे ललितान लतान मनो हरितान वितान मुद्गाजे ।
फलन के चहुँ ओरन तोरन शब्द विहगन बाज न बाजे ।
हे रवलीन अलीतन की अबली ज्यो भली बिरदावलि गाज ।
राज के साज मुमाज के आजु बनै ऋतुराज समाज विगाज ।

श्री मुनि विद्या विजय

दीप-माला

नीति रीति प्रीति तूर्ण नीद मे गई ।

भूँठ लूट फूट राज्य मे समा गई ॥

ईति भीति दूर अन्य तत्रता गई ।

धन्य हिंद भूमि दीपमाल आ गई ॥

गेह द्वार आलिये भरी लगा गई ।

रम्य दीप ज्योति को लखी मुहा गई ॥

वर्द्धमान धीर वीर याद आ गई ।

वदना उन्हे करूँ प्रहर्ष मै लई ॥

श्री चन्द्र शेखर शास्त्री, 'आचार्य'

भक्ति-भावना

प्रभू के चरणों में हम मग भुकाये बैठे हैं ।

उन्हीं में ली है लगी लौ लगाय बैठे हैं ॥

सुने न सुने यह तो उनकी मर्जी है ।

हमें तो धुन है लगी, धुन लगाये बैठे हैं ॥

हमारे ऐबो हुनर सब है उनकी नजरो में ।

दिखाई दे न दे नजर जमाये बैठे हैं ॥

मुनेगे कैसे नहीं यह भी कही खूब कही ।

जब कि यों तन को लगी तन रमाये बैठे हैं ॥

जो देने ज्योति है सब मर्प, नदर, तारों को ।

उन्हीं से आश है आशा लगाये बैठे हैं ॥

श्री सूरज भान, 'प्रेम'

किनारा हो गया

नाम यो पस्ती में वालातर हमारा हो गया ।
जिस तरह पानी कुँ की तह में खारा हो गया ॥
कौम की बिगडी हुई हालत का नकशा देखकर ।
जख्म दिल में पड गये दिल पाग पाग हो गया ॥
रजोगम फुकन के शोलां से जिगर भी जल चुका ।
हो गये बर्बाद गर्दिश का मितारा हो गया ॥
दिल में अब इस तरक्की में हो गई कुछ कुछ बहार ।
वर गए अरमा ये पौदा गुल हजारा होगया ॥
'प्रेम' इस बहरे जहाँ में कौम की किस्ती पडी ।
जा लगी जिस जगह पर उम जाँ किनारा हो गया ॥

विचार लो ?

आपस के द्वेष में गौरव विलीन हुआ ,
अपनी सभ्यता और शर्म को विचार लो ।
वीर बन जाओ तन जाओ अधिकार पर ,
अपने पुनीत विश्व कर्म को विचार लो ।
धारो क्यों न पौरुष प्रचड शक्ति साहस का ,
अपनी महानता के मर्म को विचार लो ।
फूट को हटाओ और प्रेम करो आपस में ,
उन्नति का मार्ग ध्रुव कर्म को विचार लो ।

श्री गोविन्ददास, काठिया

वसन्त आगमन

सरिता समुद्र प्रतिभा सयुक्त ,
नलनी निकुज कलहस युक्त ,
उपवन के मनहर कुजों में ,
है कलरव ध्वनि का चमत्कार ।

कमतीय वन केशव समीर ,
विरही विटपो को कर अधीर ,
रमणीय रमाल बोर पर भी ,
कोमल की कूहु-कूहु है पुकार ।

कलियों, कदब, कदली, कमोद ,
चपक, गुलाब, जुहि, किशु, कुन्द ,
भर लाई विविध विरग रग ,
श्रुति रम्य मधुप गण की भुकार ।

पपीहा का पिहु निहु नाद कही ,
मुरली का मधुर सुराग कही ,
मुमनो की मधुर परागा से ,
'मधु' बन में तेरी छवि अपार ।

मनमोहन प्रेम वसत सभी
भर लाते हृदय उमग नवी ,
पर आज रक्त धारे लखकर ,
कर रहे रसिक जन चीत्कार ।

श्री युगल किशोर, 'युगल'

मानव

शान्त हृदय सा बँठा मानव
हिय में आशा जाल छिपाए
बेमुध दीवाना मतवाला
अपने रंग का साज सजाये

स्वप्नो की रून्भुन में उमक
आशा-भागर उमडा मारा
आशाओ की धुन ही धुन में
करने केलि लग बँचारा

तारक-आवलि लुप्त हर्टे जब
विहमी मुन्दर ऊषा लाली
छलका भानु प्रभाकर विकसित
करने मानव आशा लाली

अब मोचा मानव ने मेरा
आशा फूल विलेगा मारा
महमा वञ्चाघान हुआ जब
खडित हो उमका हिय हारा

कयोकर जाने वक्र विधि गति
आशा का मुरझाया मानव
देख रहा नश्वर जीवन को
आशा का टुकराया मानव

श्री अभय कुमार, 'कुमार'

जागृति-गीत

हम जागे और जगाये ।

उषा हुई है तारे भागे, हम पीछे रह पाये ।
ग्लानि से सर धुन धुन कर क्यो, हम रोते रह जाये ॥

हम जागे और जगाये ।

नीड नीड में प्रतिभा मानव, तेरी बहनी पाये ।
जहाँ तिमिर आलोक वहाँ है, फिर भी रोते जाये ॥

हम जागे और जगाये ।

प्राची की वह लाली मुन्दर, काली रेखा उसमें ।
इगित करनी दीग्व रही है आग्रो चले बडे जाये ॥

हम जागे और जगाये ।

हिंदू मुस्लिम सिक्ख ईसाइ, सबको अन्त मिलाये ।
गिरजा, मस्जिद, गुरु मंदिर का जाकर भेद मिटाये ॥

हम जागे और जगाये ।

देश धर्म की राह खाज कर आगे बढते जाये ।
आजादी का नाद लगाकर छाती ताने जाये ॥

श्री निहालचन्द्र, 'अभय'

ओ गाने वाले गाये जा

ओ गाने वाले गाये जा ।

मात्र भूमि की बलिवेदी पर अपना रक्त चढाये जा ।

सरिता से वह तूफान उठे ,
चाहे लहरो से लहर भिडे ,
वही अँधेरी आँधी आये ,
पर तेरा वह ही राग छिडे ।

धमनी में जोश उमड आये ,
हो नाडी की भी गति आगे ,
यह जोशपूर्ण विद्युत तरंग ,
कण कण से अग्नि लगा भागे

प्रति मन से भीड उठे भारी ,
रे ! ऐसा राग सुनाये जा ,
सुक्ष्म प्रलय की चिन्त गारी ,
कुछ सिलग चुकी सिलगाये जा ।

